



آنکھوں والے



اکبر الہیہ

ڈاکٹر ظہور الحسن شارب

اللہ کے



مؤلف

ڈاکٹر ظہور الحسن شارب

ناشر
اکبر پبلشرز لاہور

زبیدہ سنٹر 40 اردو بازار لاہور

جملہ حقوق محفوظ ہیں

نام کتاب	اللہ والے
مولف	ڈاکٹر ظہور الحسن شارب
صفحات	240
اشاعت	2006ء
تعداد	600
ڈیزائن	یوسف گرافکس
ناشر	اکبر بک سیلرز
قیمت	90/- روپے

ملنے کا پتہ

اکبر بک سیلرز لاہور

زبیدہ سٹر 40 اردو بازار لاہور



فہرست

4	پیش لفظ	1
5	حضرت نظام الدین اولیاء <small>رحمۃ اللہ علیہ</small>	2
19	حضرت ابوالقاسم نیشاپوری <small>رحمۃ اللہ علیہ</small>	3
44	حضرت عبداللہ حقیف <small>رحمۃ اللہ علیہ</small>	4
70	حضرت ابوداؤد طائی <small>رحمۃ اللہ علیہ</small>	5
101	حضرت بایزید بسطامی <small>رحمۃ اللہ علیہ</small>	6
130	حضرت خواجہ سلیمان تونسوی <small>رحمۃ اللہ علیہ</small>	7
156	حضرت فخر الدین عراقی <small>رحمۃ اللہ علیہ</small>	8
177	حضرت سید اشرف جہانگیر سمنانی <small>رحمۃ اللہ علیہ</small>	9
206	حضرت صاحب شاہ آغا محمد <small>رحمۃ اللہ علیہ</small>	10
231	جنگ یمامہ	11
234	حضرت خواجہ عثمان ہارونی <small>رحمۃ اللہ علیہ</small>	12

پیش لفظ

حضرت مولانا روم رحمۃ اللہ علیہ نے اولیائے کرام کے مقام اور ان سے تعلق کے بارے میں فرمایا تھا کہ۔

مولوی ہرگز نہ شد مولائے روم
تا غلام شمس تبریزے نہ شد

زیر نظر کتاب میں بزرگان دین کے حالات زندگی بیان کئے گئے ہیں۔ ان کے خصائل، مذہبی و روحانی جذبات اور تعلیمات پر روشنی ڈالی گئی ہے۔ ان کی باتیں اور کرامات درج ہیں۔ جو یقیناً ہمارے لئے روحانی طور پر مشعل راہ بن سکتی ہیں۔ یوں بھی ہمارا فرض ہے کہ ہم ان برگزیدہ ہستیوں کے نقش قدم پر چلیں اور ان کی دینی خدمات کو فراموش نہ کریں کیونکہ یہ ہمارا دینی سرمایہ ہیں۔

احقر العباد

”ڈاکٹر ظہور الحسن شارب“

حضرت نظام الدین اولیاء رحمۃ اللہ علیہ

ان کی حکومت عوام اور خواص کے دلوں پر تھی، پھر وہ بادشاہ وقت کے آگے سر کیوں جھکاتے؟ وہ خود حاجت روا تھے، پھر وہ کسی سلطان کو حاجت روا کیوں مانتے؟ وہ خدا کے محبوب تھے، پھر وہ کسی فرماں روا کے جبر و استبداد سے کیوں ڈرتے؟

سلطان علاؤ الدین خلجی کو لوگوں نے بھڑکایا کہ حضرت نے عوام و خواص کو اپنا بندہ بے دام بنا رکھا ہے اور ان کا بڑھتا ہوا اقتدار اس کی حکومت کے لئے خطرے کا باعث بن سکتا ہے۔ سلطان نے یہ جاننے کے لئے کہ حضرت کو جاہ مرتبہ سے دل چسپی ہے یا نہیں، حضرت کی خدمت میں ایک خط بھیجا جس میں اس نے لکھا۔

..... میری یہ استدعا ہے کہ جب امور مملکت میں کوئی مشکل مسئلہ پیش آئے تو مجھ کو حضرت اس امر کی اجازت مرحمت فرمائیں کہ اس مسئلہ کو حضرت کے روبرو پیش کروں تاکہ حضرت ازراہ کرم اس کا معقول حل اور تدبیر مجھ کو بتائیں۔

سلطان علاؤ الدین خلجی رحمۃ اللہ علیہ کا عریضہ جب حضرت کو ملا تو حضرت نے کہلا بھیجا:

”امور سلطنت بادشاہ جانیں میں ایک درویش ہوں۔ مجھے سلطنت کے معاملات سے کیا دلچسپی، اور مجھے بادشاہوں کے کام سے کیا سروکار؟ میں تو الگ تھلگ، شہر سے باہر ایک گوشہ میں پڑا ہوں بادشاہ جانے اور بادشاہ کا کام۔۔۔“

اگر اسی قسم کی کوئی بات پھر بادشاہ نے مجھ سے کہلوائی تو میں یہاں سے چلا جاؤں گا۔

خدا کی زمین بہت کشادہ ہے۔“

علاؤ الدین خلجی رحمۃ اللہ علیہ کو جب یہ جواب ملا تو اس کو یقین ہو گیا کہ آپ ایک برگزیدہ درویش ہیں اور حضرت کو اقتدار، طاقت اور اثر کی مطلق پروا اور طلب نہیں ہے۔ اس نے حضرت کی خدمت میں حاضر ہونے اور گلہائے عقیدت پیش کرنے کی اجازت چاہی۔ حضرت نے اس بات کو بھی پسند نہیں فرمایا اور یہ کہلا بھیجا:

”اس ضعیف خانقاہ میں دو دروازے ہیں۔ اگر بادشاہ ایک سے داخل ہوگا تو یہ فقیر

دوسرے دروازے سے نکل جائے گا۔“

جابر ترین بادشاہوں کو خاطر میں نہ لانے والے یہ روحانی تاجدار تھے سلطان المشائخ حضرت نظام الدین اولیاء رحمۃ اللہ علیہ جنہیں محبوب الہی ہونے کا شرف حاصل ہے۔

حضرت نظام الدین رحمۃ اللہ علیہ کے والد بزرگوار خواجہ علی احمد غزنی سے ہندوستان آ کر شہر بدایوں میں متوطن ہوئے، جہاں پر ماہ صفر ۶۳۶ھ میں حضرت پیدا ہوئے، ابھی آپ پانچ برس ہی کے تھے کہ شیخ علی احمد بخاری کا انتقال ہو گیا۔ تب آپ کی مادر مہربان سیدہ بی بی زلیخا نے آپ کی پرورش اپنے ذمے لے لی، آپ کو ابتدائی تعلیم دی اور دل میں علم کا شوق پیدا کیا۔ یہ دین دار خاتون سوت کات کر بیچتی تھیں۔ اور اس سے جو کچھ معاوضہ ملتا اس سے گزر بسر کرتی تھیں۔ بارہا قوتوں تک نوبت آئی ایسے حالات میں اس زاہد خاتون نے کم سن فرزند کو سمجھایا، نظام الدین آج ہم اللہ کے مہمان ہیں۔ ایسے حالات میں قابل فخر بیٹا مسرور ہوتا دوسرے وقت انہیں کھانے کو تول جاتا مگر اس وقت تک انتظار کرتا رہتا جب ماں پھر یہی بات کہیں۔ یہ ماں کی اعلیٰ تربیت کا ہی نتیجہ تھا کہ سولہ برس کی عمر میں حضرت علوم دین میں کامل ہو گئے اسی برس مہنتی ماں نے شہر بھر کے علماء و فضلاء کو جمع کر کے اپنے ہاتھ سے بنے ہوئے سوت کی دستار حضرت کے سر پر باندھی اور حضرت بدایوں سے دہلی آ کر شمس الملک مولانا شمس الدین خوارزمی سے استفادہ کرنے لگے۔ مولانا خوارزمی ممتاز علماء میں شمار ہوتے تھے۔ ان ہی دونوں حضرت کی ملاقات شیخ نجیب الدین سے ہوئی جو حضرت بابا فرید الدین گنج شکر کے برادر خورد تھے۔ حضرت شیخ نجیب الدین متوکل رحمۃ اللہ علیہ کے یہاں حضرت بابا فرید الدین گنج شکر رحمۃ اللہ علیہ کا تذکرہ اکثر ہوتا رہتا تھا اور حضرت بھی سنتے تھے یہ تذکرے سن سن کر حضرت کے دل میں آتش شوق بھڑک اٹھی۔ حضرت خود اپنی اس دور کی کیفیت اس طرح بیان فرماتے ہیں۔

”..... الغرض جب شیخ اسلام حضرت شیخ فرید الدین قدس سرہ کے مناقب میں نے

سنے تو میرے دل میں محبت، ارادت اور صدق قائم ہو گیا۔ چنانچہ ہر نماز کے بعد دس مرتبہ شیخ فرید الدین کہا کرتا۔“

حضرت کے شوق و اشتیاق اور عقیدت میں روز بروز اضافہ ہوتا رہا۔ آپ رات کو جامع مسجد میں رہتے تھے۔ ایک دن صبح کے وقت موزن نے مینارہ پر چڑھ کر اذان دی اور یہ آیت پڑھی۔ اَلَمْ يَأْنٍ لَكَ الَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ ۝

ترجمہ: (کیا مومنوں کے واسطے وہ وقت نہیں آیا ہے، کہ ان کے دل ذکر الہی کے واسطے جھک جائیں؟)

حضرت نے جب یہ آیت سنی تو آپ پر یہ خاص کیفیت طاری ہوئی۔ آپ کے حال میں ایک نمایاں تبدیلی واقع ہوئی انوار الہی کی تجلیاں آپ پر ظاہر ہوئیں۔ دنیا کی محبت اور جاہ و منصب کی آرزو آپ کے دل سے یک سر جاتی رہی۔ شوق بے پناہ آپ پر اس قدر غالب ہوا کہ آپ بغیر کسی ارادہ کے والہانہ انداز میں اجودھن روانہ ہو گئے ہانسی پہنچ کر آپ قافلہ کے ساتھ ہو لئے۔ قافلہ کا سردار حضرت بابا فرید الدین گنج شکر رحمۃ اللہ علیہ کا معتقد و منقاد تھا۔ راستے میں جب کوئی خطرہ محسوس کرتا تو وہ کھڑا ہو جاتا اور حضرت بابا فرید رحمۃ اللہ علیہ سے امداد کا طالب ہوتا اور بلند آواز سے کہتا:

حضرت پیر دستگیر شفیع وقت ماباش

ترجمہ۔ ”اے حضرت پیر دستگیر ہمارے شفیع وقت رہیں گے“

حضرت سے نہ رہا گیا۔ قافلے کے سردار سے دریافت کیا:

”آخر یہ تو بتاؤ کہ تمہارے پیر دستگیر کون ہیں جن کو تم پکارتے ہو اور جس کی امداد

خطرے کے وقت تم طلب کرتے ہو۔“

قافلہ کے سالار نے جواب دیا:

”تعجب ہے کہ تم ایسی شہرہ آفاق ہستی کو نہیں جانتے، ان کی کرامت اور دستگیری تو عالم

میں مشہور ہے۔ ان کا فیض عام ہے تم ان کا نام معلوم کرنا چاہتے ہو تو سنو، میرے پیر قطب

العالم شیخ فرید الدین گنج شکر رحمۃ اللہ علیہ ہیں میں ان ہی کو یاد کرتا ہوں اور ان ہی کی امداد طلب کرتا

ہوں مجھے پورا پورا یقین ہے کہ وہ میری فریاد سنتے ہیں اور پورا بھروسہ ہے کہ وہ میری ہر حالت میں دستگیری فرمائیں گے۔“

یہ سن کر حضرت کی عقیدت میں اور اضافہ ہو گیا۔

اجودھن کے راستے میں سرسہ پڑتا تھا، سرسہ سے ایک راستہ ملتان کو اور دوسرا راستہ اجودن کو جاتا تھا۔ آپ اسی سوچ بچار میں تھے کہ کون سا راستہ لیں، آیا ملتان جائیں یا اجودن پہنچیں اس سوچ بچار میں تین دن گزر گئے۔ تیسرے دن رات کو حضرت محمد مصطفیٰ ﷺ کی زیارت سے آپ مشرف ہوئے سرور عالم ﷺ نے حکم دیا۔ اے نظام الدین! اجودھن کا راستہ پکڑو، یہ حکم پانے کے بعد پس و پیش کی گنجائش نہ تھی۔

آپ نے تمام ارادہ و وظائف سوائے فرائض کے ترک کئے، اور فرید! فرید کہتے ہوئے والہانہ انداز میں اجودھن کی طرف روانہ ہوئے۔

بدھ کے دن گیارہ جب المرجب ۱۵۵ھ میں حضرت اجودھن میں داخل ہوئے ظہر کی نماز کے بعد حضرت بابا فرید الدین مسعود گنج شکر رحمۃ اللہ علیہ کی خدمت بابرکت میں حاضر ہوئے حضرت بابا فرید الدین گنج شکر رحمۃ اللہ علیہ نے آپ کو دیکھ کر یہ شعر پڑھا۔

اے آتش فراق دلہا کباب کردہ

سیلاب اشتیاق جانہا خراب کردہ

(ترجمہ) اے کہ تیرے فراق کی آگ نے دلوں کو کباب کر دیا اور تیرے اشتیاق کے

سیلاب نے جانوں کو خراب کر دیا۔

پھر حضرت بابا نے آپ کو یہ مرثدہ سنایا:

”شباباش! خوب آئے۔ انشاء اللہ دین اور دنیا کی نعمتوں سے بہرہ مند ہو گئے“

اسی روز آپ حضرت بابا فرید الدین گنج شکر رحمۃ اللہ علیہ کی بیعت سے مشرف ہوئے۔

اس زمانے میں حضرت بابا رحمۃ اللہ علیہ کے لنگر میں تمام درویش ایک ایک کام کرتے تھے۔ بدر

الدین اسحاق عرشید جنگل سے ایندھن لاتے۔ شیخ جمال الدین ہانسوی عرشید جنگلی پھل لاتے، حسام الدین عرشید کا بلی پانی بھرتے اور برتن صاف کرتے۔ یہ دیکھ کر حضرت نظام الدین عرشید نے کھانا تیار کرنے کی ذمہ داری لے لی اور شب بھر عبادت کرتے دن میں لنگر خانے میں کھانا پکارتے، ایک دن نمک نہ تھا اور اتفاق سے پیسے نہ تھے۔ لہذا حضرت ایک بنیے سے نمک ادھار لائے، مگر جب دسترخوان بچھا اور تمام درویش حضرت بابا عرشید کی محبت میں کھانا کھانے بیٹھے تو حضرت بابا عرشید نے نوالہ ہاتھ میں لیتے ہی چھوڑ دیا اور فرمایا؟ ازیں بوئے اصف می آید؟۔

حضرت نظام الدین عرشید نے کہا۔

”حضرت نمک قرض الیا ہوں“

تب حضرت بابا نے نصیحت فرمائی:

”درویش کے لئے فاتے سے مر جانا ادھار لینے سے بہتر ہے کیونکہ قیامت کے دن

مقروض کی گردن جھکی رہے گی۔“

اس دن سے حضرت نظام الدین عرشید نے کبھی ادھار نہ لینے کا عہد کیا۔

آپ نے اپنے پیرومرشد کی خدمت بابرکت میں سات مہینے اور کچھ دن رہے اور

فیوض باطنی سے مالا مال ہوئے جب آپ دہلی واپس جانے لگے تو حضرت بابا صاحب عرشید

نے وہ خرقہ خاص جو ان کو خواجگان چشت سے پہنچا تھا آپ کو پہنایا اور اسی روز یعنی ۲ ربیع

الاول ۶۵۶ھ کو آپ کو خلافت نامہ عطا فرما کر سرفراز فرمایا۔

”مولانا نظام الدین عرشید کو بحکم الہی میں نے ہندوستان کی ولایت بخشی اور اس

ملک کو ان کی پناہ میں چھوڑا اور اپنا صاحب سجادہ کیا۔“

دہلی واپس تشریف لا کر حضرت ریاضت، عبادت اور مجاہدہ میں وقت گزارنے لگے۔

آپ نے غیاث پور میں مستقل سکونت اختیار فرمائی۔

حضرت کا اسم گرامی نظام الدین محمد تھا۔ مگر آپ محبوب الہی کے نام سے مشہور ہوئے، اس کے لئے ایک بڑا عجیب واقعہ مشہور ہے۔ کہتے ہیں کہ ایک شب آپ مطالعہ میں مصروف تھے اور آپ کی والدہ سورہی تھیں عالم خواب میں انہوں نے پانی مانگا تو حضرت اٹھے مگر جب آپ پانی کا کٹورا لے کر پاس پہنچے تو وہ سو چکی تھی۔ آپ متذبذب ہوئے کہ انہیں بے آرام کریں یا پانی نہ دے کر حکم عدولی، مگر طبیعت کسی بھی امر پر مائل نہ ہوئی، نہ انہیں بیدار کرنے کی جرات کر سکے نہ پانی واپس لے جانے کی یہاں تک کہ حضرت کو کھڑے کھڑے کئی گھنٹے گزر گئے کہ اچانک مہربان ماں کی آنکھ کھلی تو متعجب ہو کر بولیں۔

”نظام الدین کیا بات ہے؟“

حضرت نے کہا:

”اماں جان آپ نے پانی مانگا تھا“

یہ سن کر ماں بڑی متاثر ہوئیں مگر جب ان کے ہاتھ سے کٹورا لینا چاہا تو حیرت کی انتہا نہ رہی۔ کیونکہ سردی میں کئی گھنٹے تک پانی کا برتن تھا مے رہنے سے حضرت کا ہاتھ کٹورے کے ساتھ جم کر سن ہو چکا تھا۔ تب عظیم ماں نے خدا کے حضور میں دعا کی کہ اس بچے کو اپنا محبوب بنائے رکھنا۔ تب سے حضرت محبوب الہی کہلائے۔

علاوہ ازیں حضرت آپ آخری مرتبہ اپنے مرشد حضرت فرید الدین کی زیارت کو گئے تو انہوں نے فرمایا تھا۔

”نظام الدین اللہ کے دوست! تو ایسے درخت کی مانند ہوگا جس کے سائے میں خدا

کی مخلوق آرام کرتی ہے“

چنانچہ ماں اور مرشد کی دعائیں حرف بحرف درست ثابت ہوئیں، کیونکہ حضرت نظام

الدین رحمۃ اللہ علیہ سے دنیا نے فیض حاصل کیا۔

آپ کے لنگر خانے سے ہزاروں نادار روز کھانا کھاتے بیرونی ممالک سے آنے

والے سیاح بھی حضرت کے در دولت پر قیام کرتے، مہینوں مہمان رہتے اور بوقت رخصت حضرت نہ صرف اپنے مہمانوں کو زادراہ بلکہ اشرفیاں بھی دیتے۔ زندگی بھر حضرت کا معمول رہا کہ آپ پہلے سب کو کھلاتے پھر خود تناول فرماتے مگر کبھی مرغن اور لذیذ غذا نہیں کھائی۔

آپ دن رات یاد الہی میں مصروف رہتے مگر پھر بھی دوسروں کے حال سے غافل نہ رہتے۔ البتہ بادشاہوں کے لئے حضرت کی طبیعت میں بڑی بے نیازی تھی۔ معزالدین کیقباد کو حضرت سے بڑا لگاؤ تھا۔ جب حضرت نے بے نیازی برتی تو اس نے حضرت کی قیام گاہ کے قریب اپنے لئے محل تعمیر کرایا، محض اس تمنا میں کہ کبھی حضور قدم رنجہ فرمائیں گے، مگر آپ نے وہاں کبھی جانا پسند نہ کیا، اس کے بعد جلال الدین خلجی اور پھر علاؤ الدین خلجی نے قرب حاصل کرنے کی کوشش کی مگر ناکام رہے۔ آخر علاؤ الدین نے اپنے فرزند خضر خان اور شادی خان کو حضور کی مریدی میں دے دیا، پھر حالات نے کچھ ایسی صورت اختیار کی کہ علاؤ الدین کے فرزند قطب الدین خاں نے خضر خان اور شادی خان کو قتل کرا کے سلطنت پر قبضہ کر لیا۔ ان دنوں حضرت کے مطبخ کا خرچ غلہ و جنس کے علاوہ دو ہزار تنگہ تھا۔ یہ دیکھا کہ بادشاہ کو حیرت ہوئی اس نے چند لوگوں سے دریافت کیا کہ نظام الدین رحمۃ اللہ علیہ کے پاس اتنی دولت کہاں سے آگئی تب خوشامدی لوگوں نے بادشاہ کے کان بھرے اور کہا کہ امراء سلطانی زر شکرانہ و نذرانہ سے شیخ کی اعانت کرتے ہیں۔ بادشاہ کو یہ امر گوارا نہ تھا۔ اس نے اعلان کیا کہ جو شخص شیخ کے گھر جائے یا ان کی مدد کرے گا وہ مقہور ہوگا۔ یہ حکم سن کر حضرت نے غلام کو حکم دیا کہ آج سے خرچ مقررہ میں اضافہ کر دو اسی زمانے میں ایک تاجر کورہنوں نے لوٹ لیا وہ روتا ہوا آپ کی خدمت میں حاضر ہوا۔ حضرت نے خادموں کو حکم دیا کہ فجر سے چاشت کے وقت تک جو بھی نذرانہ آئے اس غریب تاجر کے حوالے کر دو کہتے ہیں کہ بارہ ہزار تنگہ اس تاجر کو وصول ہوئے، اس قسم کی اطلاعات سن کر بادشاہ شرمندہ ہوا مگر چڑ کر حضرت کو حکم بھیجا کہ شیخ رکن الدین میری ملاقات کو آتے تھے۔ آپ بھی قدم رنجہ فرمائیں حضرت نے جواب دیا۔ میں گوشہ

نشین ہوں۔ لہذا نہیں آسکتا۔

اس کے جواب میں بادشاہ نے ان کی بڑھتی ہوئی عظمت کو ختم کرنے کے لئے حکم جاری کیا کہ دیگر علماء کی طرح دربار میں حاضری دیا کریں۔ یہ سن کر حضرت مسکرائے اور کہا۔

”قطب الدین سے کہو، بادشاہوں سے ملنا فقیروں کا دستور نہیں۔“

یہ سن کر بادشاہ سخت مشتعل ہوا اور حکم دیا کہ چاند کی فلاں تاریخ کو مجھ سے ملو ورنہ میں زبردستی کرنا بھی جانتا ہوں۔ یہ توہین آمیز بات سن کر حضرت کے عقیدت مندوں کو سخت طیش آیا مگر آپ تحمل سے بولے قطب الدین کو کہہ دو سب کچھ بدل سکتا ہے، فقیروں کے طریقے نہیں بدلتے۔

کہتے ہیں کہ اس شب قطب الدین جو واقعی سختی پر آمادہ تھا اپنے نو مسلم غلام خسرو خاں کے ہاتھوں قتل ہو گیا۔

خلجیوں کے بعد تغلقوں کا دور آیا۔ غیاث الدین تغلق امور سلطنت کی طرف راغب ہوا اس نے ایک مذہبی مجلس قائم کی تاکہ مسائل دین پر تبادلہ خیال ہو سکے اس میں سماع کا مسئلہ پیش کیا۔ کچھ شرارت پسندوں نے بادشاہ کو حضرت کے خلاف بھڑکایا لہذا بادشاہ نے حضرت کو اس محفل میں آنے اور سماع کے بارے میں اظہار خیال کی دعوت دی، کہتے ہیں کہ اس وقت حضرت نے اس مسئلہ پر ایسی مدلل تقریر کی کہ بادشاہ کے ہوش اڑ گئے اس دن سے وہ حضرت کے وجود کو دہلی میں اپنی ذات کے لئے باعث شکست سمجھنے لگا لیکن ابھی وہ کوئی حکم جاری کرنے نہ پایا تھا کہ بنگالہ کی مہم پر چلا گیا۔ اس سے فارغ ہو کر دہلی کی طرف پلٹا تو اسے یاد آیا کہ حضرت وہاں موجود ہیں جنہیں وہ برداشت نہ رسنا تھا۔ یہ سوچ کر اس نے حضرت کو قاصد کے ذریعے حکم دیا۔ نظام الدین میرے دہلی پہنچنے۔ پہلے شہر چھوڑ دو۔

مگر حضرت اپنی مصروفیات میں مشغول رہے جب مریدوں کو پتہ چلا کہ بادشاہ دہلی کی طرف آ رہا ہے اور اب فاصلہ بہت کم رہ گیا ہے تو انہوں نے حضرت کی توجہ دلائی آپ نے

بے پروائی سے کہا، نوز دلی دور است اسی دوران بادشاہ نے پھر حکم بھیجا۔ آپ نے اسے بھی یہ جواب کہلوا دیا۔ یہاں تک کہ بادشاہ کے ولی عہد نے بادشاہ کے استقبال کے لئے بڑی دھوم دھام سے تیاری کی اور دہلی سے دو میل دور ایک چوہی محل تیار کرایا جہاں بادشاہ کے قیام و ضیافت کا انتظام کیا مگر جب غیاث الدین تغلق اس محل میں داخل ہوا تو چھت گر گئی اور وہ مر گیا جب ہی سے نوز دلی دور است“ کہاوت بن گئی۔

تغلقوں کے بعد مغلوں کا دور آیا لیکن نعل شہنشاہوں نے حضرت کو بڑی قدر و منزلت کی نگاہ سے دیکھا۔ شاہان ہند میں سے مغلوں نے سب سے زیادہ نذرانے اور ہدیے حضرت کی خدمت میں بھیجے بڑی بڑی جاگیریں عطا کیں مگر حضرت نے وصول کرنے سے گریز کیا اور سختی سے کہلا بھیجا۔

ہم فقیر ان کو زیب نہیں دیتا کہ جاگیر دار بنیں۔ ہمارے ضرورتوں کو پورا کرنے والا اللہ ہے۔ ہم نے اسی پر توکل کیا اور اسی سے طلب آتے ہیں۔

حضرت نے علاقہ دنیا سے اس حد تک تعلق توڑا کہ نہ کوئی گھر بنایا نہ دولت جمع کی۔ وہ اپنا تمام وقت عبادت و دعوت حق میں گزارتے، لنگر خانے سے ہزاروں افراد پیٹ بھرتے، امیر و غریب، عالم و جاہل اور خاص و عام سب ہی خدمت میں حاضر رہتے۔ آپ انہیں اسلام کی تعلیم دیتے، سابقہ گناہوں پر توبہ کراتے اور اگر پھر کسی سے کوئی گناہ زد ہو جاتا تو پھر سے توبہ کروا کے تجدید بیعت کراتے اس سے لوگوں میں مذہب عام ہوا۔ غیر مسلم مسلمان اور مسلمان باعمل بننے لگے۔ لوگوں کے ذہنوں میں انقلاب آنے لگا۔ بادشاہوں کو ان کے اثر و اقتدار سے خوف ہونے لگا۔

حضرت صاحب کشف و کرامت بزرگ تھے، مگر ان کی سب سے بڑی کرامت یہ تھی کہ ایک نظر میں شر کو خیر میں بدل دیتے تھے۔

کہتے ہیں ایک مرید نے ایک مرتبہ محفل سماع منعقد کی ساتھ ہی ضیافت کا بھی انتظام

تھا۔ مگر جوں ہی راگ شروع ہوا بہت سے لوگ بن بلائے جمع ہو گئے یہاں تک کہ بوقت طعام ہزاروں آدمی آچکے تھے اور کھانا صرف پچاس آدمیوں کا تھا۔ اب تو وہ میزبان مرید سخت مضطرب ہوئے لیکن حضرت نے نور باطنی سے صورت حال کا اندازہ لگایا اور اپنے خادم کو بلا کر حکم دیا۔ مبشر! دس دس مہمانوں کو یک جا بٹھاؤ اور بسم اللہ پڑھ کر ایک ایک روٹی کے چار چار ٹکڑے کر کے سب کے سامنے پیش کرو خادم نے یہی کیا دس دس مہمان جمع ہو کر کھاتے رہے۔ یہاں تک کہ تمام مہمانوں نے سیر ہو کر کھانا کھایا اور کافی کھانا بچ رہا۔

قصبہ سرساوہ میں ایک دانش مند کے گھر آگ لگ گئی اور دیگر اسباب کے ساتھ فرمان املاک بھی نذر آتش ہو گیا وہ دہلی آیا اور بڑی مدت عدالت و کچہری کے چکر کاٹنے کے بعد دوسرا فرمان حاصل کر لیا، مگر جوں ہی اسے لے کر روانہ ہوا۔ وہ کسی طرح بغل میں سے گر کر گرم ہو گیا۔ وہ بڑا متردد ہوا ہزار چاہا کہ تیسرا فرمان جاری کرا لے مگر ناکام رہا۔ بار بار کوشش کی مگر بے سود، ایک دن بہت سے لوگوں کے ساتھ وہ بھی حضرت کی صحبت میں بیٹھا ہوا تھا کہ یہ ذکر نکلا۔ تب اس نے بڑی پریشانی کے عالم میں اپنی روداد سنائی۔ حضرت نے فرمایا اللہ سے دعا کرو کہ وہ فرمان مل جائے تو تم میرے مرشد حضرت بابا فرید رحمۃ اللہ علیہ کی روح کو حلوے سے ثواب پہنچاؤ گے اس شخص نے دعا کی تو حضرت بولے جاؤ، ابھی جاؤ اور فلاں حلوائی سے حلوہ خرید کر لے آؤ۔ یہ شخص بازار گیا اور حضرت کے بتائے ہوئے حلوائی سے حلوہ طلب کیا پھر اس کی حیرت کی انتہا نہ رہی۔ جب اس نے دیکھا کہ حلوائی نے جس کاغذ میں حلوہ باندھ کر دیا، یہ وہی گم شدہ فرمان تھا۔

کہتے ہیں کہ امیر خسروؒ کسی کی بیعت کے لئے تیار نہ ہوتے اور جب کبھی یہ ذکر ہوتا اپنے بزرگوں سے کہتے میں اپنے رہنما کا انتخاب خود کروں گا ایک مرتبہ وہ اپنے نانا کے ساتھ حضرت نظام الدین رحمۃ اللہ علیہ کی خانقاہ پر گئے مگر انہوں نے اندر جانے سے انکار کر دیا اور باہر ہی بیٹھ کر انتظار کرنے لگے، اچانک ان کے ذہن میں آیا کہ حضرت کی خدمت میں شعر لکھ کر

بھیجیں تب انہوں نے دو شعر موضوع کئے:

تو آں شاہے کہ بر ایوانِ قصرت کبوتر گر نشانید باز گردد!
 غریبے مستندے بردر آمد بیاید اندروں یا باز گردد
 لیکن ابھی حضرت امیر خسروؒ یہ اشعار موضوع کر ہی رہے تھے کہ حضرت نظام الدین
 نے ان کا جواب لکھ کر بھیج دیا اور تحریر فرمایا:

بیاید اندرون مرد حقیقت کہ بامایک نفس ہم راز گردد
 اگر ابلہ بود آں مرد ناداں ازاں را ہے کہ آمد باز گردد
 اس وقت حضرت امیر خسروؒ کی یہ حالت ہوئی کہ دوڑ کر خانقاہ کے اندر چلے گئے
 اور حضرت کی قدم بوسی کی اور مرید ہو گئے۔

کہتے ہیں کہ آپ کے مزاج میں اس درجہ عفو و درگزر تھا کہ ایک شخص روزانہ آتا
 اور آپ کو گالیاں دیتا لیکن آپ ہر بار جاتے وقت اسے ایک اشرفی دیتے۔ ایک دن لوگوں
 نے اس شخص کو غیرت دلائی تو اس شخص نے گالیاں دینی چھوڑ دیں اور حضرت کی خدمت میں آ
 کر خاموش بیٹھ گیا تب آپ دیر تک انتظار کرتے رہے مگر اس نے بدکلامی نہ کی تو آپ نے
 اشرفی اٹھا کر اسے دی اور بولے ”ہم نے تمہارا وظیفہ دے دیا ہے تم بھی ہمارا حق ہمیں دے
 دو۔“ یہ سن کر وہ سخت شرمندہ ہوا چند دن بعد آپ کو اس کی وفات کی خبر ملی تو آپ اس کی قبر پر
 گئے اور اس کے لئے دعائے مغفرت کی۔

حضرت کو سماع کا بہت شوق تھا

حضرت سخاوت، عفو و درگزر، تحمل و بردباری، انسان دوستی، عبادت و ریاضت،

خلوص و اعتقاد میں یکتائے زمانہ تھے۔

آپ نے اپنے پیر و مرشد حضرت بابا فرید الدین گنج شکرؒ کے ملفوظات ایک

کتاب میں جمع کئے، اس کتاب کا نام ”راحت القلوب“ ہے۔

حضرت کو شعر و شاعری کا بھی شوق تھا حضرت کا تخلص نظام ہے حضرت کی ایک نعت

حضرت کے مذاق سخن کی آئینہ دار ہے۔

آپ کی عظمت بزرگی اور برگزیدگی کا اندازہ اس سے ہوتا ہے کہ حضرت بوعلی شاہ قلندر پانی پتی فرماتے ہیں کہ میں نے پہلے، دوسرے اور تیسرے آسمان پر آپ کو مصلے پر کھڑا دیکھا۔ پھر باقی ستر حجابات میں سے پچاس حجابات طے کئے، وہاں بھی حضرت کو سفید مصلے پر کھڑا دیکھا۔

حضرت محمدوم جہانیاں جہاں گشت نے آپ کے متعلق یہ بات بتائی کہ خداوند تعالیٰ نے حضرت محبوب الہی کو دس قطبوں کی قوت سے سرفراز فرمایا ہے۔
حضرت نے فرمایا۔

”مرد کے لئے کشف و کرامات بمنزل حجاب ہیں۔ استقامت کا کام محبت ہے“
صبر کے متعلق حضرت نے فرمایا:

”صبر اس بات کا نام ہے کہ جب کوئی خلاف طبع بات بندے کو پہنچے تو اس کی شکایت نہ کرے، لیکن رضا اس بات کا نام ہے کہ اس مصیبت سے کسی طرح کی کراہیت نہ ہو، گویا اس پر نازل ہی نہیں ہوئی
حضرت فرماتے ہیں:

درویشی حسین راحت ہے۔ کام کا انجام ہی درویشی ہے۔ ہر کام کی ملازمت پھل دیتی ہے۔

آدمی کا ایمان اس وقت تک مکمل نہیں ہوتا جب تک اس کی نگاہ میں تمام خلقت چھبر سے بھی کم حقیقت معلوم نہ ہو،
اصل دانائی یہ ہے کہ دنیا کو ترک کیا جائے۔

ایک مدت تک رشد و ہدایت کا منصب پورا فرمانے کے بعد حضرت کو رفیق اعلیٰ سے ملنے کی خواہش ہوئی۔ چار مہینے اور کچھ دن بیمار رہے۔ وفات سے تین مہینے پہلے آپ نے دس مریدوں کو خلافت عطا کر کے سرفراز فرمایا۔

وفات سے چالیس روز قبل حضرت نے کھانا پینا چھوڑ دیا تھا۔ حضرت اس قدر روتے تھے کہ کسی وقت بھی آنسو خشک نہ ہوتے تھے آخری ایام میں یہ مصرعہ ورد زبان تھا۔۔۔۔۔
”می رویم وی رویم وی رویم“

”ہم جاتے ہیں ہم جاتے ہیں ہم جاتے ہیں“

ایک دن حضرت نے اپنے خادم اقبال کو حکم دیا کہ خانقاہ میں کوئی چیز نہ رہے جو غلہ رکھا ہوا تھا وہ بھی غرباء فقراء اور مساکین کو تقسیم کر دیا۔

حضرت بہاؤ الدین زکریا ملتانی رحمۃ اللہ علیہ کے پوتے حضرت شیخ رکن الدین ابو الفتح رحمۃ اللہ علیہ حضرت کی عیادت کو تشریف لائے آپ اتنے کم زور تھے کہ اٹھ بیٹھ نہ سکتے تھے۔ حضرت شیخ رکن الدین ابو الفتح نے آپ سے کہا:

”آپ اپنی صحت کے لئے دعا کریں، تاکہ جو مرید اب تک کمال حاصل نہیں کر سکے ہیں وہ بھی درجہ کمال کو پہنچ جائیں۔“

حضرت نے ان کو جواب دیا:

”میں نے کئی بار جناب رسالت مآب حضرت محمد صلی اللہ علیہ وسلم کی زیارت کی ہے اور

خواب میں دیکھا ہے کہ فرماتے ہیں نظام تمہارا اشتیاق بہت کم ہے۔“

یہ جواب سن کر حضرت شیخ رکن الدین ابو الفتح رحمۃ اللہ علیہ رونے لگے۔

وقت وفات جب قریب پہنچا تو حضرت مولانا برہان الدین غریب کو ایک مصلیٰ

خاص، دستار اور پیرہن عطا فرما کر دکن جانے کی ہدایت فرمائی۔

شیخ یعقوب کو ایک دستار، پیرہن اور مصلیٰ عطا فرما کر گجرات جانے کی ہدایت

فرمائی۔

مولانا شمس الدین یحییٰ اور مولانا جمال الدین خوارزمی کو بھی دستار، مصلیٰ اور

پیرہن دے کر سرفراز فرمایا۔

سب کو تعجب تھا کہ حضرت نصیر الدین چراغ دہلی کو یاد نہیں فرمایا۔ بدھ کے دن

بعد نماز ظہر حضرت نے حضرت نصیر الدین چراغ دہلیؒ کو خدمت اقدس میں طلب فرمایا اور ان کو عصا، مصلیٰ، تسبیح، نعلین، خرقہ اور اپنے پیرومرشد حضرت بابا فرید الدین گنج شکرؒ کے دیگر تبرکات دے کر سرفراز اور ممتاز فرمایا۔

تبرکات عطا کرنے کے بعد حضرت نے حضرت نصیر الدین چراغ دہلیؒ سے مخاطب ہو کر فرمایا۔

”تم کو شہر دہلی میں رہنا چاہئے اور لوگوں کی قضا جفا برداشت کرنا چاہئے“

حضرت چار مہینے اور کچھ دن بیمار رہ کر اٹھارہ ربیع الثانی ۷۷۲۵ھ بروز بدھ بعد

طلوع آفتاب جوار رحمت میں داخل ہوئے۔

حضرت کے جنازے کی نماز شیخ الاسلام حضرت رکن الدین ابوالفتحؒ نے

پڑھائی وہ کہتے تھے:

”ایسا معلوم ہوتا ہے کہ حضرت نے اسی غرض سے مجھے دہلی بلوایا تھا اور اسی وجہ

سے دہلی میں روکا تھا۔ حضرت کی مرضی یہی تھی کہ میں ہی حضرت کے جنازے کی نماز پڑھاؤں۔“ جنازہ مبارک کو جب دفن کے واسطے لے جا رہے تھے تو قوالی ہو رہی تھی قوالوں نے جب شیخ سعدی شیرازیؒ کا یہ شعر پڑھا۔

اے تماشہ گاہ عالم روئے تو

تو کجا بہر تماشہ می روی

تو جسم اقدس میں حرکت پیدا ہوئی حضرت شیخ رکن الدین ابوالفتحؒ نے

فورا قوالی بند کرا دی۔ حضرت کا مزار پر انوار غیاث پور میں (دہلی کے قریب جس کو اب بستی

حضرت نظام الدینؒ کہتے ہیں) واقع ہے اور فیوض و برکات کا سرچشمہ ہے۔

حضرت نے ایک مدت تک عالم کو سیراب کیا مردہ دلوں کو جان بخشی بے کسوں کو سہارا

دیا حضرت نے جو پیغام صدیوں پہلے سنایا تھا وہ آج کل بھی فضاؤں میں گونج رہا ہے۔

عقل ۔ علم ۔ عشق

حضرت ابوالقاسم نیشاپوری رحمۃ اللہ علیہ

ابوالقاسم رحمۃ اللہ علیہ کی خاموشی نے ان کے نیشاپوری ہم وطنوں کو اس پر مجبور کر دیا تھا کہ وہ آپ کی عزت کریں۔ نیشاپور والوں کو اس کا اعتراف تھا کہ ابوالقاسم کی علمیت کا کوئی جواب نہیں وہ علم حدیث، تاریخ اور بعض دوسرے علوم پر اپنے عہد کے سب سے زیادہ کلائیق انسان تھے لوگ ان کے پاس آتے اور ان سے فیض حاصل کرتے لیکن آپ ان سے کم سے کم باتیں کر کے رخصت کر دیتے۔ پھر لوگوں نے یہ تبدیلی محسوس کی کہ آپ مطالعہ میں ہی مشغول رہتے تھے لیکن بعد میں آپ نے مطالعہ ترک کر دیا اور عبادت اور ریاضت میں مشغول ہو گئے اور عبادت اور ریاضت نے ان پر معلوم نہیں کیا اثر کیا کہ انہوں نے بات چیت بالکل ترک کر دی۔ پھر ایک دن انہوں نے اپنا سامان سفر اکٹھا کیا اور ایک قافلے کے ساتھ بغداد روانہ ہو گئے۔ قافلہ آگے چلا گیا مگر آپ بغداد ہی میں رک گئے۔ ان دنوں بغداد میں مشہور زمانہ صوفیائے کرام جمع تھے، جنید بغدادی، ابو بکر شبلی، حسین ابن منصور حلاج اس طرح اور دوسرے نامی گرامی صوفیوں کے وجود سے بغداد اور اس کے گرد و پیش کی فضا منور تھی۔ یہاں ابوالقاسم کو ابو بکر شبلی سے ارادت ہو گئی اور آپ ان کی صحبت میں رہنے لگے۔ شبلی، حسین ابن منصور حلاج کی طرح مست اور نڈر انسان تھے ان کا اثر ابوالقاسم میں بھی آ گیا۔ انہیں دوسرے صوفی سمجھاتے کہ دنیا ان کی صاف گوئی اور سچ کو برداشت نہیں کر سکے گی اس لئے وہ تصوف کی پراسرار اور ناقابل فہم زبان استعمال کریں۔ پھر انہوں نے حسین ابن منصور حلاج کا حشر بھی اپنی آنکھوں سے دیکھ لیا جو انا الحق کا نعرہ لگا کے دار پر چڑھ گئے تھے۔ لیکن آپ پر ان باتوں کا کوئی اثر نہ ہوتا آپ جواب میں کہتے:

”ہمارے لئے موت کی کیا حقیقت ہے، میں موت سے اس لئے نہیں ڈرتا کہ میں جسم کو اپنے لئے قید خانہ سمجھتا ہوں اور آدمی جب تک قید میں رہتا ہے پریشان اور اداس رہتا ہے اس طرح میں بھی جب تک جسم کی قید میں ہوں اداس اور پریشان رہوں گا۔“

شبلی نے لوگوں کو منع کیا ”کہ ابوالقاسم کو نصیحتیں مت کرو کیونکہ تم ان کے مقام

اور مرتبے سے لاعلم ہو، ان کے سامنے تمہاری حیثیت وہی ہے جیسی کسی عالم کے سامنے جاہلوں کی۔“

لوگوں نے آپ سے بولنا ترک کر دیا۔

ایک دن آپ نے کسی واعظ کی تقریر سنی جو اپنے سامعین کو بتا رہا تھا ”کہ نیکیاں کرو، عبادت کرو کیونکہ اس کا اجر تمہیں اس دنیا میں ملے یا نہ ملے لیکن دوسری دنیا میں تم مالا مال کر دیئے جاؤ گے اور وہاں ایک ایک کے عوض ستر ستر پاؤ گے۔“

آپ نے واعظ کے پاس جا کے اسے ڈانٹ دیا، کہا ”یہ تو انسانوں کو صحیح راہ دکھا رہا ہے یا انہیں تاجر بنا رہا ہے“ اس کے بعد آپ نے لوگوں سے کہا۔ ”لوگو! تم اس کی باتوں میں ہرگز نہ آنا۔ تم نیکیاں کرو، لیکن اپنے دل میں یہ خیال ہرگز نہ لاؤ کہ ان نیکیوں اور عبادت کے عوض تمہیں ایک ایک کی جگہ ستر ستر ملیں گی۔“

واعظ نے غصے میں کہا ”تو کون ہے جو انسانوں کو گمراہ کرنے آ گیا۔“

آپ نے جواب دیا۔ ”میرا نام القاسم ہے اور میں نصر آباد خراسان کا رہنے والا ہوں یہاں ابو بکر شبلی کے مریدوں میں داخل ہو گیا ہوں۔“

واعظ نے کہا ”تیرا مرشد ابو بکر شبلی بھی ایسی ہی باتیں کرتا ہے، میں تجھے مشورہ دیتا ہوں کہ تو ان کی پیروی چھوڑ دے اور اپنے ہوش و ہواس میں رہ، ورنہ اللہ تجھے وہی سزا دے گا جو اس نے منصور حلاج کو دی ہے۔“

آپ نے ہنس کر جواب دیا ”خوب، تو تو مجھے اس اذیت سے ڈرا رہا ہے۔ جس سے حسین ابن منصور حلاج ہنستے کھیلتے گزر گیا، حالانکہ تجھے اپنی ان باتوں سے ڈرنا چاہئے کہ تو انسانوں کو جنت اور حوروں کا لالچ دے دے کہ خدا سے غافل کر رہا ہے اور میں نے کسی لالچی کو سرسبز و شاداب نہیں دیکھا، نہ وہ اس دنیا میں خوش رہتے ہیں اور نہ اس دنیا میں خوش رہیں گے۔“

واعظ کو غصہ آ گیا، ہجوم سے کہا۔ ”تم لوگ خاموش کیوں ہو؟ یہ ایک بے دین

ہم میں گھس آیا ہے اسے دھکے دے کر نکال دو۔“

مجمع میں سے چند طاقتور جوش و خروش میں آپ کی طرف بڑھے آپ نے ان کے تیور ہی سے یہ اندازہ لگا لیا کہ وہ آپ کے ساتھ کیا سلوک کریں گے ان سے فرمایا۔ ”اگر تم اپنی عاقبت خراب کرانا چاہتے ہو تو میرے ساتھ نازیبا سلوک کرو، ورنہ مجھے اس فضول گوئی کرنے والے سے نپٹنے دو۔ اگر یہ سچا ہے اور میں جھوٹا ہوں تو اس حق کے داعی کو مجھ جھوٹے کے ساتھ زد و کوب میں پہل کرنی چاہئے تم اس کے آلہ کار کیوں بن رہے ہو؟“

ان میں سے ایک نے کہا ”تو جناب واعظ کی تقریر میں خلل ڈالنے والا کون ہوتا ہے۔“

آپ نے جواب دیا۔ ”جس خدا نے اسے لوگوں کی اصلاح اور فلاح کے لئے پیدا کیا ہے، اس خدا نے مجھے اس پر مامور کیا ہے کہ میں اس کی غلط بیانی پر اسے ٹوکتا رہوں۔“

واعظ نے چیخ کر کہا۔ ”یہ صوفی حضرات دین میں خلل ڈال رہے ہیں اسے اس مجلس سے نکال دو۔“

لوگوں نے مشتعل ہو کر آپ کو پکڑ کر مارنا پینا شروع کر دیا اور کچھ نے آپ کو ہاتھوں پیروں سے پکڑ کر اٹھا لیا اور باہر سڑک پر پھینک آئے۔ آپ نے آسمان کی طرف دیکھا اور خدا سے شکایتا کہا۔ ”کیا تو خود بھی یہی چاہتا ہے کہ لوگ تیرے بجائے حور اور قصور کی محبت میں مبتلا رہیں؟ آخر تو ان واعظوں کی زبان سے اثر چھین کیوں نہیں لیتا۔۔۔“

آپ اپنے پیرومرشد ابو بکر شبلی کے پاس گئے اور لوگوں کے اس سلوک کا ذکر کیا۔ ابو بکر شبلی رضی اللہ عنہ نے جواب دیا۔ ”ابوالقاسم! یہ تو کوئی بات نہیں، یہ اس کا عشر عشر بھی نہیں، جس سے حسین ابن منصور گزر چکا ہے، جاؤ ان لوگوں میں واپس جاؤ، جہاں ملا متوں کے سوا کچھ بھی نہیں، جب جھوٹا واعظ اپنے جھوٹ پر شرمندہ نہیں ہے تو تم اپنے حق پر کیوں شرمندگی محسوس کر رہے ہو؟“

ابوالقاسم اپنے پیرومرشد کی جھڑکی سن کر باہر نکل گئے۔

لوگوں میں آپ کی اس بات کا بڑا شہرہ ہو رہا تھا کہ آپ موقع مصلحت کے بغیر ہی صاف صاف بات کرنا شروع کر دیتے ہیں۔

لیکن اب آپ نے کسی کی پروہ کرنا بالکل چھوڑ دیا تھا۔

حج کا زمانہ قریب تھا لوگ قافلوں کی شکل میں مکہ معظمہ کی طرف بھاگنے چلے

جا رہے تھے۔ ایسے ہی ایک قافلے میں آپ بھی شامل ہو گئے اور حج کے لئے چل پڑے آپ

راتے بھر خاموش رہے۔ اگر کسی نے آپ سے بات چیت کرنے کی کوشش بھی کی تو آپ

نے اس کی کسی بات کا جواب ہی نہ دیا۔ یہاں تک کہ آپ خانہ کعبہ تک پہنچ گئے آپ نے

نہایت ہی دلچسپی سے لوگوں کو مصروف گفتگو دیکھا، یہ چند آدمی بھی حور و قصور اور جنت دوزخ کی

باتوں میں اٹھے ہوئے تھے۔ ان میں سے ایک صاحب لہر رہتے تھے ”ایک حج کر لیا ہے اس

طرح اب تک میرے تین حج ہو چکے ہیں۔ اللہ نے چاہا اور زندگی رہی تو پانچ حج اور ادا

کروں گا اور پھر دیکھوں گا کہ خدا میرے گناہوں کو کس طرح نہیں معاف کرتا۔“

دوسرے نے کہا۔ ”میں تو حج کے ساتھ ہی خدا کے نام پر دیتا دلاتا رہتا ہوں

اور اس طرح میں نے اپنے اعمال نامہ میں اتنی نیکیاں اور اتنے ثواب درج کرائے ہیں کہ

اب مجھے دوزخ کا دھڑکا ہی نہیں رہا۔ اب میں بڑے اطمینان سے مر سکوں گا۔“

تیسرے صاحب نے بڑے وثوق اور اعتماد سے کہا۔ ”میں نے حرم کعبہ میں

اب تک پچاس ہزار نوافل اور سو قرآن پاک پڑھے ہیں اس لئے مجھے یقین ہے کہ خدا مجھے

جنت میں کوئی اعلیٰ مقام ضرور دے گا اور حوریں میرے انتظار میں ہوں گی۔“

چوتھے نے عرض کیا۔ ”جناب آپ لوگ اپنی اپنی تو کہہ چکے میری بھی تو سنئے،

خدا گواہ ہے کہ میں نے جنت کے حسین تصور میں ہر وہ کام کیا ہے جس سے میں حور و قصور کا

مستحق ٹھہروں۔ واہ کیا شے ہوگی جنت بھی، دودھ کی نہریں، شہد کے حوض اور بے مثال حسن

رکھنے والی حوریں کہ اگر ان کا ہماری عورتوں پر پر تو ہی پڑ جائے تو پوری دنیا دیوانی ہو

111520

جائے۔“

آپ ان کی باتیں سنتے رہے اور جب ضبط نہیں کر سکے تو ان کو ڈانٹ دیا۔ اور بولے۔ ”لوگو! کچھ تو شرم کرو، یہ حرم کعبہ ہے اور تم لوگ یہاں کاروباری باتیں کر رہے ہو، کیا یہ ممکن نہیں ہے کہ تم یہاں سے اٹھ کر باہر چلے جاؤ اور یہ باتیں کہیں اور جا کر کرو۔“ ان میں سے ایک نے کہا۔ ”تو کون ہے ہماری باتوں میں مخل ہونے والا، یہ خدا کا گھر ہے تیرے باپ کا گھر تو نہیں۔“

آپ نے جواب دیا۔ ”ارے خدا کے بندو! اگر یہ خدا کا گھر ہے تو یہاں خدا کی باتیں کرو یہ تجارتی منڈی تو نہیں ہے جو کاروباری باتیں کر رہے ہو۔“ دوسرے نے کہا۔ ”بوقوف انسان! میں نے خدا کی اتنی عبادت کی ہے اور اتنے حج کئے ہیں کہ تو نے تو اتنی عبادت اور حج کا تصور بھی نہ کیا ہوگا۔“

آپ نے جواب دیا۔ ”تم لوگ بالکل ٹھیک کہتے ہو، بے شک میں نے تم لوگوں جتنی نہ تو عبادت کی ہے اور نہ ہی تمہارے جتنے حج کئے ہیں۔ پھر بھی میں نے جو کچھ کیا ہے حور و قصور اور جنت دوزخ کے خیال سے نہیں کیا میں نے خدا کو خدا کے لئے یاد کیا ہے اور میں اس پر بالکل مطمئن ہوں۔“

چاروں نے مل کر کہا۔ ”اچھا اب تو یہاں سے چلا جا اور ہمیں ہمارے حال پر چھوڑ دے۔“

آپ حرم کعبہ سے باہر آگئے اور حرم کعبہ سے قریب ہی لکڑیاں جمع کرنے لگے۔ اب آپ کے پاس بس یہی کام رہ گیا تھا کہ لکڑیوں کا ڈھیر لگاتے رہیں لوگ اس فضول اور بے مقصد کام میں آپ کو مشغول دیکھتے تو ہنستے۔ ان چاروں نے بھی آپ کو لکڑیاں جمع کرتے دیکھا تو آپس میں ایک دوسرے کو دیکھ کر خوب خوب تہقہے لگائے۔ ایک نے دوسروں سے کہا۔ ”ملاحظہ فرمایا آپ نے اس پاگل کو یہ وہی ہے نا جو کل ہماری باجوں میں دخل دے رہا تھا۔“

دوسرے نے کہا۔ ”ہاں یہ وہی ہے اور آج میں اس نتیجے پر پہنچا ہوں کہ یہ شخص پاگل ہے۔ شاید اس کا دماغی توازن درست نہیں ہے“ آپ نے جواب دیا۔ ”میرا دماغی توازن تو بالکل درست ہے لیکن تم لوگوں کا دماغی توازن البتہ درست نہیں ہے چونکہ تم لوگ دیوانے ہو اس لئے تمہیں ہوش مند لوگ بھی دیوانے لگ رہے ہیں۔“

ایک نے کہا ”اگر تم دیوانے نہیں ہو تو پھر یہ لکڑیاں کیوں جمع کر رہے ہو؟“ آپ نے جواب دیا۔ ”میں نے تم لوگوں کی باتیں سن سن کر یہ فیصلہ کیا ہے کہ میں لکڑیاں جمع کر کے کعبہ کو نذر آتش کر دوں، کیونکہ نہ یہ ہو گا اور نہ لوگ خدا کو اس کے ذریعہ یاد کریں گے، میں یا تاہوں، تم لوگ خدا و خدا کے لئے یاد کرو۔ یہ کعبہ حور و قصور، جنت دوزخ، انہیں اس کی یاد میں شامل کر کے اپنی عبادت کو رایگاں کیوں کرتے ہو،

لوگ سناٹے میں آگئے اور آپ سے اپنے اس طرز عمل کی معافی مانگی۔

ایک آپ دن حرم کے اندر تھے کہ تند و تیز ہواؤں کے جھونکوں نے حرم کے پردوں کو اڑانا شروع کر دیا۔ آپ کو یہ منظر بہت ہی اچھا لگا۔ آپ بے خود (بے اختیار دیر تک یہ منظر دیکھتے رہے، پھر ایک دم اٹھے اور پردہ پکڑ لیا، بڑے جذبات میں بولے۔ ”گفت اے رعنا عروس سرفراز، درمیاں تو کہ بنشستہ بنا (اے پردے تو نے جو یہ خود کو دلہن کی طرح آراستہ کر رکھا ہے بتا کہ تیرے اندر کون صاحب ناز جلوہ فرما ہے) اس کے بعد آپ نے خدا سے شکایت کی۔ بار الہی! کیا تو نہیں جانتا کہ تیری مخلوق شدت پیاس اور گرمی کی وجہ سے بول کے پتوں کی طرح تباہ ہے اے حرم اگر تجھ کو اللہ تعالیٰ نے ایک مرتبہ بیتی فرمایا ہے تو سو مرتبہ عبیدی بھی کہا ہے۔“

حج کے بعد آپ نیشاپور چلے گئے اور وہاں یاد الہی میں مشغول ہو گئے۔

آپ کی صاف گوئی کا یہاں بھی وہی حال تھا۔ نیشاپور والے بھی آپ کی باتیں نہیں برداشت کر سکے اور آپ کے خلاف باتیں کرنے لگے۔ آپ لوگوں کو جمع کر کے ایسی باتیں کیا کرتے جو لوگوں کے لئے ذرا عجیب و غریب ہوتیں اور وہ ایک دوسرے کی

صورت دیکھ کر کہتے۔ ”یہ ابوالقاسم! کچھ عجیب باتیں کرتے ہیں، ان کی کچھ باتیں تو سمجھ میں آجاتی ہیں مگر اکثر باتیں نہیں سمجھ میں آتیں کیوں کہ ان کی باتیں دوسروں سے یکسر مختلف ہوتی ہیں۔“

آپ وعظ فرما رہے تھے ”لوگو! بندہ دو نسبتوں کے درمیان گھرا ہوا ہے۔ ان میں سے ایک نسبت آدم ہے جس کا تعلق شہوت سے ہے اور یہ نسبت بشر یہ ایسی ہے جو محشر میں منقطع ہو جائے گی اور دوسری نسبت، نسبت الہیہ ہے اور یہ حق تعالیٰ سے منسلک ہو جانے کی صورت میں ظاہر اور قائم ہوتی ہے اور اس نسبت سے انسان کو کشف ولایت حاصل ہوتی ہے اس کا تعلق عبودیت سے ہے اور یہ نسبت کبھی بھی منقطع نہیں ہوتی کیونکہ جب باری تعالیٰ کسی بندے کی نسبت اپنی جانب مبذول اور منسوب کر لیتا ہے تو پھر بندے پر کسی قسم کا غم اور خوف باقی نہیں رہتا۔“

ایک شخص نے کھڑے ہو کر عرض کیا۔ ”آپ کی باتیں ہماری سمجھ میں نہیں آتیں۔ عموماً واعظ جس قسم کی باتیں کرتے ہیں آپ ویسی نہیں کرتے کیا ہم اس سے یہ سمجھیں کہ آپ اپنے نفس کو ابھی تک ادب نہیں سکھا سکے“

آپ نے جواب دیا۔ ”میں وہی باتیں کرتا ہوں، جو مجھے کرنا چاہئیں لیکن لوگ جو باتیں کرتے ہیں، وہ انہیں نہیں کرنا چاہئے اور یہ میں اس لئے کہہ رہا ہوں کہ لوگ اپنے نفس کو مودب نہیں بنا سکے اور جو شخص خود اپنے نفس کو مودب نہ بنا سکیں اس کو واقف ادب نہیں کہا جاسکتا لوگو! آدمی کو قلب کے آداب سے آشنا ہونا چاہئے اور جو نا آشنائے ادب قلب ہو اسے واقف ادب کہنا جہالت ہے۔“ کسی نے پوچھا۔ ”ادب کی کوئی اور قسم؟“

آپ نے جواب دیا۔ ”ہاں ادب کی ایک اور قسم ہوتی ہے اور وہ ہے ادب روح، اور جو شخص روح کے ادب سے نا بلد ہو گا وہ کبھی قرب خداوندی نہیں حاصل کر سکتا۔“

اس محفل وعظ میں ایک ایسا شخص بھی موجود تھا جو رقص و سرود میں اپنا جواب نہیں رکھتا تھا اس پر آپ کے وعظ نے ایسا اثر کیا کہ اسکی حالت ہی غیر ہونے لگی وہ بمشکل آپ کی مجلس

سے اٹھا اور سیدھا اپنے گھر روانہ ہو گیا۔ اس نے بند دروازے پر دستک دی اندر اس کی ماں موجود تھی اس نے پوچھا۔ ”کون ہے؟“

اس شخص نے جواب دیا۔ ”میں ہوں آپ کا بیٹا عارف؟“

ماں نے دروازہ کھول دیا وہ اندر داخل ہوا ماں نے اس کی حالت جو غیر دیکھی

تو گھبرا کے پوچھا ”بیٹے عارف! یہ تجھے کیا ہو گیا ہے؟“

بیٹے نے جواب دیا ”آج میں اتفاق سے ابوالقاسم نیشاپوری کے وعظ میں

پہنچ گیا تھا اس شخص نے بڑی دل سوزی سے ایسی ایسی باتیں کیں کہ میرا دل ایک عجیب سی

آگ میں جلنے لگا اور مجھے ایسا لگ رہا ہے کہ میں زیادہ دیر زندہ نہیں رہوں گا یہ آگ مجھے

خاکستر کر کے رہے گی۔“

ماں نے بیٹے کو چارپائی پر لٹا دیا اور کہا۔ ”یہ تجھے ہو کیا گیا ہے عارف؟ تو گھر

سے اچھا بھلا گیا تھا۔“

بیٹے نے جواب دیا۔ ”ہاں میں اچھا بھلا گیا تھا لیکن ابوالقاسم کی باتوں میں

معلوم نہیں کیسا جادو تھا کہ میرا پورا جسم اور دل اس کی آگ میں سلگ رہا ہے جل رہا ہے۔“

ماں نے کہا۔ ”بیٹے! اپنے دل کو قابو میں رکھو۔ اللہ نے چاہا تو حالت جلد ہی

قابو میں آجائے گی۔“

بیٹے نے کہا۔ ”نہیں ماں، میں جانتا ہوں کہ ایسا نہیں ہو گا مجھے اپنی موت

سامنے نظر آ رہی ہے اب میں نہیں بچوں گا، شاید جلدی ہی مر جاؤں گا۔“

ماں بہت پریشان ہو گئی، گھبرا کے کہا ”یہ تو کیا کہہ رہا ہے عارف؟ میں کہتی

ہوں اپنے دل کو قابو میں رکھ اور اللہ کی رحمت پر نظر رکھ۔“

بیٹے نے افسوس سے کہا۔ ”ماں! آپ نے میرا نام عارف رکھا تھا، اور میں

اب یہ سوچتا ہوں کہ میں کیسا عارف ہوں جو آج تک عرفان ذات سے محروم رہا نہ تو مجھے

آداب نفس کا علم ہے نہ ہی آداب قلب کا اور رہا آداب روح کا شعور، تو اس کا سوال ہی نہیں

پیدا ہوتا میں نے اب تک جیسی زندگی گزاری ہے وہ سر تا پا جہالت اور عدم آگہی کی زندگی تھی، ”میں نے ابوالقاسم کے وعظ سے کیا حاصل کیا؟ نہیں کہہ سکتا لیکن مجھے اتنا علم ضرور حاصل ہو گیا ہے کہ اگر مجھے کچھ بھی معلوم نہیں اور میں ایک جاہل اور بے شعور انسان ہوں تو مجھے اب بھی یہ موقع حاصل ہے کہ میں سچ کو اپنا کر خود کو پاک صاف کر لوں۔“

ماں کو شبہ ہونے لگا کہ عارف پاگل ہو گیا ہے، اس نے کہا۔ ”بیٹے! میں طبیب کو بلواتی ہوں، تم آرام کرو، علاج سے تم بالکل ٹھیک ہو جاؤ گے۔“

بیٹے نے بڑی مایوسی سے کہا ”ایسا نہیں ہو گا ماں میں چند ساعتوں بعد مر جاؤں گا، آپ میرا پیرا بن تو غسل کے حوالے کر دیجئے گا اور میری قبا بھی اس کو دے دیجئے گا اور رہا میرا ستار تو اس کا مضراب میری آنکھ پر چسپاں کر دیجئے گا، کیونکہ میں اپنے رب کے حضور جب حاضری دوں گا تو اس سے کہہ دوں گا کہ میں نے زندگی رقص و سرود میں گزاری ہے اور میرے اعمال نامے میں کرانا کا تبین نے جو کچھ بھی لکھا ہے اس میں جانے کی کوئی ضرورت نہیں، میری آنکھ پر چسپاں مضراب اس بات کا عین ثبوت ہے کہ میں رقص و سرود کا آدمی ہوں۔“

ماں بیٹے کو تسلیاں ہی دیتی رہی اور وہ چند ساعتوں بعد واقعی چل بسا۔ ماں نے بین کر کر کے پورے گھر کو سر پر اٹھا لیا وہ اپنے بین میں کہتی رہیں کہ ”میرے بیٹے کو ابوالقاسم کے وعظ نے کھالیا۔“

جب اس کے بین کی خبر ابوالقاسم کو ہوئی تو آپ نے فرمایا ”عارف کو اس کے عرفان نے ہلاک کیا، اور میری اس بات کی گواہی خود خدا دے گا۔“

چنانچہ اس رات ماں نے خواب میں دیکھا اس کا بیٹا عارف کہہ رہا تھا۔ ”ماں آپ نوحہ و بین کیوں کر رہی ہیں؟ کیا اس کام سے خدا اور خدا کے رسول ﷺ نے منع نہیں فرمایا ہے اور پھر عرفان ذات کا جو فائدہ میں اب یہاں اٹھا رہا ہوں اس کا آپ تصور بھی نہیں کر سکتیں۔ میں یہاں بہت خوش ہوں۔“

حضرت کو کسی سلسلے میں بوزہ خریدنے کی ضرورت پیش آگئی لیکن آپ کے پاس رقم نہ تھی۔ آپ نے رقم کے سلسلے میں ایک مالدار یہودی کا انتخاب کیا۔ آپ اس کے پاس تشریف لے گئے اور عرض کیا ”بھائی! مجھے چند درہم درکار ہیں، بوزہ خریدنا ہے، عنایت فرمادیں شکر گزار ہوں گا۔“

یہودی نے جواب دیا ”تو چند درہموں کی بات کر رہا ہے میں ایک درہم ہی نہیں دوں گا۔“

آپ نے کہا۔ ”لیکن میں نے یہ عہد کر لیا ہے کہ کچھ بھی ہو میں یہ درہم تجھی سے لوں گا۔“

یہودی نے اپنے ملازم کو آواز دی۔ ”ارے کوئی ہے؟“
یہودی کی آواز پر ایک قد آور ملازم اس کے سامنے آکھڑا ہوا۔ یہودی نے حکم دیا۔ ”اسے نکال باہر کر، چند درہم اس طرح مانگ رہا ہے جیسے یہ میرے پاس جمع کرا گیا ہے۔“

ملازم نے آپ کا ہاتھ پکڑ کر کھینچا اور اسی طرح کھینچتا ہوا باہر لے گیا۔ یہودی نے دروازہ اندر سے بند کر لیا اور دیر تک بڑا تارہا۔

دوسرے دن صبح ہی صبح یہودی سود پر رقمیں تقسیم کر رہا تھا اس قطار میں آپ بھی بیٹھ گئے۔ یہودی آپ کو دیکھ نہیں سکا۔ لوگوں میں درہم و دینار سود پر تقسیم کرتے ہوئے اس کی نظر اچانک آپ پر پڑ گئی وہ ایک دم مشتعل ہو کر کھڑا ہو گیا، بولا۔ ”ارے تو پھر آ گیا؟“
آپ نے جواب دیا۔ ”مجھے بوزہ خریدنے کے لئے چند درہم درکار ہیں اور یہ درہم میں تجھی سے لوں گا۔“

یہودی نے کہا ”جب میں دوں گا تبھی تو تولے گا۔“
آپ بضد رہے اور کہا۔ ”میں بھی دیکھوں گا کہ تو کب تک اپنی نہیں، پر قائم رہتا ہے“

یہودی نے پھر ایک بار اپنے ملازم کو آواز دی ”ارے کوئی ہے؟“
وہی گرانڈیل ملازم پھر حاضر ہو گیا، یہودی نے حکم دیا۔ اس مسلمان صوفی کو
دھکے دے کر نکال دے۔“

لیکن اس ملازم پر آپ کی عظمت اور بزرگی کا اثر ہو چکا تھا، اس نے جواب
دیا ”افسوس کہ میں ملازمت تو چھوڑ سکتا ہوں لیکن اس بزرگ انسان کو دھکے دے کر نہیں نکال
سکتا۔“

یہودی اس جواب کے لئے تیار نہیں تھا، غصے میں کہا۔ ”میں نے تجھے ملازم
کس لئے رکھا ہے؟“

ملازم نے جواب دیا ”اس لئے ملازم نہیں رکھا ہے کہ میں شریف انسانوں کو
دھکے دے کر نکال باہر کیا کروں۔“

یہودی نے عاجز آ کر پھر حکم دیا ”کیا تو دیکھ نہیں رہا ہے کہ یہ شخص بری طرح
میرے پیچھے پڑ گیا ہے اور بار بار چند درہم مانگے جا رہا ہے۔ اسے آج تو نکال ہی دے
یہاں سے، تیسری بار میں تجھے یہ حکم نہیں دوں گا۔“

ملازم نے کہا ”تیسری بار حکم دینے کا موقع ہی نہیں ملے گا میں تیرا یہ دوسرا حکم
نہیں مانوں گا کیونکہ جب تو دوسروں کو قرض دے رہا ہے تو ان بزرگ کو دینے میں کیوں
تامل ہے؟“

یہودی نے بڑی بے بسی سے کہا ”یہ قرض حسنہ چاہتا ہے جب کہ میں سود پر
دیتا ہوں۔“

ملازم نے کہا ”جہاں تو سینکڑوں ہزاروں کو سود پر قرض دیتا ہے وہیں سے ان
بزرگ کو بے سودی قرض کیوں نہیں دیتا۔“

یہودی نے غصے میں ملازم کو بھی ڈانٹ دیا۔ ”تو کون ہوتا ہے مجھے ہدایت
دینے والا میں ان کو کس شرط پر قرض دے رہا ہوں تو اس پر کوئی دباؤ تو نہیں ڈال سکتا اگر تو

میرا حکم نہیں مان سکتا تو اس وقت یہاں سے چلا جا۔“

ملازم نے کوئی جواب دیئے بغیر باہر کا رخ کیا اور ملازمت چھوڑ کر چلا گیا۔

آپ نے یہودی سے کہا ”تو نے یہ کیا کیا؟“

یہودی نے لال پیلے ہو کر جواب دیا۔ ”بس تو چلا جا یہاں سے، کیونکہ میرا یہ

ملازم تیری ہی وجہ سے گیا ہے!“

آپ نے کہا ”مجھ سے پیچھا چھڑانا تیرے لئے بہت ہی آسان کام تھا، جسے تو

نے دشوار بنا رکھا ہے۔“

یہودی نے پوچھا وہ کس طرح؟“

آپ نے جواب دیا ”میں بوزہ خریدنے کے لئے تجھ سے چند درہم چاہتا

ہوں اگر تو یہ درہم مجھے دے دیتا تو میں تجھے اس طرح پریشان نہ کرتا“

یہودی نے کہا ”تو ہے بڑا ضدی، قرض کوئی ایسی چیز تو نہیں ہے جسے لوگ جبراً

وصول کریں۔“

آپ نے بڑی نرمی سے کہا ”میں یہ کب کہہ رہا ہوں کہ میں مطلوبہ چند درہم

تجھ سے جبراً وصول کر لوں گا۔“

”تب پھر جب میں نے ایک بازار کا رخ کر دیا ہے تو پھر اس طرح مجھے بار بار

تنگ کرنے سے کیا حاصل ہے؟“

آپ نے جواب دیا ”دیکھو بھائی! میں نے بھی تمہاری ہی طرح یہ فیصلہ کر لیا

ہے کہ کچھ بھی ہو میں یہ چند درہم بطور قرض تم ہی سے لوں گا اور میں تمہاری تاب نفس کو

دیکھوں گا کہ یہ کب تک تمہارا ساتھ دیتی ہے۔“

یہودی عاجز آچکا تھا بولا اچھا، اس وقت تو تو چلا جا میں ذرا اس پر غور کر لوں

کہ اگر میں چند درہم تجھے بطور قرض دے دوں تو انہیں وصول کس طرح کروں گا۔“

آپ نے پوچھا ”تو کیا کل حاضر ہو جاؤں۔“

یہودی نے جواب دیا ”کل تو نہیں پرسوں آجا۔ اس وقت تک میں فیصلہ کر چکا ہوں گا۔“

آپ نے کہا ”میں نہیں جانتا کہ تم کیا فیصلہ کرو گے مگر میں ایک بات واضح کر دوں وہ یہ کہ میں تمہارے جواب کو نفی میں نہیں سننا چاہتا میں یہ چند درہم لے کر ہی ٹلوں گا۔“

یہودی نے ٹالنے کے لئے کہا۔ اچھا اس وقت تو میرا پیچھا چھوڑ دے، پرسوں دیکھا جائے گا۔“

آپ اپنے گھر چلے گئے اور وعدے کے مطابق دو دن خاموش رہے اور تیسرے دن پھر پہنچ گئے۔ اس دوران یہودی نے ایک نئے آدمی کو رکھ لیا تھا اور اسے ہدایت کر دی تھی کہ وہ ابوالقاسم کے سوا ہر ایک کو آنے دے۔ چنانچہ اس نے آپ کو دیکھا تو دروازے ہی پر روک دیا، بولا ”جناب آپ کا داخلہ ممنوع قرار دیا گیا ہے اس لئے میں اندر نہیں جانے دوں گا۔“

آپ نے کہا ”لیکن اس نے تو آج مجھے بلایا تھا اور میں اس سے ملے بغیر واپس نہیں جاؤں گا۔“

ملازم نے کہا۔ ”لیکن افسوس کہ میں آپ کو اندر نہیں جانے دوں گا۔“

آپ نے بڑی نرمی سے جواب دیا۔ ”میں کب اصرار کر رہا ہوں کہ تو مجھے اندر جانے دے میں یہیں دروازے پر بیٹھ جاتا ہوں، وہ جب باہر نکلے گا میں اس سے بات کر لوں گا۔“

ملازم نے آپ کو سر سے پیر تک بڑے غور سے دیکھا اسے آپ پر حیرت تھی کیونکہ اس نے ایسا آدمی آج تک نہیں دیکھا تھا۔ وہ آپ کے سامنے سے ہٹ گیا اور آپ دروازے پر بیٹھ کر یہودی کا انتظار کرنے لگے۔

اندر یہودی کو جب یہ معلوم ہوا کہ آپ اس کے انتظار میں بیٹھے ہوئے ہیں اور اٹھنے کا کوئی ارادہ نہیں رکھتے تو بہت پریشان ہوا اور دل ہی دل میں آپ کو برا بھلا کہنے

لگا۔ دوپہر ہو گئی مگر آپ نہیں ٹلے۔ یہودی اندر بند ہو کر رہ گیا۔ آخر وہ اس نتیجے پر پہنچا کہ ان سے پیچھا چھڑانے کے لئے یہ ضروری ہے کہ انہیں چند درہم بطور قرض حسہ دے دیئے جائیں۔

سہ پہر کو وہ باہر نکلا اور آپ کو دیکھ کر کہنے لگا۔ ”ارے یہ تم! تم کب آئے؟ میں تو صبح سے تمہارا انتظار کر رہا ہوں۔“

آپ نے جواب دیا ”میں تو کل صبح کا آیا ہوا ہوں، تمہارے ملازم نے ملنے ہی نہیں دیا۔“

یہودی نے پوچھا ”تم کو کتنے درہم درکار ہیں؟“

آپ نے جواب دیا ”دس درہم“

”ان کی واپسی کی کیا صورت ہوگی؟“

”میں انہیں جلد از جلد واپس کر دوں گا، لیکن میں ان پر کوئی سود نہیں دوں

گا۔“

یہودی نے کہا ”کیا یہ رقم تم ایک ہفتے کے اندر واپس کر سکتے ہو؟“

آپ نے جواب دیا ”ایک ہفتہ تو بہت ہے ہو سکتا ہے میں ایک دن میں ہی

واپس کر دوں۔“

”ایک دن میں؟ یہ ایک دن میں تم کس طرح واپس کرو گے؟“

”یہ میرا دوسرا ہے کہ میں ایک دن میں کس طرح واپس کرونگا۔ لیکن اس کا

پورا پورا مکان موجود ہے کہ میں تمہارا قرض ایک ہی دن میں اتار دوں۔“

یہودی نے طنزاً کہا ”اگر تم یہ سمجھتے ہو کہ میرا قرض ایک ہی دن میں اتار دو

گے تو پھر مجھ سے قرض لینا ہی کیا ضروری ہے۔“

آپ نے جواب دیا۔ ”اے شخص! میری بات تیری سمجھ میں نہیں آئے گی۔“

یہودی نے کہا ”اچھا میرے ساتھ اندر آؤ، میں تمہیں دس درہم دیتا ہوں،

لیکن اس سلسلے میں تم کو مجھے ایک تحریر دینا ہوگی جس میں تم مجھ سے یہ وعدہ کرو گے کہ تم میری رقم ایک ہفتے کے اندر واپس دے دو گے۔“

آپ نے جواب دیا ”جب میں تم سے درہم قرض لوں گا تو ادائیگی کے سلسلے میں وعدہ کرنے میں کیا حرج ہے؟“

یہودی آپ کو اندر لے گیا وہاں اس نے آپ سے ایک معاہدہ کیا جس کی رو سے آپ کو دس درہم سات دن میں واپس کر دینا تھے۔

جب آپ دس درہم لے چکے تو یہودی نے آپ سے پوچھا۔ ”اچھا اب آپ مجھے ایک بات بتا دیجئے یہ تو آپ کو خوب اندازہ ہو گیا ہو گا کہ آپ کو میں دس درہم دینا نہیں چاہتا تھا۔“

اب یہودی کے لب و لہجے میں ادب و احترام پیدا ہو گیا تھا، اس کے سوال پر آپ نے کہا ”جو بات تو اس وقت کر رہا ہے۔ اگر پہلے ہی کر لیتا تو کتنا اچھا ہوتا۔“

یہودی نے جواب میں کہا ”میں پہلے ہی کیا کر لیتا؟“

آپ نے کہا ”یہی کہ تو مجھے ٹالنے کی کوشش تو کرے گا لیکن میں ٹلنے والا نہیں، لے کر ہی ٹلنے والا انسان ہوں مجھے اور میری یہ عادت ملاحظہ کر لی تم نے؟“

یہودی نے کہا ”ہاں، مگر تم سے ایک سوال کا جواب چاہتا ہوں میرا خیال ہے اس کا صحیح صحیح جواب دو گے!“

”پوچھ، کیا بات ہے؟“ اس وقت آپ کی آنکھوں میں غیر معمولی چمک پیدا ہو چکی تھی۔

یہودی نے پوچھا۔ ”جب میں نے تم سے بار بار انکار کیا تھا تو تم ضد کیوں کر رہے تھے؟ حالانکہ تم میرے انکار کرنے سے بہت ذلیل ہو رہے تھے، تمہاری جگہ کوئی اور ہوتا تو ادھر کا دوبارہ رخ ہی نہ کرتا۔“

آپ نے اپنا سر پکڑ لیا اور یہودی کے سامنے بیٹھ گئے، بولے ”دیکھ میں جو

کچھ کہہ رہا ہوں اسے غور سے سن۔“

یہودی گوش بر آواز ہو کر آپ کی طرف مومنہہ کر کے بیٹھ گیا۔ آپ نے کہا ”بات صرف اتنی سی ہے کہ میں ایک مدت سے خدا سے لو لگائے ہوئے ہوں اور اس سے معلوم نہیں کیا کیا مانگتا رہتا ہوں۔ جو کچھ میں نے مانگا تھا اس میں سے کچھ مل گیا، کچھ نہیں ملا، مجھے جو نہیں ملا تھا، اسے دوبارہ مانگتے ہوئے میں شرمندگی اور ندامت سی محسوس کرنے لگا، ایک دن میں نے یہ سوچا کہ خدا سے مانگتے ہوئے میرا نفس شرم اور ندامت کیوں محسوس کر رہا ہے، میں نے اپنے نفس کی شیطیت کو کچلنے کے لئے یہ سزا تجویز کی تھی کہ کسی انسان کے آگے ہاتھ پھیلا کر نفس کو ذلیل و خوار کروں، چنانچہ تو نے میرے نفس کو جی بھر کے ذلیل و خوار کر لیا اور اب مجھے یقین ہو گیا ہے کہ یہ مجھے تنگ نہیں کرے گا۔“

یہودی حیرت سے آپ کی باتیں سنتا رہا، پھر پوچھا ”کیا یہ جو کچھ آپ نے کہا درست ہے؟“

آپ نے جواب دیا۔ ”میں تجھ سے جھوٹ کیوں بولوں گا ذرا تو خود سوچ کہ میں ٹھہرا درویش، میں بوزہ (جو کی شراب) خرید کر کیا کروں گا، میں شراب پی تو سکتا نہیں اور رہے تیرے دس درہم تو یہ حاضر ہیں۔ انہیں واپس لے لے، اب میں انہیں لے کر کیا کروں گا۔“

یہودی کو بے حد افسوس ہوا، بولا ”ابوالقاسم! میں بہت شرمندہ ہوں کہ میں نے آپ کو کئی بار بہت شرمندہ اور ذلیل کیا۔ میں آپ سے معافی کا طلب گار ہوں۔“

آپ نے جواب دیا۔ ”معافی کی کوئی ضرورت نہیں بھائی۔ اگر فقراء ان باتوں سے خوف زدہ ہو جایا کریں تو پھر یہ مدارج اعلیٰ حاصل کرنے میں ہمیشہ ناکام رہیں۔ تم مجھ سے معافی کیوں مانگو، معافی تو میں مانگ رہا ہوں اور میں تم سے اب ایک درخواست کروں گا۔“

یہودی نے کہا ”آپ مجھ سے درخواست نہ کیجئے، حکم دیجئے اور پھر دیکھئے کہ

میں اس کی کس طرح تعمیل کرتا ہوں۔“

آپ نے کہا ”تم نے میری وجہ سے ملازم کو نکال دیا تھا اسے دوبارہ رکھ لو۔“

”میں اسے آج ہی واپس بلا لوں گا، لیکن آپ کو بھی میرا ایک کام کرنا ہوگا۔“

آپ نے جواب دیا۔ ”میں تمہارا ہر کام کرنے کو تیار ہوں۔“

یہودی نے لجاجت سے عرض کیا ”میں مسلمان ہونا چاہتا ہوں آج سے میں

سودی کا روبرو ختم کر رہا ہوں اور میرے پاس جو کچھ بھی ہے، یہ حاجت مندوں کا ہے، میں

چاہتا ہوں کہ جو آگ آپ کے سینے میں جل رہی ہے وہی میرے دل میں بھی روشن ہو

جائے۔“

آپ نے یہودی کو اسی وقت مسلمان کر لیا اور اس کے حق میں دعا کی اور اس

دعا کا نتیجہ یہ ظاہر ہوا کہ نو مسلم یہودی نے اپنا سب کچھ خدا کی راہ میں لٹا دیا اور آپ کی

خدمت میں رہنے لگا۔

آپ نے بارہا حج کئے اور شوق کا عالم یہ تھا کہ لوگ انہیں اکثر حرم کعبہ میں

موجود دیکھا کرتے۔ آپ کے وجدان میں اضافہ ہوتا چلا گیا اور اس نے کچھ ایسی خطرناک

صورت اختیار کر لی کہ لوگ آپ سے دور دور رہنے لگے اس جذب و کیفیت میں آپ کعبے

میں تشریف لے گئے۔ وہاں گھنٹوں مودب کھڑے رہے اور جب باہر نکلے تو ایک جگہ الاؤ

روشن دیکھا۔ آپ الاؤ کے پاس پہنچے اور کچھ دیر کھڑے اسے دیکھتے رہے پھر حالت جذب

اور وجد میں آگ کا طواف شروع کر دیا۔ لوگ حیرت زدہ آپ کی یہ حرکت دیکھتے رہے آخر

ایک شخص برداشت نہ کر سکا۔ اس نے پوچھا ”کیا آپ کو معلوم ہے کہ آپ کس چیز کا طواف

فرما رہے ہیں؟“

آپ نے جواب دیا۔ ”ہاں، میں خوب جانتا ہوں میں تجلی الہی کا طواف کر

رہا ہوں۔“

اس شخص نے کہا ”حضرت! یہ تجلی الہی نہیں آگ ہے آپ ہوش میں تو

آئیں۔“

آپ نے جواب دیا۔ ”اے شخص! تو نہیں جانتا میں نے خدا کو کعبے میں برسوں تلاش کیا مگر نہ پاسکا اب میں اس کی طلب اور جستجو میں کوچہ و بازار کی خاک چھان رہا ہوں اور جہاں اس کا پرتو نظر آ جاتا ہے طواف شروع کر دیتا ہوں۔ اس آگ کو بھی تجلی الہی سمجھ کر یہاں آ گیا ہوں کہ شاید وہ یہاں مل جائے میں نے اپنے رب کی تلاش اور طلب میں اپنے ہوش و حواس گنوا دیئے ہیں، اس لئے میں نہیں جانتا کہ میں جو کچھ کر رہا ہوں، وہ درست ہے یا غلط۔“

لوگوں نے آپ پر پتھر برسائے شروع کر دیئے اور آواز بلند کرنا شروع کر دی۔ ”یہ گمراہ ہے، کفر کی باتیں کرتا ہے، بھگا دو اسے۔“

آپ زخمی ہو کر وہاں سے ہٹ آئے۔ آپ کے پیچھے پیچھے ایک عجمی بھی بھاگتا ہوا آیا اور اس نے آپ کو بڑی تسلی دی، بولا ”جناب! مجھے بہت افسوس ہے کہ لوگوں نے آپ کے ساتھ بہت برا سلوک کیا میں آپ کا مرتبہ سمجھ گیا ہوں، آپ مجھے اجازت دیجئے کہ آپ کے ساتھ ساتھ رہا کروں۔“

آپ نے جواب دیا ”میں اگر اجازت دے بھی دوں گا، تب بھی تو میری صحبت اور ہم نشینی سے بہت جلد عاجز آجائے گا۔“

عجمی نے عرض کیا ”ممکن ہے آپ جو کچھ فرما رہے ہیں درست ہو لیکن مجھے اپنی خدمت کا موقع ضرور دیجئے۔“

آپ نے کہا ”اگر تو ساتھ رہنے پر مصر ہی ہے تو میرے ساتھ رہ۔“

وہ عجمی آپ کے ساتھ ہی رہنے لگا، سفر حضر ہر جگہ وہ آپ کا ہم نشین رہنے لگا۔

آپ اس کے ساتھ سفر کرتے ہوئے جبل رحمت پر پہنچ گئے۔ وہاں آپ کے اس عجمی دوست

نے کہا ”حضرت! آپ کی کوئی خواہش؟ آپ کی طبیعت کس چیز کو چاہتی ہے؟“

آپ نے جواب دیا۔ ”ہاں ایک چیز کے لئے میں بے تاب ہوں اگر مل

جائے تو بہت خوب ورنہ کوئی شکایت نہیں۔“

عجمی دوست نے دریافت کیا ”تو فرمائیے کس چیز کی طرف آپ کی طبیعت

راغب ہے۔“

آپ نے جواب دیا ”ٹھنڈے پانی کی خواہش مجھے پریشان کرتی رہتی ہے۔“

عجمی نے فوراً جواب دیا ”اس میں کون سی خاص بات ہے میں ٹھنڈے پانی

کی تلاش میں جاتا ہوں اور یہ جہاں بھی ملے گا، آپ کے لئے لے کر حاضر ہو جاتا ہوں۔“

عجمی آپ سے جدا ہو گیا اور ادھر ادھر پانی کی تلاش میں پھرنے لگا، گرمی اپنے

شباب پر تھی اس نے آپ سے وعدہ تو کر لیا تھا۔ لیکن اب وہ یہ سوچ رہا تھا کہ اسے ٹھنڈا پانی

ملے گا کہاں؟ اور ٹھنڈا پانی حاصل کئے بغیر اس کا آپ کے پاس جانا مشکل ہی نہیں ناممکن

تھا۔ برتن اس کے ہاتھ میں تھا اور نظریں ادھر ادھر پانی کی تلاش اور فکر میں بھٹک رہی تھیں

عجمی اپنے دل میں پشیمان تھا کہ اس نے ٹھنڈے پانی کا ناحق وعدہ کر لیا جب وہ ہر طرف

سے مایوس ہو چکا تو، اچانک دھوپ غائب ہونے لگی اور فضا بادلوں سے تیرہ وتار ہونے لگی۔

عجمی پناہ کی تلاش میں بھاگا اور ایک چٹان کے نیچے بیٹھ کر بارش کا انتظار کرنے لگا کچھ دیر بعد

بارش شروع ہو گئی اور پھر یہ بارش اولوں میں تبدیل ہو گئی عجمی نے آنجورے میں اولے بھرنا

شروع کر دیئے۔ اسے خوشی تھی کہ وہ ٹھنڈا پانی حاصل کرنے میں کامیاب ہو چکا تھا۔ جب

بارش رک گئی تو یہ اولوں سے بھرا ہوا پیالہ لے کر آپ کی خدمت میں پہنچ گیا۔ اسے حیرت تھی

کہ جہاں آپ بیٹھے تھے وہاں بارش نہیں ہوئی تھی۔ عجمی نے اولوں والے پیالہ آپ کی طرف

بڑھاتے ہوئے کہا ”حضرت: خدا نے میری شرم رکھ لی، ورنہ میں سوچ رہا تھا کہ میں نے

وعدہ تو ٹھنڈے پانی کا کر لیا ہے مگر میں یہ لاؤں گا کہاں سے؟“

آپ نے پوچھا ”پھر یہ ٹھنڈا پانی ملا کہاں سے؟“

عجمی نے جواب دیا ”اب میں کیا بتاؤں، بس یہی کہہ سکتا ہوں کہ آپ خدا

کے برگزیدہ بندے ہیں اور یہ اولوں کی بارش بھی آپ ہی کی کرامت سے ظہور میں آئی

ہے۔“

آپ نے کہا ”اب میں کیا کہہ سکتا ہوں“ اس کے بعد اپنے آپ سے کہا ”اب میں کیا کہہ سکتا ہوں“ اس کے بعد اپنے آپ سے کہا ”تو ٹھنڈے پانی کی خواہش کی خدا نے تیرا خیال کیا اور اولے برساکر تیری خواہش پوری کر دی لیکن میرا خیال ہے تو نے اپنے رب کے ساتھ یہ گستاخی کی ہے اور تجھے تو کھولتا ہوا گرم پانی ملنا چاہئے تھا۔“

آپ نے کئی حج کر رکھے تھے اور لوگوں کو آپ پر رشک آتا تھا کہ آپ کتنے خوش قسمت انسان ہیں جو اتنے سارے حج کر ڈالے ایک بار جو آپ حج کے لئے تشریف لے گئے تو ایک کتے کو بھوک سے نڈھال لڑکھڑاتے گرتے دیکھا۔ آپ کو اس پر بڑا رحم آیا اس وقت آپ کے پاس کچھ بھی نہ تھا، آپ نے کئی آدمیوں سے کتے کے لئے روٹیاں مانگیں لیکن لوگ انکار کرتے رہے آپ نے پوچھا۔ ”لوگو! کیا اس شہر میں ایک بھی ایسا فارغ البال شخص نہیں ہے، جو اس کتے کا پیٹ بھر سکے۔“

کسی نے جواب دیا۔ ”اس شہر میں روٹیوں کی کوئی کمی نہیں۔ لیکن کتے کے لئے روٹی نہیں ہے ہاں آپ کو اپنے لئے درکار ہو تو روٹی ہی روٹی۔“

آپ نے کہا مجھے اپنے لئے نہیں اس کتے کے لئے روٹیاں درکار ہیں۔

جواب ملا۔ ”افسوس کہ کتے کے لئے ہمارے پاس کچھ بھی نہیں۔“

آپ نے اعلان کیا ”میں نے اب تک جتنے بھی حج کئے ہیں ان کا ثواب اس شخص کو

دینے پر تیار ہوں جو اس کتے کا پیٹ بھر دے۔“

لوگوں نے آپ کا یہ اعلان بڑی حیرت سے سنا۔

اور ایک شخص نے قریب آ کر دریافت کیا ”کیا یہ جو کچھ تم کہہ رہے ہو سچ ہے؟“

آپ نے جواب دیا ”بالکل سچ ہے۔“

اس شخص نے کہا ”میں کتے کا پیٹ بھرنے کو تیار ہوں تم اپنے تمام حجوں کا ثواب

میری نذر کر دو۔“

آپ نے جواب دیا۔ ”تو اس کتے کو پیٹ بھر دے میں اس وقت اپنے جوں کا
ثواب تیری نذر کر دوں گا۔“

وہ شخص اپنے گھر سے بہت ساری روٹیاں لایا اور کتے کو کھلانے لگا کتے میں توانائی آ
گئی اور وہ اچھلنے کودنے لگا۔ آپ کا چہرہ خوشی سے دکنے لگا۔ آپ قبلہ رو ہو کر سجدے میں گر
گئے اور گڑ گڑا کے خدا سے التجا کی ”یا اللہ العالمین اس شخص نے میری درخواست پر کتے کا
پیٹ بھر دیا ہے میں اس کے عوض اپنے تمام جوں کا ثواب اس شخص کی نذر کر رہا ہوں، میری
دعا قبول فرما۔“

آپ کی اس بات کا بڑا چرچا ہوا، بہتوں نے آپ کا مذاق اڑایا اور کہا۔ ”ابوالقاسم
بھی عجیب آدمی ہیں کہ کتے کی خاطر اپنے جوں کا ثواب ایک گنہگار کو بخش دیا یہ بھی کوئی دانائی
کی بات ہوئی۔“

کسی بزرگ نے جب یہ واقعہ سنا تو آپ سے ملاقات کی اور کہا۔ ”ابوالقاسم! یہ تم
نے کیا کیا؟“

آپ نے جواب دیا ”میں نے وہی کیا جو انسانیت کا تقاضا تھا۔“
بزرگ نے آپ سے پوچھا ”کیا تم یہ سمجھ رہے ہو کہ اس طرح تم نے کوئی بہت بڑا
کارنامہ انجام دیا ہے؟“

آپ نے جواب دیا ”میں نے جو کچھ کیا اس سے میری یہ مراد ہرگز نہ تھی کہ یہ واقعہ
مشہور ہو۔“

اس بزرگ نے کہا ”ابوالقاسم جو غلطی تم نے کی ہے اس قسم کی ایک غلطی حضرت آدم
بھی کر چکے ہیں۔“

آپ نے پوچھا ”آدم نے کیا غلطی کی تھی۔“

بزرگ نے جواب دیا ”آدم نے گہیوں کے عوض اپنی جنت فروخت کر دی تھی۔“
آپ نے کہا ”آدم نے جنت فروخت کر کے شرمندگی اور ندامت محسوس کی تھی اور

ایک مدت تک توبہ استغفار کرتے رہے تھے لیکن میں نے جو کچھ کیا ہے اس پر شرمندہ یا نادم نہیں ہوں اس لئے میں توبہ استغفار بھی نہیں کروں گا۔“

آپ کے خلاف شہر بھر میں ہنگامہ کھڑا کر دیا گیا اور لوگوں نے آپ کو شہر بدر کر دیا۔ ان بزرگ نے کہا۔ ”ابوالقاسم کے ساتھ وہی کچھ ہوا جو آدم کے ساتھ ہوا تھا، آدم کو خدا نے ان کی غلطی پر جنت سے نکال دیا تھا، ابوالقاسم کو ان کی غلطی پر لوگوں نے شہر بدر کر دیا۔“

آپ نے کہا ”میں خوش ہوں کہ مجھے انسانوں نے شہر بدر کیا ہے خدا نے نہیں، اور انسان خطا و نسیان کا پتلا ہے۔“

مدینے میں جنت البقیع کے سامنے ایک واعظ کہہ رہا تھا ”حقیر صلی اللہ علیہ وسلم نے فرمایا تھا کہ اس دنیا میں چند ایسے قبرستان بھی ہیں جن کے چاروں کونے فرشتوں کے کامدھوں پر ہوتے ہیں چنانچہ ان میں جو لوگ دفن کئے جائیں گے فرشتے انہیں جنت میں پہنچا دیں گے۔“

آپ نے جنت البقیع کی طرف اشارہ کرتے ہوئے کہا ”اے شخص! یہ جنت البقیع انہی میں سے ایک ہے، سامعین مڑ مڑ کر آپ کی طرف دیکھنے لگے واعظ نے تائید کی ”ہاں ان میں جنت البقیع کا نام سرفہرست ہے۔“

کئی دن بعد آپ جنت البقیع تشریف لے گئے۔ آپ نے وہاں ایک قبر دیکھی جو کئی دن کی کھدی ہوئی معلوم ہوتی تھی اور میت کا کہیں پتہ نہ تھا۔ ”گور کنوں سے پوچھا وہ میت کہاں ہے جن کے لئے قبر کھودی گئی ہے؟“

کسی گور کن نے جواب دیا۔ ”اسے مشہور صوفی ابو عثمان نے اپنے لئے کھدوایا ہے اور ہدایت کی ہے کہ انہیں مرنے کے بعد اس میں دفن کیا جائے۔“

آپ نے قبر کی مٹی اٹھا کر سونگھی اور کہا ”مجھے اس مٹی سے بوئے رفاقت آ رہی ہے۔ اس لئے اس میں ابو عثمان کے دفن ہونے کا سوال ہی نہیں پیدا ہوتا، یہ میری جگہ ہے میری آخری آرام گاہ۔“

آپ تو یہ کہہ کر وہاں سے چلے آئے ”آپ کی یہ باتیں کسی نے ابو عثمان تک پہنچا دیں وہ ابو القاسم کے پاس بھاگتے ہوئے آئے اور پوچھا ”کیوں ابو القاسم! کیا تم نے گورکنوں سے اس قسم کی باتیں کی ہیں؟“

آپ نے جواب دیا ”ہاں میں نے یہ باتیں کی تھیں۔“

ابو عثمان نے کہا ”لیکن وہ میری جگہ ہے اور وہاں میں دفن ہوں گا۔“

آپ نے جواب دیا ”ابو عثمان! افسوس کہ تم اس نکتے سے واقف نہیں ہو کہ اگر جنت البقیع میں کوئی ایسا شخص دفن ہونا بھی چاہتا ہے جو اس کا مستحق نہیں ہوتا تو جنت البقیع کے فرشتے اسے وہاں سے نکال پھینکتے ہیں۔“

ابو عثمان نے کہا ”ابو القاسم! تمہاری باتیں میری سمجھ میں نہیں آرہی ہیں۔“

آپ نے کہا ”ابو عثمان! رات میں نے خواب میں دیکھا کہ جنت البقیع کے مردے ہوا میں پرواز کر رہے ہیں میں نے کسی سے اس کی وجہ پوچھی تو مجھے بتایا گیا کہ جو شخص اس جگہ دفن ہونے کا اہل نہیں ہوتا اس کو اگر یہاں دفن کر بھی دیا جاتا ہے تو فرشتے اسے یہاں سے کسی اور جگہ منتقل کر دیتے ہیں۔“

ابو عثمان سہم گئے اور پوچھا۔ ”تو کیا میں جنت البقیع کا مستحق نہیں ہوں؟“

ابو القاسم نے جواب دیا ”ابو عثمان! تمہاری آخری آرام گاہ نیشاپور کے قریب

تیرہ نامی جگہ ہے اور میں جنت البقیع میں دفن کیا جاؤں گا۔“

ابو عثمان خاموش ہو گئے ان ہی دنوں نیشاپور میں استاد اسحاق ایک مخصوص

نشست میں موت کی دشواری اور سختی کا حال بیان کر رہے تھے، آپ نے کسی سے یہ بات سنی تو کہا ”استاد اسحاق سے جا کر کہہ دو کہ موت کی بجائے محبت کی باتیں کیا کریں۔“

استاد اسحاق نے جواب میں کہلا بھیجا ”ابو القاسم موت کی سختی اور دشواری محبت

کی سختی اور دشواری سے کہیں زیادہ ہوتی ہے اور اس کا تم اپنے آخری لمحوں میں تجربہ بھی کر لو گے۔“

آپ مستقلاً مدینہ ہی میں قیام فرما ہو گئے۔ ایک دن آپ نے خلوت میں سنا، کوئی غیبی آواز کہہ رہی تھی ”ابوالقاسم! تو بہت زیادہ باتیں کرنے لگا ہے ہم تجھ پر اس کا عذاب نازل کریں گے۔“

آپ نے جواب دیا: ”اگر میں غلط باتیں کرتا ہوں تو مجھ پر اس کا عذاب ضرور نازل ہونا چاہئے لیکن اگر میں اپنی باتوں میں سچا ہوں تو میں انہیں جاری رکھوں گا اور میں جو کچھ کہہ رہا ہوں سچ سمجھ کر ہی کہتا ہوں۔“

آپ کو جواب ملا ”ہمیں تیری یہ بات پسند آئی اس لئے تجھ پر عذاب نہیں کیا جائے گا۔“

ایک دن آپ نے دیکھا، ایک جگہ انسانوں کا ہجوم جمع ہے اور اعلیٰ ہجوم میں کسی شخص کی پٹائی کی جارہی ہے، آپ صورتحال سمجھنے کے لئے اس ہجوم میں تشریف لے گئے دیکھا لوگ ابو عثمان کو مار رہے ہیں۔ آپ نے لوگوں کو منع کیا ”کہ خواہ مخواہ ابو عثمان کو کیوں مار رہے ہو؟“

لوگوں نے جواب دیا۔ ”ابو عثمان کی باتیں ہمارے لئے ناقابل برداشت ہیں، اس لئے ہم انہیں معاف نہیں کریں گے۔“

مجمع میں سے کسی نے کہا ”ابو عثمان کو مارنے کی بجائے انہیں مدینے سے نکال دو، یہ اس سے کہیں بہتر ہے کہ تم لوگ ابو عثمان کو مار کر ہلاک کر دو۔“

لوگوں نے یہ مشورہ مان لیا اور ابو عثمان کو اسی وقت مدینے سے نکال دیا۔ ابو القاسم نے ابو عثمان سے ملاقات کی اور پوچھا ”ابو عثمان! اب تم کہاں جاؤ گے؟“ ابو عثمان نے جواب دیا ”ابو القاسم! میں نیشاپور جا رہا ہوں اور زندگی کے بقیہ ایام وہیں گزار دوں گا۔“

آپ نے انہیں خدا حافظ کہا۔ ابو عثمان نے کہا ”ابو القاسم! اب میں شاید مدینے واپس نہیں آسکوں گا اس لئے جنت البقیع کی قبر، جو میں نے اپنے لئے کھدوائی تھی

اسے تم اپنے لئے وقف کر لو۔“

ابو عثمان نیشاپور چلے گئے۔

ابوالقاسم نے چند آدمیوں کو آپس میں اس طرح باتیں کرتے دیکھا کہ ان کے درمیان چند عورتیں بھی تھیں اور یہ لوگ دعویٰ کر رہے تھے کہ ان پر عورتوں کی قربت اور صحبت کا کوئی اثر نہیں ہوتا۔ آپ نے انہیں ڈانٹا۔ ”لوگو! تم یہ کیسا دعویٰ کر رہے ہو؟ کیا تم میں نفس موجود نہیں ہے جو اس قسم کا دعویٰ کر رہے ہو؟“

ان لوگوں نے آپ کا مذاق اڑایا، بولے۔ ”ہمیں اپنے آپ پر اعتماد ہے تبھی

تو ایسی باتیں کر رہے ہیں۔“

آپ نے لوگوں سے کہا۔ ”میں نے جیسا کہ تم سے کہا کہ جب تک تم میں نفس موجود ہے اس قسم کی باتیں مت کرو اور نفس کی موجودگی میں ”امر و نواہی سے کشتی کو بھی بری الذمہ نہیں قرار دیا جاسکتا۔“ پھر عورتوں سے کہا۔ ”تم خود بھی گمراہی میں پڑو گی ان مردوں کو بھی اپنے ساتھ گمراہ کر دو گی۔“ مرد اور عورتیں آپ کی باتیں سن کر شرمندہ ہو کر الگ ہو گئے۔ آپ کا آخری وقت آیا تو جنت البقیع کے قریب ہی رہنے لگے۔ نیشاپور سے جو لوگ آتے تھے۔ آپ ان سے ان کا حال پوچھتے رہتے تھے آپ نے انہی میں سے کسی سے پوچھا۔ ”آج کل ابو عثمان وہاں کیا کر رہے ہیں؟“

اس شخص نے جواب دیا ”ان کا تو انتقال بھی ہو گیا۔“

آپ نے دریافت کیا ”ان کا انتقال کہاں ہوا اور وہ کہاں دفن ہوئے؟“

جواب ملا ”انتقال نیشاپور میں ہوا اور دفن حیرہ میں ہوئے۔“

آپ نے آہستہ سے کہا۔ ”خدا ابو عثمان پر اپنی رحمتیں نازل فرمائے۔ مجھے ان

کی آخری آرام گاہ کا علم تھا۔“

آخری لمحوں میں موت کی سختی اور شدت نے آپ کو بہت پریشان کیا۔ آپ

کے آس پاس ارادت مندوں کا جھوم تھا۔ آپ نے ان میں سے ایک نیشاپوری سے کہا ”اے

شخص جب تم نیشاپور جانا تو استاد اسحاق سے کہہ دینا کہ وہ موت کی جس سختی اور شدت کا ذکر کیا کرتے تھے وہ درست تھا، اب میں اس کی گواہی دے رہا ہوں۔

انتقال کے بعد آپ کو جنت البقیع کی اس قبر میں دفن کیا گیا جسے ابو عثمان نے اپنے لئے کھدوایا تھا۔

حضرت عبداللہ حنفیہ ع

لوگ یہ دیکھ دیکھ کر حیران ہوا کرتے تھے کہ شیراز کے شاہی خاندان کا ایک فرد عبداللہ تکلفات اور تعیشتات شاہی سے بے نیاز بلکہ نفور، نفس کشی اور چلوں میں مشغول رہتا ہے ٹاٹ کا لباس زیب تن کئے ہوئے بیس سال گزر چکے تھے۔ خاندان کے لوگ آپ کے پاس آتے اور کہتے؟ ”عبداللہ! یہ تمہیں کیا سوچھی ہے؟ اللہ نے تمہیں سب کچھ دے رکھا ہے لیکن تم نے ٹاٹ کا لباس پہن رکھا ہے کیا یہ کفرانِ نعمت نہیں ہے؟“

عبداللہ نے جواب دیا۔ ”کفرانِ نعمت یہ نہیں ہے کہ میں نے اپنے جسم کو دیباہ حریر اور زرکار لباس سے محروم رکھا ہے بلکہ کفرانِ نعمت یہ ہے کہ انسان اپنے اعضائے جسمانی کو اپنے معبود کی عبادت اور شکر گزاری سے محروم رکھے اور میں اپنے رب کا شکر گزار ہوں کہ اس نے مجھے ایسی عقل عطا فرمائی جس سے میں اپنے دنیوی اور آخروی نفع و نقصان کو اچھی طرح سمجھ سکتا ہوں۔“

انہوں نے اپنے کاموں کے لئے ایک آدمی رکھ لیا تھا جو گھر کے علاوہ آپ کے کھانے کی خاص فکر رکھتا تھا۔ آپ کا حکم تھا کہ جب دن بھر کے روزے کے بعد افطار کا وقت آئے تو خادم گن کر سات منقے دے دیا کرے ایک عرصے تک اس پر عملدرآمد ہوتا رہا۔ آپ کی صحت گرتی رہی لیکن آہ نیم شبی میں لذت محسوس ہوتی رہی۔ اس لذت نے ان کے دل سے ضعف و نقاہت کا خیال تک نکال دیا تھا۔

نصف رات گزر چکی تھی وہ خدا کی بارگاہ میں گرے ہوئے آہ زاری میں مشغول تھے لیکن آج روز جیسی لذت اور کیفیت سے محروم تھے۔ وہ جب بھی اپنی زبان سے اللہ کہتے تو

دل میں وہ چمک اور لذت نہیں پیدا ہوتی تھی جو ہمیشہ کا خاصہ تھا۔ ان کا دل سوز و گداز سے محروم ہو چکا تھا۔ عبداللہؒ بہت پریشان تھے۔ ان کی تو گویا متاع حیات ہی چھن چکی تھی، اب ان کا دل اللہ کی یاد میں نہیں، اس میں مشغول تھا کہ اس سقم کا پتہ چلایا جائے جس نے ان کی لذت و کیفیت چھین کر انہیں خالی کر دیا ہے انہوں نے رات کے پچھلے پہر اپنے خادم کو طلب کیا وہ آنکھیں ملتا ہوا آپ کے سامنے آکھڑا، ادب سے عرض کیا ”خلاف معمول طلبی پر یہ عاجز پریشان اور خوف زدہ ہے اس ناچیز سے کوئی غلطی تو سرزد نہیں ہوگئی؟“

آپ نے دریافت کیا ”میں تجھ سے ایک بات معلوم کرنا چاہتا ہوں اور اس یقین کے ساتھ کہ تو جھوٹ نہیں بولے گا۔“

خادم نے عرض کیا ”یہ میری مجال کہ میں جھوٹ بولوں اور وہ بھی آپ سے مجھ میں نہ اتنی ہمت ہے اور نہ حوصلہ۔“

آپ نے کہا ”آج رات معلوم نہیں کیوں، مجھ پر نیند غلبہ کر رہی ہے اور اعصاب آسودگی سی محسوس کر رہے ہیں میں بڑی کوشش کرتا ہوں کہ ان لذتوں اور کیفیتوں کا مزہ چکھوں، جو ہر رات مجھے حاصل رہی ہیں لیکن انتہائی کوشش کے باوجود میں ان سے محروم ہوں۔ میں یہ جاننا چاہتا ہوں کہ تو نے افطار میں مجھے جو منقے دیئے تھے، ان میں کوئی خاص فرق تو نہیں تھا، کوئی تبدیلی؟ کوئی تغیر؟“

خادم سناٹے میں آگیا، بڑی بے بسی سے آپ کی صورت دیکھنے لگا، بولا، ”میں ایک عرصے سے یہ محسوس کر رہا ہوں کہ حضور کی صحت روز بروز گرتی جا رہی ہے اور ضعف و نقاہت سے حضور کی آنکھیں حلقوں میں چلی گئی ہیں اور اوپر کا نصف جسم جھکتا جا رہا ہے میں اس کا اور کوئی علاج تو نہیں کر سکتا تھا، فوری اور قابل عمل جو تدبیر میرے ذہن میں آئی وہ یہ تھی کہ میں حضور کے منقوں کی تعداد میں نہایت ہوشیاری سے اضافہ کرتا چلا جاؤں کیونکہ میں جاننا ہوں کہ منقوں کی تعداد میں ایک معتد بہ اضافہ حضور کی کمزوری اور نقاہت پر غالب آجائے گا۔“

آپ نے غصے میں پوچھا ”تو نے آج افطار میں مجھے کتنے منقے دیئے تھے؟“
 خادم نے جواب دیا ”آٹھ منقے آج میں نے ایک کا اضافہ کیا تھا۔“
 آپ کو زونا آ گیا، گلو گرفتہ آواز میں بولے۔ ”ظالم! تو نے یہ کیا غضب کر
 دیا؟ تو جانتا ہے اس ایک منقے نے میرے جسم میں کیا فتور کر رکھا ہے۔ میرے اعصاب آرام
 طلبی میں مبتلا ہیں اور دل و دماغ سو جانے پر مائل ہیں۔ آہ! مجھ سے میری آہ نیم شمی کی لذت
 اور کیفیت چھن گئی۔ تو نے یہ کیا کر دیا ظالم انسان!“

خادم سر جھکا کر کھڑا ہو گیا۔ آپ بھی بڑی دیر تک سر جھکائے کچھ سوچتے رہے،
 آخر فرمایا۔ ”اب جا، آرام کر، میں تجھ سے صبح بات کروں گا لیکن صبح مجھ سے یہ امید ہرگز نہ
 رکھنا کہ میں تجھے معاف کر دوں گا تو مجھے جسمانی اذیت پہنچاتا تو میں تجھے معاف کر دیتا لیکن
 تو نے میری زندگی بھر کی کمائی چھین لی، میرا سوز چھین لیا میری آہ کی لذت لوٹ لی، پھر میں
 تجھے کس طرح معاف کر دوں گا۔“

خادم نے لجاجت سے عرض کیا۔ ”میں نے جو کچھ کیا تھا آپ کی بھلائی کے
 پیش نظر کیا تھا۔“

آپ نے جواب دیا ”وہی تو میں بھی کہہ رہا ہوں کہ مجھے نادان دوست کو
 اپنے ساتھ نہیں رکھنا ہے تو نے جو کام میری فلاح کے خیال سے کیا تھا اس سے مجھے
 زبردست نقصان پہنچ گیا کل ایسی نوع کا تو کوئی اور کام میری بہبود کی خاطر کرے گا اور اس
 سے میں بالکل ہی تباہ و برباد ہو گیا تو کیا ہوگا؟ میں نا ان دوست کو برداشت نہیں کر سکتا۔“

خادم خوفزدہ و لرزیدہ سامنے سے ہٹ گیا اور آپ پوری قوت ارادی سے خدا
 سے لو لگاتے رہے لیکن اس وقت ان کی عجیب سے کیفیت تھی کسی کسی لمحے سوز درونی کی
 شمعیں جھلملاتی تھیں اور پھر بجھ جاتیں۔ وہ رونے لگے انہوں نے بارگاہ ایزدی میں عرض
 کیا۔ ”اے الہ العالمین ایک منقے کی اتنی بڑی سزا نہ دے کہ میں اپنی لذت آہ نیم شمی ہی
 سے محروم ہو جاؤں۔ اپنے حبیب ﷺ کے صدقے میں اس غلطی کو نظر انداز فرما دے۔ اب

آئندہ ایسی غلطی نہیں ہوگی۔“

صبح آپ نے پہلا کام یہ کیا کہ اپنے خادم کو رخصت کر دیا اور اس کی جگہ دوسرا آدمی رکھ لیا۔ اس واقعے کے بعد لوگ آپ کو خفیف کہنے لگے۔

تو کل اور استغنا کا یہ عالم تھا کہ آپ کسی سے اپنا کوئی کام نہ کہتے تھے نہ لیتے، ہاں دوسروں کا کام البتہ کر دیا کرتے تھے۔ آپ نے حج کا ارادہ کیا تو قافلے والوں سے اتنی بے تعلقی اختیار کی کہ صرف پیاس کا خیال رکھا اور کسی چیز کی پروہ نہ کی۔ سامان سفر میں ایک ڈول اور ایک رسی ساتھ لی اور حج کی نیت سے نکل کھڑے ہوئے۔ قافلے والوں کی اتباع، پیروی یا پابندی آپ کے بس کی بات نہ تھی۔ چنانچہ کچھ دور تک تو آپ قافلے کے ساتھ رہے۔ اس کے بعد آپ اس سے الگ ہو گئے۔ بھوک لگتی تو چند منقے کھا لیتے اور پیاس لگتی تو کسی چشمے سے اپنا ڈول بھر کر پیاس بجھا لیتے۔

دوران سفر ایک ایسا مرحلہ بھی پیش آیا کہ کافی دور تک آپ کو کوئی چشمہ نہ ملا۔ پیاس آپ کو تنگ کرنے لگی آپ چشمے کی تلاش میں ادھر ادھر نظریں دوڑا رہے تھے آخر آپ نے کافی فاصلے پر ایک ہرن کو زمین کی طرف سر جھکائے کھڑے دیکھا اس کے کھڑے ہونے کا انداز بتا رہا تھا کہ ہرن پانی پی رہا ہے۔ آپ بے چینی سے اس طرف چل پڑے جب قریب پہنچے تو ہرن ان کی آہٹ محسوس کر کے بھاگ کھڑا ہوا۔ آپ نے آگے بڑھ کر جو دیکھا تو شیب میں ایک چشمہ رواں تھا۔ پانی کی سطح اتنی بلند تھی کہ ڈول رسی کی ضرورت ہی نہ تھی۔ اگر سطح نیچی ہوتی تو ہرن اپنی پیاس نہ بجھا سکتا۔ آپ نے دونوں ہاتھوں کو چلو بنا کے پانی پینا چاہا لیکن انہیں یہ دیکھ کر حیرت ہو گئی کہ جیسے جیسے وہ ہاتھ پانی کی طرف لے جاتے تھے پانی کی سطح نیچے ہوتی چلی جاتی تھی۔ یہاں تک کہ وہ پانی کی طرف منہ کے بل کافی جھک گئے اور بڑی کوشش کی کہ پانی پی لیں لیکن پانی تک ان کے ہاتھ نہیں پہنچ سکے۔ آخر تنگ آ کر انہوں نے اپنے ہاتھ کھینچ لئے اور چشمے کے کنارے بیٹھ کر آسمان کی طرف دیکھتے ہوئے عرض کیا ”میرے مولا! یہ کیا اسرار ہے کہ اسی سے ہرن نے بھی پانی پیا تھا اور اس وقت اس کی سطح

اوپچی تھی لیکن جب میں نے پانی پینا چاہا تو اس کی سطح حیرت انگیز طور پر نیچی ہوتی چلی گئی کیا تو مجھ سے ناراض ہے؟ خفا ہے؟“

یہ خاموش ہو کر رونے لگے ان کے دونوں رخسار آنسوؤں سے تر ہو گئے کچھ دیر بعد بولے۔ ”اے اللہ! میں اپنی گریہ وزاری کا جواب چاہتا ہوں مجھے صرف یہ بتا دے کہ کیا میرا مرتبہ ہرن سے بھی کم ہے؟“

یہ خاموش ہو کر رونے لگے ان کے دونوں رخسار آنسوؤں سے تر ہو گئے کچھ دیر بعد بولے اے اللہ میں اپنی گریہ وزاری کا جواب چاہتا ہوں مجھے صرف یہ بتا دے کہ کیا میرا مرتبہ ہرن سے بھی کم ہے؟

انہیں اپنے قریب ہی سے جواب ملا، کوئی کہہ رہا تھا۔ عبد اللہ رضی اللہ عنہ ہرن کے پاس ڈول رسی نہیں تھی اس لئے اس کے لئے پانی کی سطح اوپچی کر دی گئی تھی لیکن تو نے ڈول رسی کا سہارا لیا، تو اب رو کیوں رہا ہے؟ گریہ و زاری کیوں کر رہا ہے؟ رسی میں ڈول پھنسا اور بھر لے پانی، ہم سے شکوہ کیوں کر رہا ہے؟“

آپ نے بڑی ندامت محسوس کی اور ڈول رسی پھینک کر آگے روانہ ہو گئے۔ بولے ”میں پیاسا رہ لوں گا لیکن اب ڈول رسی کا سہارا نہیں لوں گا۔“

آپ کچھ ہی دود گئے ہوں گے کہ پھر آواز سنائی دی عبد اللہ کہاں جاتے ہو کیا ناراض ہو گئے؟

عبد اللہ گرز گئے، بولے اے اللہ! کیا کسی بندے میں اتنی ہمت ہے کہ اپنے آقا سے ناراض ہو جائے؟

آواز آئی پھر تو پانی پیئے بغیر ہی کیوں چل پڑا۔ جب کہ میں جانتا ہوں کہ تو بہت زیادہ پیاسا ہے۔

عبد اللہ نے کہا مجھے میری غیرت اور ندامت نے سختی سے منع کر دیا ہے کہ میں یہ پانی

ہرگز نہ پیوں۔

جواب ملا نہیں چشمے پر واپس جا اور پانی پی لے۔ دراصل اس طرح تیرے صبر کا امتحان لیا جا رہا تھا چشمے پر واپس جا اور اس کے پانی سے اپنی پیاس بجھا۔ آپ چشمے پر دوبارہ واپس پہنچے اور یہ دیکھ کر ان کا دل بھر آیا کہ پانی کی سطح اتنی ہی اونچی ہو چکی ہے جتنی ہرن کے پانی پینے کے وقت تھی آپ نے ہاتھ کو چلو بنا کے پانی پینا شروع کر دیا۔ پانی پیتے جاتے تھے اور روتے جاتے تھے۔ جب خوب شکم سیر ہو کر پانی پی چکے تو اس پانی سے وضو بھی کیا۔

آپ حج وغیرہ سے فارغ ہو کر جب بغداد واپس آئے تو آپ نے اس عہد کے سب سے بڑے صوفی جنید بغدادی رضی اللہ عنہ سے ملاقات کی اور ان کے سامنے پانی والا واقعہ دہرایا۔ جنید رضی اللہ عنہ نے جواب دیا۔ عبد اللہ رضی اللہ عنہ اگر تم ذرا سا صبر اور کر لیتے تو چشمہ تمہارے قدموں میں بہنے لگتا۔

آپ خاموش ہو گئے، کچھ دیر بعد فرمایا جنید رضی اللہ عنہ اگر تمہارے جیسا مشیر اور دوست اس وقت مجھے میسر آجاتا تو آج میں اس سعادت سے بھی ہمکنار ہو چکا ہوتا۔ کچھ دن بغداد میں رہنے کے بعد آپ کو کسی نے بتایا۔ عبد اللہ تم کیا مراقبہ کرو گے؟ میں نے مصر میں ایک نوجوان کو کچھ ایسا مراقبہ میں دیکھا کہ حیران رہ گیا۔ اسے اپنے آس پاس کی کوئی خبر ہی نہیں۔

آپ نے تڑپ کر پوچھا۔ کیا تو مجھے اس شخص کا پتہ بتا سکتا ہے؟ اس شخص نے جواب دیا کیوں نہیں۔

اس کے بعد اس شخص نے آپ کو اس نوجوان کا پتہ بتا دیا۔ آپ اسی وقت مصر روانہ ہو گئے کافی دنوں بعد سفر کی صعوبتیں اور پریشانیاں جھیل کر جب آپ مصر میں اس نوجوان کے پاس پہنچے تو یہ دیکھ کر واقعی حیران رہ گئے کہ اس کے آس پاس لوگوں کا مجمع لگا ہوا ہے مگر

اس نوجوان کے خضوع و خشوع، انہماک اور مراقبے میں کوئی فرق نہیں آرہا۔

عبداللہ رضی اللہ عنہ نے اس نوجوان کو سلام کیا۔ لیکن نوجوان نے اسلام کا جواب نہ دیا۔

عبداللہ نے اسے پھر سلام کیا اور نوجوان نے اس بار پھر کوئی جواب نہ دیا۔

آپ نے تیسری بار بھی سلام کیا مگر اس بار بھی جواب سے محروم رہے۔

آپ نے چوتھی بار بھی سلام کیا اور ساتھ ہی کہا اے نوجوان ایسا بھی انہماک اور

مراقبہ کس کام کا؟ کہ میں تو سنت رسول صلی اللہ علیہ وسلم ادا کر رہا ہوں اور تو میرے سلام کا جواب تک نہیں دے رہا۔

نوجوان نے اپنا سر اٹھایا اور آہستہ سے جواب دیا۔ اے خفیف میرا خیال ہے کہ تیرے پاس بڑا وقت ہے اور تم اپنے اہم کام کو انجام دے کر فرصت حاصل کر چکے ہو حالانکہ تمہیں اس حقیقت کا علم ہونا چاہیے تھا کہ دنیا بہت قلیل اور عمر بہت مختصر ہے اگر تم چاہو تو اس فلت سے کثرت حاصل کر لو لیکن تمہارا یہ حال ہے کہ تم نے میرے جیسے بے کار آدمی سے ملنے کی خاطر مصر تک کا سفر کیا اور بار بار سلام کر کے اپنا ہی نہیں بلکہ میرا بھی وقت ضائع کرنا چاہتے ہو۔

اتنا کہہ کر اس نے عبداللہ رضی اللہ عنہ کے جواب کا بھی انتظار نہیں کیا اور پھر مراقبے میں

چلا گیا۔

جب یہ اس نوجوان کے پاس پہنچے تھے تو ان کا بھوک سے بہت بڑا حال تھا لیکن

نوجوان کے جواب نے ان کی بھوک اڑادی تھی یہ اس کے قدموں میں بیٹھ گئے اور کہنے لگے

اے نوجوان! میں نے تو فیصلہ کر لیا ہے کہ ظہر اور عصر کی نماز میں تیرے ساتھ ہی پڑھوں گا۔

آپ اطمینان سے اس کے پاس بیٹھ گئے ظہر سے ذرا پہلے یہ شخص مراقبے سے بیدار

ہو اور آہستہ سے کہا، اے خفیف! آؤ ہم دونوں ظہر کی نماز پڑھ لیں۔

دونوں نے ظہر کی نماز پڑھ لیں۔

دونوں نے ظہر کی نماز پڑھی اور اس کے بعد عصر کی نماز بھی ایک ساتھ ادا کی آپ نے اس نوجوان کا بہت شکر یہ ادا کیا اور کہا میں تیرا شکر گزار ہوں کہ تو نے میری خواہش پوری کی اور دو نمازیں میرے ساتھ ادا کیں اب ایک آخری خواہش بھی پوری کر دے۔
نوجوان نے پوچھا۔ کون سی خواہش؟

آپ نے جواب دیا۔ میں چاہتا ہوں تو مجھے کوئی نصیحت کرے۔
نوجوان نے کہا خفیف! جو شخص خود ہی گرفتار بلا ہو، اس کی زبان اس لائق کہاں کہ کسی کو نصیحت کرے میں تو خود ہی ایک عرصے سے یہ امید لگائے ہوئے ہوں کہ کوئی مجھے نصیحت کرے۔

عبداللہ رضی اللہ عنہ نے کہا۔ اے شخص! میں کوئی نصیحت سے بغیر واپس نہ جاؤں گا۔
نوجوان نے کچھ سوچ کر جواب دیا۔ خفیف! اس وقت تمہارے اصرار پر میں ایک ہی نصیحت کروں گا وہ یہ کہ تم ہمیشہ ایسوں کی صحبت اختیار کرو، جن سے خدا کی یاد تازہ رہے اور یہ لوگ ایسے ہوں جو خدا کی یاد کی زبانی تلقین نہ کرتے ہوں بلکہ صحیح معنوں میں عمل کر کے تمہیں اس کا عامل بنا دیں۔

آپ اس نصیحت پر زار و قطار روئے اور کہا۔ آہ میں ایسے دوست کہاں پاؤں گا جو اپنے عمل سے مجھے خدا کی یاد پر ڈال دیں جب کہ میں خود ابھی اس راہ کا ایک ادنیٰ مسافر ہوں۔

آپ نے واپسی میں ایک جنگل سے گزرتے ہوئے ایک لاش پڑی دیکھی اس لاش کے آس پاس آہستہ آہستہ لوگ آ آ کر جمع ہو رہے تھے آپ ان لوگوں کے قریب پہنچے اور پوچھا یہ کس شخص کی لاش ہے؟

کسی نے جواب دیا یہ ہمارا راہب تھا اور اس نے اپنی پوری زندگی خدا کی یاد میں گزار دی؟

آپ نے دریافت کیا اب اس لاش کا تم لوگ کیا کرو گے؟ جواب ملا۔ اس راہب نے مرنے سے پہلے ایک وصیت کی تھی ہم لوگ اس پر عمل کرنے جا رہے ہیں۔

آپ نے تعجب سے پوچھا اس نے کیا وصیت کی تھی؟

جواب دیا گیا اس نے کہا تھا کہ جب میں مر جاؤں تو مجھے دفن کرنے کی بجائے جلا دیا جائے اور میری راکھ کو محفوظ کر لیا جائے اور یہ راکھ ان لوگوں کی آنکھوں میں سرے کے طور پر لگائی جائے جن کی آنکھیں خراب ہوں یا ان کی بینائی رخصت ہو چکی ہو۔

آپ نے کہا لیکن اس عمل کا فائدہ؟

کسی نے جواب دیا اس عمل کا فائدہ یہ ہوگا کہ خراب آنکھ ٹھیک ہو جائے گی اور کورچم بینا ہو جائیں گے۔

آپ کون باتوں پر یقین نہیں آیا۔ آپ وہیں کھڑے ہو کر لاش کے جلنے کا منظر دیکھنے لگے۔ لوگوں نے واقعی راہب کی راکھ کو اپنی اپنی شیشیوں میں محفوظ کر لیا۔ آپ ان کی خوش عقیدگی پر افسوس کرتے رہے آپ نے پوچھا کیا تم لوگوں کو واقعی یقین ہے کہ اس راکھ سے خراب آنکھیں درست اور نابینا بینا ہو جائیں گے؟

ایک کٹر مسیحی نے طنزاً کہا۔ تم مسلمان ہو اس لئے تمہیں ہماری باتوں پر یقین نہیں آ رہا لیکن میں تمہیں اس کا مشاہدہ ہی کیوں نہ کر ادوں۔

وہ مسیحی آپ کو اپنے گھر لے گیا اور میزبانی کے فرائض انجام دیئے اس کے بعد اس نے بستی کے ان آدمیوں کو تلاش کرنا شروع کر دیا جن کی آنکھیں خراب تھیں یا ان کی بینائی رخصت ہو چکی تھی بمشکل اس نے چار آدمی تلاش کر لئے ان میں تین کی تو آنکھیں خراب تھیں اور ایک اندھا تھا۔

اس مسیحی نے ان چاروں کو عبداللہ رضی اللہ عنہ کے سامنے کھڑا کر دیا، کہا حضرت ان چاروں کی آنکھیں ملاحظہ فرمائیں ان میں سے تین کی تو آنکھیں خراب ہیں اور ایک نابینا ہے

اب میں اس راکھ کا اثر آپ کو دکھانا چاہتا ہوں۔

آپ دم بخود، حیرت زدہ یہ تماشا دیکھنے لگے۔

اس مسیحی نے یکے بعد دیگرے خراب آنکھوں میں راکھ کی سلائیاں پھیریں اور انہیں

ایک تاریک کمرے میں لے جا کر چھوڑ دیا۔ بولا جب تک میں بلاؤ نہ تم تینوں اندر ہی رہو گے۔

یہ تینوں کمرے میں بند ہو کر بیٹھ گئے۔ آخر میں اس نے نابینا کی آنکھوں میں راکھ کی

سلائیاں پھیر کر انہیں پٹی سے باندھ دیا اور کہا تم یوں ہی بیٹھے رہو، یہ پٹی میں خود ہی کھولوں گا۔

عبداللہ رضی اللہ عنہ خیرت سے یہ سب دیکھتے رہے۔ وہ شخص آپ کو لے کر اس کمرے

میں چلا گیا جہاں ان کی اقامت کا انتظام کر دیا گیا تھا آپ نے شام تک کا وقت بڑی بے

چینی اور اضطراب میں گزارا۔ مغرب کے بعد آہستہ آہستہ اندھیرا پھیلنے لگا اور پھر دیکھتے ہی

دیکھتے دن کی سپیدی کو رات کو چدر نے لپیٹ کر انسانی نظروں سے اوجھل کر دیا اس رات

آسمان پر بارہویں کا چاند چمک رہا تھا اور چاند کی روشنی میں ستارے اپنی چمک دھمک کمزور کر

چکے تھے۔ مسیحی، عبداللہ سے باتیں کرتے کرتے اپنی جگہ سے اٹھا اور کہا شاید اب وقت آ گیا

ہے کہ میں ان چاروں کو آپ کے پاس لے آؤں اور راہب کی راکھ کے کرشمے دکھا دوں۔

آپ نے پوچھا کیا تیرا یہ خیال ہے کہ وہ فضول راکھ اپنا کام کر چکی ہوگی۔

مسیحی نے کہا جناب! آپ کی بڑی مہربانی ہوگی اگر آپ اس مقدس راکھ کو فضول نہ

کہیں۔

آپ نے آہستہ سے کہا اگر میری اس بات نے تیرے دل کو دکھ پہنچایا ہے تو میں

معذرت خواہ ہوں۔

مسیحی ان تینوں کو کمرے سے باہر لے آیا ان تینوں نے ابھی تک اپنی آنکھیں بند کر

رکھی تھی مسیحی نے ایک شخص کو عبداللہ عزیمہ کے قریب کھڑا کر دیا اور اسے حکم دیا۔ اے شخص آہستہ آہستہ اپنی آنکھیں کھول اور ہمیں بتا کر اس راکھ نے کوئی اثر کیا یا آنکھیں اب بھی خراب ہیں؟

اس شخص نے آہستہ آہستہ آنکھیں کھولنا شروع کر دیں اور جب اس کی دونوں آنکھیں پوری طرح کھل گئیں تو وہ خوشی سے میں چیخ اٹھا۔ آہ، اب میں بالکل ٹھیک ہوں۔ میری آنکھیں بالکل درست ہو چکی ہیں۔

آپ کو اس کی باتوں پر یقین نہیں آیا اس شخص سے کہا اے شخص تو جو کچھ کہہ رہا ہے وہ درست ہے یا اپنے مذہب اور عقائد کی طرفداری میں ایسی بات کر رہا ہے؟
اس شخص نے جواب دیا میں نہیں جانتا کہ تو کون ہے اور ایسی بات کیوں کر رہا ہے لیکن میں اب مسیح کی قسم کھا کر تجھے یقین دلانے کی کوشش کروں گا کہ میں جو کچھ کہہ رہا ہوں تو اس کی صداقت پر شک و شبہ نہ کر۔

اس کے بعد دوسرے اور تیسرے شخص کی آنکھیں بھی کھلوائی گئیں اور ان دونوں نے بھی ویسی ہی باتیں کیں جیسی پہلا شخص کر چکا تھا ان تینوں کی آنکھیں درست ہو چکی تھی۔
آپ نے مسیحی سے کہا بھائی میں حیران ہوں اور مجھے ان تینوں کی باتوں پر یقین نہیں آرہا بھلا یہ کیونکر ممکن ہے کہ کسی مرد نے کی راکھ دوا کا کام دے۔

مسیحی نے جواب دیا ابے مسلمان درویش! مردے کی راکھ کہہ کر ہمارے مقدس بزرگ کی بے حرمتی نہ کیجئے۔ اگر وہ مقدس نہ ہوتا تو کبھی بھی اس کی راکھ میں یہ اثر نہ ہوتا۔
آپ نے کہا اب اس نابینا کی پٹی تو کھول کر دکھاؤ۔ اس اعتبار سے وہ گویا نابینا ہو چکا ہوگا۔

بے شک مسیحی نے جواب دیا مجھے اس پر ذرا سا بھی شبہ نہیں۔

اس کے بعد وہ مسیحی اس نابینا کو لے آیا اور آہستہ آہستہ اس کی آنکھوں پر سے پٹی

ہٹانے لگا۔

ایک آنکھ پر سے ذرا سی پٹی ہٹا کر اس نے کہا۔ اے شخص اپنی آنکھ کے گوشے سے دنیا دیکھنے کی کوشش کر، کیا تجھے کچھ نظر آیا۔

اس شخص نے جواب دیا ہاں میں اپنی آنکھ کے کھلے ہوئے گوشے سے بادلوں کا جھنڈ دیکھ رہا ہوں یا پھر ایسا ہے کہ میں کہہ آلود فضا میں کھڑا ہوں۔

مسیحی نے پٹی ذرا سی اور کھسکا دی، پوچھا اور اب؟

بادل بدستور موجود ہے، کہہ آلود فضا۔

اس کے بعد مسیحی نے پوری پٹی ہٹا دی نابینا کی بینائی واپس آچکی تھی۔ عبداللہ رضی اللہ عنہ حیران تھے کہ یہ کیا ماجرا ہے؟ کیا مسیحی حق پر ہیں؟ کیا ایک راہب اپنی موت کے بعد بھی مخلوق کے لئے اتنا مفید اور فائدہ رساں ہو سکتا ہے؟ یہ سوالات انہیں پریشان کرتے رہے رات کو جب یہ سو گئے تو خواب میں رسول صلی اللہ علیہ وسلم مقبول کو دیکھا، آپ نے فرمایا اے خفیف تم الجھنوں کا شکار کیوں ہو گئے ہو؟

ان باتوں سے تمہیں ایک بات ذہن نشین کر لینی چاہیے صدق ریاضتہ سے باطل دین والوں میں بھی یہ اثر پیدا ہو سکتا ہے اگر دین حق والے بھی صدق ریاضت سے کام لیں تو ان میں اس راہب سے زیادہ کمالات پیدا ہو سکتے ہیں۔ صدق و دیانت، ریاضت اور خلوص، یہ کہیں بھی ہوں، ظاہر ہو کر رہتے ہیں۔

آپ کے دل کو قرار آ گیا اور کچھ دن اس مسیحی کے مہمان رہ کر شیراز کے لئے روانہ ہو گئے۔

آپ نے ایک بار پھر رسول صلی اللہ علیہ وسلم مقبول کو خواب میں دیکھا آپ صلی اللہ علیہ وسلم نے عبداللہ رضی اللہ عنہ سے فرمایا اے خفیف! اگر راہ طریقت کا واقف بھی اس راستہ پر گامزن نہ ہوگا تو محشر میں یہی شخص عذاب کا سب سے زیادہ مستحق قرار پائیگا۔

آپ پر اس قول کا اتنا شدید اثر ہوا کہ آپ نے اتباع سنت میں انگوٹھوں کے بل پر کھڑے ہو کر نماز ادا کرنے کی کوشش کی لیکن اس میں کامیابی نہ حاصل کر سکے۔ آپ نے زار و قطار روتے ہوئے عرض کیا یا رسول اللہ! میں نے تو بڑی کوشش کی کہ آپ کی اتباع میں انگوٹھوں کے بل کھڑے ہو کر نماز پڑھ لو لیکن اس میں ناکام رہا اب آپ ﷺ ہی فرمائیے کہ میں راہ طریقت پر کس طرح چلون کہ محشر میں مجھے شرمندگی نہ اٹھانی پڑے۔

آپ نے اسی رات خواب میں دیکھا۔ رسول اللہ صلعم فرما رہے ہیں اے خفیف! انگوٹھوں کے بل کھڑے ہو کر نماز ادا کرنا تیرے بس کی بات نہیں ہے یہ بات میری ذات تک مخصوص تھی تجھے اس معاملے میں میری اتباع نہیں کرنا چاہیے۔

ایک بار آپ نے خواب میں دیکھا کہ قیامت قائم ہو چکی ہے ہر طرف نفسا نفسی کا بازار گرم ہے لوگ حیران و سرگرداں ادھر ادھر بھٹکتے پھر رہے ہیں پل صراط پر لوگوں کا ہجوم ہے اور اس پر سے گزرنا مشکل ہو رہا ہے اس عالم میں آپ نے دیکھا ایک چھوٹا سا بچہ کسی طرف سے نمودار ہوا اور ایک شخص کا ہاتھ پکڑ لیا، بولا۔ ابا جان آپ یہاں کھڑے کیا اگر رہے ہیں؟ ادھر آئیے میرے ساتھ تاکہ میں آپ کو پل صراط کے اس پار پہنچا دوں۔

اس شخص نے اپنا ہاتھ اس لڑکے کے ہاتھ میں دے دیا۔ لڑکے نے اسے نہایت آسانی سے پل صراط کے اس پار پہنچا دیا۔ سامنے ہی جنت تھی، لڑکے نے کہا ابا جان! آئیے میرے ساتھ، میں آپ کو جنت میں داخل کرادوں۔

چنانچہ اس لڑکے نے اپنے باپ کو جنت میں پہنچا دیا اور خود کہیں غائب ہو گیا۔

آپ نے بیدار ہوتے ہی کسی عورت سے نکاح کر لیا۔ اس کے گیارہ ماہ بعد گھر میں ایک حسین بچہ پیدا ہوا جو چند گھنٹے زندہ رہ کر چل بسا۔ بیوی چینیں مار مار کر رونے لگی۔ آپ بھی بہت اداس تھے، آہستہ آہستہ چل کر بیوی کے پاس پہنچے اور کہا بی بی! تم اتنا مت رو، خدا کی مشیت میں کوئی کس طرح دم مار سکتا ہے۔ رضائے الہی پر تمہیں اپنا سر جھکا دینا چاہیے

کیونکہ اللہ اس بات سے بہت خوش ہوتا ہے۔

بیوی نے روتے ہوئے پوچھا کیا آپ میرے پاس اس قسم کی کر کے دل دکھانے آئے ہیں میں کس طرح صبر کر لوں۔

آپ نے جواب دیا۔ تم کس طرح یہ کہہ سکتی ہو کہ مجھ میں یا میرے کسی رویے میں تمہارے لئے تکلیف اور اذیت کا محرک پایا جاتا ہے۔ میں نے تو تم سے کسی اور ہی مقصد سے شادی کی تھی، آج وہ مقصد پورا ہو چکا ہے اس لئے مجھے اجازت دیجئے میں کہیں اور چلا جاؤں گا میں تمہیں طلاق بھی دے سکتا ہوں کیونکہ لڑکے کی پیدائش اور اس کی فوری موت نے میرے مسائل حل کر دیئے اب میں اس فکر سے بے نیاز ہو چکا ہوں۔

بیوی نے آہستہ سے جواب دیا۔ میں طلاق لینے کے لئے یہ شادی نہیں کی تھی۔ میں طلاق کیوں لوں؟

آپ نے جواب دیا اگر تم اب بھی میرے ساتھ رہنا چاہتی ہو تو میں ہر طرح سے حاضر ہوں۔

بیوی کا دل گداز اور کمزور تھا، شوہر کو اس اور ملول دیکھ کر خود بھی رونے لگی۔

آپ کے مریدوں میں دو ایسے بھی تھے جن کا نام احمد تھا۔ آپ نے ان دونوں میں تمیز کی خاطر ایک کا نام احمد کہہ اور دوسرے کا نام احمد رکھ دیا لیکن آپ کو احمد کہہ سے بڑی انسیت تھی۔ حالانکہ عبادت اور ریاضت میں احمد کا کوئی جواب ہی نہ تھا۔ دوسرے مرید نے جب یہ دیکھا کہ ایک دیندار کے مقابلے میں دوسرے کمتر درجے کے دیندار کو زیادہ سزا جا رہا ہے تو وہ پریشان ہو گئے۔ ایک دن ایک مرید نے عرض کیا۔ حضرت میں ایک بات معلوم کرنے کی جسارت کر رہا ہوں اگر اس کا صحیح جواب مل جائے گا تو میں نہایت خشوع و خضوع سے یاد الہی میں مشغول رہ سکوں گا۔

آپ نے کہا وہ کیا؟ پوچھو۔

مرید نے عرض کیا آپ کے دونوں مرید احمد کہہ اور احمدہ میں جو زیادہ عبادت گزار اور متقی ہے آپ اس کے مقابلے میں اسے زیادہ چاہتے ہیں جو سبنا کم عبادت گزار ہے اس کی کیا وجہ ہے؟ آپ نے جواب دیا۔ میں تیرے سوال کا جواب کسی خاص وقت پر دوں گا اس کے لئے تجھے انتظار کرنا ہوگا۔

مرید چپ ہو گیا اس بات کو ایک عرصہ گزر گیا آپ ایک بڑے اجتماع سے مخاطب تھے۔ آپ کے دلکش انداز و عظ گوئی نے مجمع پر سحر سا کر رکھا تھا۔ وعظ کے خاتمہ پر آپ نے احمدہ سے کہا احمدہ میرا ایک کام تو کر دے۔

احمدہ نے ادب سے عرض کیا ارشاد، ایک کیا دس کام اشاد فرمائیے، ہمیں یہ دل و جان اس کی تعمیل کروں گا۔

آپ نے کہا۔ میرے اونٹ کو، جو باہر بندھا ہوا ہے، ذرا اوپر چھت پر باندھ دے۔ احمدہ نے کہا حضرت ذرا غور تو فرمائیے، اونٹ کوئی بکری یا بھیڑ کا بچہ تو ہے نہیں جسے میں گود میں لے کر چھت پر پہنچا دوں۔

آپ نے احمد کہہ کو آواز دی۔ احمد کہہ ذرا میرے قریب تو آنا۔

احمد کہہ بھاگا بھاگا آپ کے روبرو آکھڑا ہوا۔ ارشاد!

آپ نے فرمایا۔ ذرا میرے اونٹ کو چھت پر لے جا کر باندھ تو دے۔

احمد کہہ نے گردن جھکا کر بصد ادب عرض کیا۔ بہتر ہے، ابھی لیجئے احمد کہہ فوراً اٹھا اور اونٹ کے پاس پہنچ گیا اس نے اونٹ کو دونوں ہاتھوں میں سمیٹنے کی کوشش کی لیکن اس کا ایک ہاتھ اگر اونٹ کی پچھلی ٹانگ پر تھا تو دوسرا اونٹ کے نصف حصے تک پہنچ کر رک جاتا تھا۔ اس نے کئی بار کوشش کی کہ اونٹ کو گود میں اٹھالے لیکن ناکام رہا۔

آپ اپنے چند مریدوں کو ساتھ لے کر احمد کہہ کے پاس پہنچ گئے ان میں وہ مرید بھی شامل تھا جس نے کچھ عرصہ پہلے یہ سوال کیا تھا کہ آپ عبادت گزار احمدہ کے مقابلے میں

نسبتاً کم عبادت گزار احمد کہہ کر کیوں زیادہ چاہتے ہیں، آپ نے اپنے مریدوں کے ساتھ یہ تماشا دیکھا کہ احمد کہہ سنیے میں تر بتر اونٹ کو اٹھا لینے کی کوشش میں ہلکان ہو رہا ہے لیکن اونٹ کو جنبش تک نہیں دے پارہا۔ آپ نے احمد کہہ سے کہا۔ اب بس کر، اگر اونٹ تیرے اٹھائے نہیں اٹھتا تو مت اٹھا میرا منشا پورا ہو چکا۔

مرید حیرت سے آپ کی شکل دیکھنے لگے۔ احمد کہہ نے عرض کیا۔ حضرت میں کوشش کر رہا ہوں کہ آپ کا حکم بجلاؤں۔

آپ نے کہا میرا حکم تو تو بجالایا اب مزید ہلکان ہونے کی کوئی ضرورت نہیں۔ اونٹ تیرے اٹھائے نہیں اٹھے گا۔

جس مرید نے کچھ عرصہ پہلے اعتراض کیا تھا، اس نے کہا۔

آپ کو خود بھی اس کا پہلے ہی علم ہو گا کہ اونٹ اس کے اٹھائے نہیں اٹھے گا پھر اسے خواہ مخواہ ہلکان فرمایا۔

آپ نے جواب دیا۔ تجھے اور تیرے جیسے دوسروں کو یہ بتانے کے لئے کہ میں عبادت گزار احمد کے مقابلے میں کم عبادت گزار احمد کہہ کر کیوں زیادہ عزیز رکھتا ہوں۔ مرید نے ڈرتے ڈرتے عرض کیا۔ اس طرح اس ناچیز کی سمجھ میں یہ بات اب بھی نہیں آئی۔

آپ نے جواب دیا۔ میں نے ایک ہی حکم دونوں کو دیا ان میں سے جو زیادہ عبادت گزار تھا، وہ اپنی عبادت پر نازاں رہا اور میرے حکم کی بجا آوری کے بجائے یہ عذر پیش کر دیا کہ اونٹ کو چھت پر لے جانا اس کے بس کی بات ہی نہیں اس کے برعکس احمد کہہ جو تم سب کی نظروں میں احمد کے مقابلے میں کم عبادت گزار ہے، میرا زیادہ فرمانبردار ہے۔ چنانچہ جب میں نے اسے یہ حکم دیا کہ اونٹ چھت پر باندھ دے تو اس غریب نے کوئی اعتراض نہیں کیا بلکہ تعمیل حکم کی کوشش میں مشغول ہو گیا مجھے ایسا ہی انسان زیادہ پسند ہے جو حکم کی بجا

آوری میں احمد کہہ جیسا ہو۔

معترض معید اور اس جیسے دوسرے مریدوں کو اپنے اپنے شک و شبہات کا جواب مل چکا تھا وہ اپنا سامنہ لے کر رہ گئے۔

ایک شخص آپ کے پاس آیا اور درخواست کی کہ میرے ساتھ کھانا تناول فرمانے کی سعادت عطا فرمائیں۔

آپ نے پہلے تو تامل سے کام لیا لیکن جب اس کا اصرار بہت زیادہ بڑھ گیا تو آپ نے کی دعوت قبول کر لی اور ارشاد فرمایا مجھے کھانے کے وقت اپنے ساتھ لے جانا۔ وہ شخص چلا گیا اور کھانے کا اہتمام کرنے لگا جب کھانا پک چکا تو وہ آپ کو بلانے آ گیا۔

آپ کھانا کھانے بیٹھے تو پہلے ہی لقمے پر کچھ کراہت سی محسوس ہوئی۔ آپ کو گوشت میں کچھ خرابی محسوس ہوئی۔ صاحب خانہ نے پوچھا حضرت کوئی خاص بات؟ آپ نے اس کی پردہ پوشی کی نہیں تو کوئی خاص بات نہیں اس شخص نے نہایت عقیدت اور محبت سے عرض کیا حضرت میں ایک سعادت اور حاصل کرنا چاہتا ہوں۔ آپ نے پوچھا وہ کیا؟

اس نے عرض کیا۔ میں لقمے اپنے ہاتھ سے آپ کو کھلانا چاہتا ہوں آپ نے اپنے ہاتھ کھینچ لئے، بولے تو اپنی یہ خواہش بھی پوری کر لے اس شخص نے اپنے ہاتھ سے آپ کو کھلانا شروع کر دیا جیسے جیسے آپ لقموں کو چباتے تھے آپ کو گوشت کی خرابی اور سٹرانڈ کا شدید احساس ہوتا جا رہا تھا جب وہ آپ کے چہرے سے نظریں ہٹا لیتا تو آپ کے چہرے پر کراہت کی شکنیں نمودار ہو جاتیں اور جب وہ دیکھنے لگتا تو آپ ضبط و احتیاط سے کام لیتے کہ کہیں اس کی دل شکنی نہ ہو جائے لیکن آخر کار صاحب خانہ کو اس کا احساس ہو گیا کہ گوشت صحیح نہیں ہے اور اس میں سے سٹرانڈ محسوس ہو رہی ہے اس نے شرمندگی سے منہ چھپا لیا آپ

نے اس کو اس کے حال پر چھوڑ دیا اور اسے اچھی طرح نادم ہونے کا موقع دیا۔

اسی سال آپ ایک بار پھر حج پر روانہ ہو گئے۔ آپ جس قافلے کے ساتھ سفر کر رہے تھے، وہ قادیسیہ پہنچ کر راستہ بھول گیا یہ اپنے قافلے کے ساتھ بھٹکنے لگے پاس کھانے کو جو کچھ تھا ختم ہونے لگا آس پاس کوئی بستی بھی نہ تھی یہ کئی دن تک بھٹکنے کے بعد اپنا کھانے پینے کا سامان تک ختم کر بیٹھے اور نوبت فاقوں تک پہنچ گئی، ان لوگوں نے کھانے کے لئے بڑی دوڑ دھوپ کی لیکن بڑی مایوسی رہی اور بھوک حد سے تجاوز کرتی رہی آخر وہ لوگ اضطراری حالت کو پہنچ گئے جہاں حرام بھی حلال ہو جاتا ہے بھوک نے ان سب کو جاں بلب کر رکھا تھا قافلے کے لوگ ادھر ادھر پھیل گئے وہ آبادی کی تلاش میں پریشان اور سرگرداں تھے آخر شام کے وقت قافلے ایک آدمی نے انہیں اطلاع دی کہ اس ویرانے میں ایک گھرا ایسا مل گیا ہے جس کے پاس ایک ہی جانور ہے جسے وہ چالیس دینار سے کم پر دینے کو تیار نہیں۔

آپ نے جواب دیا؟ اسے فوراً حاصل کر لیا جائے کیونکہ اہل قافلہ کی بھوک حالت اضطراری میں داخل ہو چکی ہے۔

خبر دینے والے نے ذرا تامل سے کہا۔ لیکن یہ بھی تو سنئے کہ وہ جانور کون سا ہے؟
آپ نے جواب دیا۔ وہ کوئی سا بھی ہوا، اس حالت میں تو حرام بھی حلال کر دیا گیا

ہے۔

اس شخص نے قافلے والوں سے پوچھا آپ لوگ کیا کہتے ہیں؟

اہل قافلہ نے متفقہ عرض کیا۔ عبد اللہ خفیف رضی اللہ عنہ صحیح کہہ رہے ہیں۔

اس شخص نے آنکھیں بند کر لیں اور دانت بھینچ کر عرض کیا۔

حضرت وہ جانور کتا، موٹا تازہ خاصے تن و توش کا دبے جیسا ہے۔

قافلے والوں کو جیسے سانپ سونگھ گیا۔

اس شخص نے کہا۔ آپ لوگ جلدی فیصلہ کر لیجئے کیا اس بھوک کو کتے کے گوشت سے

مٹانے کی ہمت رکھتے ہیں آپ لوگ؟

ان میں سے بیشتر کی حالت اتنی خراب ہو چکی تھی کہ صبح تک ہلاک ہو جانے کا خطرہ پیدا ہو گیا تھا ان میں سے ایک نے جواب دیا بھوک سے مر جانے کی نسبت یہ زیادہ اچھا ہے کہ کتے کا گوشت کھا کر زندہ رہا جائے اس طرح ہمیں زندگی کے کچھ دن تو مل جائیں گے اور ہم ان دونوں میں اللہ کی اطاعت و فرمانبرداری کر سکیں گے، جس سے اس حرام کے گناہ کو دھو دیں گے۔

اس شخص نے عبداللہ خفیف رضی اللہ عنہ سے پوچھا اور آپ کیا فرماتے ہیں؟ آپ نے جواب دیا۔ میں حالت اضطراری میں حرام کو حلال قرار دیتا ہوں۔

اس وقت آپ کو وہ شخص یاد آ رہا تھا جس نے آپ کی دعوت کی تھی کہ گوشت کی سزا نہ کا علم ہو جانے کے بعد شرمندہ اور نادم ہو کر ایک طرف جا بیٹھا تھا اور آپ نے اس کی ندامت دور کرنے کی ذرا سی بھی کوشش نہ کی تھی آپ کو اچانک احساس ہوا کہ یہ جو کچھ بھی ہو رہا ہے، اس کے عذاب میں ہو رہا ہے آپ کو اس شخص کی ندامت اور دل شکنی کا خیال ضرور کرنا چاہیے تھا شاید یہ کتے کا گوشت اسی سزا میں کھلایا جا رہا ہے۔

چالیس دینار میں فرہہ کتا خرید لیا گیا۔ اسے ذبح کر کے بھونا گیا اور قافلے والوں نے خوب مزے لے لے کر اپنی بھوک مٹائی۔ لیکن عبداللہ خفیف رضی اللہ عنہ ان سب سے دور بیٹھ کر ان کے کھانے کا منظر دیکھتے رہے وہ اس وقت کفارہ ادا کر رہے تھے وہ مزید بھوکے رہ کر خود کو سزا دے رہے تھے۔ آنتیں کھرچ رہی تھیں اور سارے جسم میں سنسناہٹ سی دوڑ رہی تھی لیکن انہوں نے حیرت انگیز قوت برداشت کا مظاہرہ کیا اور کھانے کا ایک لقمہ بھی اپنی زبان پر نہیں رکھا۔

آپ نے آخری عمر میں بادشاہ کے دربار میں جانا شروع کر دیا تھا لوگ اس تغیر پر حیران تھے لیکن آپ بڑی پابندی سے دربار جانے لگے تھے آپ کے مرید اس پر معترض تو

تھے لیکن زبان سے کچھ بھی نہ کہتے تھے کسی نے احمد کہہ کو آمادہ کرنا چاہا کہ وہ آپ سے پوچھے کہ آپ نے بادشاہ کی دربارداری کیوں شروع کر دی ہے لیکن احمد کہہ نے صاف انکار کر دیا کہ میں یہ سوال نہیں کروں گا۔ آپ دربار جا رہے تھے اور آپ کے مرید گوگلو میں بیٹھے یہ منظر دیکھ رہے تھے ان میں سے ہر شخص اس تبدیلی کو بڑی ناگواری سے محسوس کر رہا تھا جب آپ دربار چلے گئے تو آپ کی عدم موجودگی میں دو درویش نہایت دور دراز سے سفر کر کے آپ کی ملاقات کو حاضر ہوئے۔ انہوں نے پوچھا عبداللہ خفیف کہاں ہیں؟

کسی مرید نے کہا۔ وہ بادشاہ کے پاس تشریف لے گئے ہیں۔

درویشوں نے حضرت سے کہا عبداللہ خفیف رضی اللہ عنہ اور بادشاہ؟ یہ آپ کیا کہہ رہے

ہیں؟

مرید نے جواب دیا ہم جو کچھ کہہ رہے ہیں سچ کہہ رہے ہیں، ادھر کچھ دنوں سے وہ شاہی دربار میں باقاعدگی سے حاضری دے رہے ہیں۔

ایک درویش نے اپنے ساتھی دوسرے درویش سے کہا۔ یہ کیسے بزرگ ہیں جو شاہی دربار جایا کرتے ہیں حالانکہ درویشوں کو شاہوں اور ان کے درباروں سے کیا تعلق؟

دوسرے درویش نے جواب دیا۔ خدا عالم الغیب ہے، وہی چھپی باتوں اور دلوں کے رازوں سے واقف ہوتا ہے۔

دونوں درویش آپس میں مشورہ کرنے لگے کہ عبداللہ خفیف کا کہاں انتظار کیا جائے؟ ان کی خانقاہ میں یا کہیں اور پھر دونوں نے یہ طے کیا کہ شیراز کے بازاروں میں گھوم پھر لیا جائے یہ طے کر کے دونوں بازار کی طرف نکل گئے وہ کافی دیر تک گھومتے پھرتے رہے اچانک ان کی نظریں ایک درزی پر پڑیں ایک درویش کے خرقتے کی جیب پھٹی ہوئی تھی اس نے اپنے ساتھی سے کہا۔ میرا خیال ہے وقت غنیمت ہے، کیوں نہ میں اپنے خرقتے کی جیب

سلوالوں

دوسرے درویش نے تائید کی، بولا بے شک، وقت غنیمت ہے۔

دونوں درزی کی دکان پر بیٹھ گئے اور ایک درویش نے اپنا خرچہ اتار کر درزی کے حوالے کیا اور کہا۔ او بھائی درزی! ذرا میری یہ پھٹی ہوئی جیب تو سی دے۔

درویش نے خرچہ لیا اور جیب سینے لگا اسی دوران اسے قینچی کی ضرورت پیش آگئی اس نے اپنے سامان میں قینچی تلاش کی لیکن وہ نہیں ملی اس نے ان درویشوں کی طرف دیکھا کوسوں کی مسافت طے کئے ہوئے یہ درویش پراگندہ و پریشان عجیب بے اعتبار سے محسوس ہوئے درزی نے ان سے پوچھا۔ تم دونوں نے میری قینچی تو نہیں دیکھی؟

دونوں نے ایک ساتھ جواب دیا۔ بابا ہم دونوں اس شہر میں نو وارد ہیں اور بھلا ہمیں تیری قینچی کا کیا علم؟ یہ سوال تو تو ان سے کر جو تیری دکان پر اٹھتے بیٹھتے ہیں۔

درویش کا شک اور بڑھا بولا سیدھی طرح بتا دو کہ میری قینچی کہاں ہے ورنہ میں کوئی دوسرا طریقہ اختیار کروں گا۔

ایک درویش نے کہا۔ تو دوسرا نہیں تیسرا طریقہ اختیار کر، جب ہمارے پاس تیری قینچی موجود نہیں تو تیرا دوسرا یا تیسرا طریقہ اسے کہاں سے فراہم کر دے گا۔

درویش نے کہا۔ تم دو ساتھی ہی میری دکان پر آئے تھے یا تمہارے ساتھ کوئی تیسرا بھی تھا؟

ایک درویش نے جواب دیا ہم دو ساتھی ہیں، بہت دور سے دو ہی آئے ہیں اور تیری دکان پر بھی ہم دونوں ہی آئے ہیں تیسرے ساتھی سے تیری کیا مراد ہے؟

درویش نے کہا۔ تم دونوں کا کوئی تیسرا ساتھی ضرور ہو گا اور تم دونوں نے میری قینچی اس کے حوالے کر کے اسے چلتا کر دیا ہو گا۔

دونوں درویشوں کو غصہ آ گیا، ایک نے ذرا جوشیلے لہجے میں کہا۔ تیرا دماغ تو صحیح ہے، تو ہم دونوں کو چور ٹھہراتا ہے تجھے شرم آنی چاہیے ہم درویشوں کا چوری چکاری سے کیا

تعلق؟

درزی نے کہا۔ میں تمہاری کوئی بات نہ سنوں گا بس سیدھی طرح میری قینچی فراہم کر دو، ورنہ میں پولیس کو بلا لوں گا۔

ایک درویش نے عاجزی سے کہا۔ بھائی یہ تجھے ہو کیا گیا ہے جو ہم کو چور بناتا ہے، کچھ تو خدا کا خوف کر۔

درزی نے جواب دیا۔ میں خدا کا خوف کیوں کروں؟ تم چوری کر کے تو خدا سے ڈر نہیں رہے اور مجھے خدا کے خوف سے ڈر رہے ہو۔ کمال کے ہو تم دونوں۔

دوسرے درویش نے کہا بھائی! یہ تکرار بعد میں کر لینا، پہلے میرے خرقے کی جیب تو

سی دو۔

درزی نے خرقہ اٹھا کر دوکان کے اندر پھینک دیا اور کہا۔ اب یہ اس وقت تک نہیں ملے گا جب تک تم دونوں میری قینچی نہیں دو گے۔

ایک درویش نے اپنا سر پکڑ لیا، پیشانی و باتا ہوا بولا۔ بھائی تو نے تو کمال ہی کر دیا ہم دونوں پر چوری کا الزام لگاتا ہے اور خدا کے غضب سے ذرا بھی نہیں ڈرتا۔

درزی نے جھجھلا کر کہا دیکھو مجھے بار بار خدا کے غضب سے مت ڈراؤ میں بہت برداشت سے کام لے رہا ہوں ورنہ اب تک پولیس آچکی ہوتی۔

درویشوں نے کہا دیکھ تنگ نہ کر ہم چور نہیں ہیں۔

درزی نے کہا۔ تم چور اگر نہیں ہو تو پھر میری قینچی کہاں چلی گئی؟

درویشوں نے گرم ہو کر کہا۔ ہم کیا جانیں تیری قینچی کہاں چلی گئی؟

درزی نے کہا واہ جناب! ایک تو میری قینچی غائب کر دی، دوسرے مجھ کو آنکھیں بھی

دکھاتے ہو۔

ایک درویش نے نرمی سے کہا۔ بابا کیسی باتیں کرتے ہو، ہم تمہیں کس طرح یقین

دلائل کہ ہم نے تمہاری قینچی نہیں لی۔

درزی نے جواب دیا۔ تمہیں یقین دلانے کی کوئی ضرورت نہیں، کیونکہ میں یقین کرنے کو تیار ہی نہیں مجھے یا تو میری قینچی واپس کر دو ورنہ میں سپاہیوں کو بلاتا ہوں۔

درویش نے کہا۔ تم ہمیں برابر سپاہیوں کی دھمکی دیئے جا رہے ہو۔ اگر تم واقعی ہماری بے گناہی پر یقین نہیں رکھتے تو کوئی بات نہیں، اور وہی کرو جس پر تمہارا دل راغب ہے۔

درزی نے اس وقت سپاہیوں کو بلا لیا اور ان دونوں درویشوں کو قینچی چرانے کے جرم میں گرفتار کرادیا۔ سپاہیوں نے انہیں حکمران کے دربار میں پیش کر دیا۔ وہاں عبداللہ خفیف پہلے ہی موجود تھے آپ نے دونوں درویشوں کو دیکھا اور مسکرا دیئے اور ان سے سوال کیا۔

درویشو! میں تمہیں بتاؤں کہ میں بادشاہ کے دربار میں کیوں آتا ہوں؟
دونوں درویش بہت پریشان تھے، بولے۔ اس وقت تو ہم دونوں مصیبت میں گرفتار ہیں، اس سے نجات ملے تو کچھ عرض کریں۔

عبداللہ خفیف نے بادشاہ سے کہا۔ تیرا میری بابت کیا خیال ہے؟

بادشاہ نے جواب دیا میں آپ کو انتہائی بزرگ سمجھتا ہوں۔

آپ نے پوچھا میں سچا ہوں یا جھوٹا؟

بادشاہ نے جواب دیا۔ آپ سچے ہیں۔

آپ نے جواب دیا۔ اگر تو مجھے سچا سمجھتا ہے تو میری بات کا یقین کر، یہ دونوں درویش دور دراز سے میری ملاقات کو آئے ہیں یہاں بے وجہ چوری کے الزام میں گرفتار کر کے، تیرے دربار میں لاکھڑے کئے گئے۔ ان بے گناہوں کو چھوڑ دے۔

بادشاہ نے ان دونوں کو اسی وقت رہا کر دیا۔ آپ ان دونوں کو لے کر دربار سے باہر

نکلے اور سیدھے درزی کے پاس پہنچے درزی سے پوچھا کیا تو ان دونوں کو چور سمجھتا ہے؟

درزی بہت ڈرا سہا تھا، اس نے جواب دیا نہیں تو میں اپنی غلطی پر نادم ہوں۔

آپ نے پوچھا تیری قینچی ملی یا نہیں؟

درزی نے جواب دیا مل گئی، وہ کپڑوں میں بندھ گئی تھی۔

آپ نے کہا تب پھر تو نے اپنے کپڑوں میں پہلے ہی اسے اچھی طرح کیوں نہیں

تلاش کر لیا تھا؟

درزی نے عاجزی سے جواب دیا۔ حضرت میں حیران اور پریشان ہوں کہ میں نے

ان دونوں درویشوں پر چوری کا الزام لگایا کیوں؟ میں اپنی اس حرکت پر بہت زیادہ پشیمان

ہوں۔

آپ نے دونوں درویشوں سے کہا۔ میں شاہی دربار کیوں جاتا ہوں؟ یہ تو تم دونوں

کو معلوم ہی ہو چکا ہوگا آج اگر میں دربار میں موجود نہ ہوتا تو تم دونوں کا معلوم نہیں کیا حشر

ہوتا۔ پھر درزی سے کہا۔ کیا ان کے خرقے کی جیب سل گئی؟ اگر سل گئی ہو تو وہ دے دے۔

درزی نے خرقہ آپ کے حوالے کر دیا اور کہا اسے تو میں نے سب سے پہلے ہی دیا تھا۔

آپ نے اس کی سلائی دریافت کی، لیکن درزی نے سلائی نہیں لی۔ آپ نے دونوں

درویشوں کو اپنی خانقاہ لے گئے۔ وہاں ان دونوں نے اپنی بدگمانی کی معافی مانگی ایک مسافر

نے آپ کی خانقاہ میں قیام کیا۔ وہ بہت تھکا ہارا تھا۔ معلوم نہیں اس نے ناقص کھانے یا شیراز

کے پانی کی ناموافقت سے اپنے پیٹ میں گڑ بڑ محسوس کی پھر اجابت کا سلسلہ شروع ہو گیا

آپ اس کی تیمارداری میں لگ گئے اس کی حالت نازک ہوتی چلی گئی یہاں تک کہ رات کے

پچھلے پہر تک اسے پچاس بار رفع حاجت کے لئے جانا پڑا رات کے آخری حصے میں آپ کی

آنکھ لگ گئی، مہمان کو ایک بار پھر رفع حاجت کی ضرورت پیش آگئی اس نے آپ کو آواز دی

لیکن نیند اتنی گہری آئی ہوئی تھی کہ آپ کی آنکھ نہیں کھلی۔ اس نے پھر آواز دی، لیکن آپ

سوتے رہے مہمان پر کمزوری اتنی غالب تھی کہ اس کا دماغی توازن خراب ہو چکا تھا۔ اس نے

آپ کو پوری قوت سے پکارا اور جب یہ محسوس کیا کہ آپ بیدار نہیں ہوئے ہیں تو اس نے

گستاخانہ لہجے میں کہا۔ اوشیخ تجھ پر خدا کی لعنت، کہاں چلا گیا؟

مریدوں نے آپ سے کہا حضرت! آپ نے اس کے گستاخانہ کلمات سنے؟

آپ نے جواب دیا ہاں میں نے اس کے کلمات رحمت سن لئے۔

اس کے بعد آپ مہمان کو بیت الخلاء لے گئے جب واپس آئے تو مریدوں نے

کہا گستاخانہ کلمات کو کلمات رحمت کیوں کہہ رہے ہیں آپ؟

آپ نے جواب دیا۔ خدا نے مجھے خراب بات سننے کے لئے کان نہیں دیئے میں

نے تو اسے یہ کہتے سنا کہ اوشیخ! تجھ پر خدا کی رحمت، کہاں چلا گیا۔

مریدوں نے عرض کیا۔ آپ اس گستاخ کی بے جا طرف داری فرما رہے ہیں۔

آپ نے جواب دیا۔ نہیں، ایسی بات نہیں ہے میں اپنے منصب کا حق ادا کر رہا

ہوں۔ مریدوں نے خاموشی اختیار کی۔

ایک مسافر آپ کی خدمت میں اس طرح حاضر ہوا کہ اس نے جو کچھ پہن رکھا تھا۔

سیاہ تھا، گویا ماتم کدے کی چلتی پھرتی تصویر تھا۔ آپ نے اس سے پوچھا۔ تو نے یہ سیاہ لباس

کیوں پہن رکھا ہے؟

اس نے جواب دیا۔ اے خفیف عزیز! میرے حکمران یعنی نفس اور خواہش، دونوں

فوت ہو چکے ہیں اس لئے میں نے ماتمی لباس پہن لیا ہے۔

آپ نے حکم دیا۔ اس شخص کو فوراً نکال باہر کرو۔

مریدوں نے حکم کی تعمیل کر دی اور اس شخص کو نکال باہر کیا لیکن ذرا دیر بعد دیکھا کہ

وہ شخص پھر آ گیا ہے۔ آپ نے اسے پھر نکلا دیا۔ لیکن وہ پھر آ گیا۔ اس طرح آپ نے اس

شخص کو ستر بار نکلا دیا اور وہ ستر بار واپس آیا اور اس کے چہرے پر ناگواری کے آثار تک نظر نہ

آئے۔ آخر آپ نے فرمایا۔ اے شخص! واقعی یہ لباس تجھے زیب دیتا ہے کیونکہ ستر بار کی

تذلیل بھی تجھے آزرہ نہیں کر سکی۔ آپ نے ایک بار دوران وعظ ارشاد فرمایا۔ لوگو اللہ تعالیٰ

نے پہلے پہل ملائکہ اور انس و جن کو تخلیق فرمایا۔ اس کے بعد عصمت، کفایت اور جبلت کو تخلیق فرما کر حکم دیا کہ تینوں ان میں سے ایک ایک شے اپنے لئے پسند کر لیں چنانچہ ملائکہ نے عصمت کو اختیار کیا، جنات نے کفایت کو، اور انسانوں نے جبلت کو منتخب کر لیا یہی وجہ ہے کہ انسان کثرت سے حیلہ سازی سے کام لیتا ہے۔ عہد گزشتہ میں انسان جنات پر غالب رہتے تھے لیکن پھر معاملہ الٹا ہو گیا۔

کسی مرید نے دریافت کیا۔ حضرت! فقیر کی خوبیاں بیان فرمائیے۔

آپ نے جواب دیا۔ وہ تو میں بیان کر دوں گا، لیکن یہ اچھی طرح ذہن نشین کر لے کہ اظہار فقیر معیوب شے ہے۔ پھر فرمایا۔ جو کچھ میسر آ جائے کھا کر خدا کا شکر ادا کرے اور میسر نہ آئے تو صبر سے کام لے۔

آپ نے ایک دوسرے موقع پر فرمایا۔ لوگو! کچھ جانتے ہو، عبادت کسے کہتے ہیں؟

لوگوں نے جواب دیا۔ نہیں، آپ اس کی وضاحت فرما دیجئے۔

آپ نے فرمایا عبادت نام ہے دائمی غم اور خوشی کو ترک کر دینے کا۔

پھر پوچھا۔ اور وصل کیا ہوتا ہے؟۔ لوگوں نے جواب دیا۔ آپ ہی ارشاد فرمائیں۔

ہم نہیں جانتے ہیں۔ آپ نے کہا۔ وصل نام ہے محبوب سے اس اتصال کا جس کے بعد کچھ

بھی نہ یاد رہے۔ پھر پوچھا اور تقویٰ کیا ہے۔ لوگوں نے پھر نفی میں جواب دیا۔ حضرت! اس

سوال کا جواب بھی آپ ہی مرحمت فرمائیں گے۔ آپ نے کہا۔ نفس، دنیا اور ابلیس سے

بیک وقت کنارہ کشی اختیار کرنے کا نام تقویٰ ہے۔ اور رہی ریاضت تو اس کے معنی ہیں،

عبادت الہی سے نفس کو شکست دینا اسی چیز کو ریاضت کہتے ہیں۔ آخری عمر میں جب آپ کی

طبیعت زیادہ خراب ہوئی تو آپ نے فرمایا۔ اے خادم ادھر میرے پاس آؤ۔ خادم آپ کے

رو برو آ کر کھڑا ہو گیا۔ آپ نے وصیت فرمائی کہ موت کے بعد میرے ہاتھوں میں رسی باندھ

کر اور گلے میں طوق ڈالو اگر قبلہ رو بٹھا دینا، شاید اسی طرح میری مغفرت ہو جائے۔ آپ

کے انتقال کے بعد خادم نے اس پر عمل کرنے کی کوشش کی تو کسی نے اسے ڈانٹ دیا۔ خبر دار! او بے ادب! جو تو نے خفیف رضی اللہ عنہ کی وصیت پر عمل کیا۔ کیا تو ہمارے محبوب کو رسوا کرنا چاہتا ہے؟

خادم نے خوفزدہ ہو کر آپ کی وصیت پر عمل نہیں کیا۔ آپ کے بعد کسی نے آپ کے مزار پر لکھ دیا۔ قابو یافتہ شے سے اغراض اور غیر قابو یافتہ شے کو طلب نہ کرنا قناعت ہے۔ زہد نام ہے زرو مال کو نظر انداز کر دینے کا، اور اپنے تمام امور کو خدا کے سپرد کر کے مصائب پر صبر کرنے کا نام ہے عبودیت۔ آپ کو آپ کے ہم عصر بزرگوں نے مشائخین کے شیخ کا لقب دیا تھا جو آپ کے نام کے ساتھ ہمیشہ ہمیشہ کے لئے وابستہ ہو گیا۔

حضرت ابو داؤد طائی رضی اللہ عنہ

کوئی گویا بازار میں گا گا کر لوگوں کو معظوظ کر رہا تھا اسے لوگوں نے چاروں طرف سے گھیر رکھا تھا ان میں نوجوان داؤد طائی رضی اللہ عنہ بھی موجود تھے گویے نے یہ شعر پڑھا۔

بائی خدیک تبدی البلا ویا ی عینک ماذا اسالا

کون سا چہرہ خاک میں نہیں ملا اور کون سی آنکھ زمین پر نہیں بہی

اس شعر میں معلوم نہیں کیا جادو تھا یا کون سی کہر بائی قوت تھی کہ داؤد طائی رضی اللہ عنہ کی حالت غیر ہو گئی۔ وہ بے ہوش ہو کر گر گئے۔ لوگوں میں ہلچل مچ گئی اور داؤد طائی رضی اللہ عنہ کے چہرے پر پانی کے چھینٹے مارے جانے لگے۔ بمشکل جب انہیں ہوش آیا تو ان میں اتنی طاقت نہیں تھی کہ اپنے آپ سے چل سکتے۔ لوگوں نے پوچھا تم کون ہو اور کہاں رہتے ہو؟ داؤد طائی رضی اللہ عنہ نے کمزور آواز میں جواب دیا۔ میرا نام داؤد ہے اور قبیلہ بنی طے سے تعلق رکھتا ہوں۔

ایک تماشائی نے پوچھا۔ یہ تمہیں ہو کیا گیا؟ تم بے ہوش کیوں ہو گئے تھے؟

داؤد نے جواب دیا۔ لوگو! یہ کتنی عجیب بات ہے کہ جب تک میں بے ہوش تھا لوگ

مجھے ہوش مند سمجھتے رہے اور اب جب کہ میں ہوش میں آچکا ہوں لوگ مجھے بے ہوش کہہ رہے ہیں۔

لوگوں نے آپس میں چہ میگوئیاں شروع کر دیں، ایک نے کہا زمین پر بے اختیار گرنے سے دماغ پر چوٹ آگئی ہے جس سے اس کا دماغی توازن جاتا رہا ہے۔ دوسرے نے کہا نہیں جناب یہ صرع (مرگی) کا مریض معلوم ہوتا ہے اور شاید کچھ کچھ دماغی حالت بھی خراب ہے۔

آپ نے آہستہ سے کہا۔ لوگوں! نہ تو میں مرگی کا مریض ہوں اور نہ ہی میرا دماغی توازن بگڑا ہے، میں اچھا بھلا ہوں، ہاں تم لوگ ضرور کہہ سکتے ہو کہ اب میں دنیا کے کام کا نہیں رہا۔

ایک نے پوچھا۔ جناب! آپ کی حالت اس لائق نہیں ہے کہ اپنے پیروں سے چل کر گھر تک جاسکیں، اس لئے ہمیں اپنے گھر کا پتہ بتا دیجئے تاکہ ہم پہنچا دیں۔ داؤد طائی رضی اللہ عنہ نے پوچھا۔ کیا تمہیں امام ابوحنیفہ رضی اللہ عنہ کا پتہ معلوم ہے؟ کئی نے ایک ساتھ جواب دیا۔ ہاں ہاں، کیوں نہیں اور ان کا پتہ کون نہیں جانتا۔ آپ نے کہا۔ مجھے ان کے پاس پہنچا دو، یہی میرا پتہ ہے۔

لوگوں نے سوال جواب تو کئے بند اور آپ کو گاڑی میں بٹھا کر امام ابوحنیفہ رضی اللہ عنہ کے گھر پہنچا دیا۔ امام رضی اللہ عنہ صاحب نے داؤد طائی رضی اللہ عنہ کو غور سے دیکھا اور دریافت کیا۔ نوجوان! میں نے تمہیں پہنچانا نہیں؟۔

داؤد طائی رضی اللہ عنہ نے جواب دیا۔ ہاں آپ مجھے نہیں جانتے لیکن میرے لئے یہی کافی ہے کہ میں آپ کو جانتا ہوں اور بہت اچھی طرح جانتا ہوں۔ امام رضی اللہ عنہ صاحب نے پوچھا مجھ سے کوئی کام؟

داؤد طائی رضی اللہ عنہ نے جواب دیا۔ ابھی ابھی بازار میں میں نے ایک گویے سے یہ

شعر سنا، کون سا چہرہ خاک میں نہیں ملا، اور کون سی آنکھ زمین پر نہیں بھی بس اس شعر نے میری حالت ہی غیر کر دی، میں بے ہوش ہو گیا تھا لیکن اب میں یہ محسوس کر رہا ہوں کہ میں اپنے ہوش میں آچکا ہوں اور میں پہلے واقعی بے ہوش تھا۔

امام عرشید صاحب نے کہا۔ گویا اب تجھے عرفان ذات ہو رہا ہے۔

داؤد طائی عرشید نے جواب دیا۔ شائد۔

امام عرشید صاحب نے پوچھا تو میرے پاس کیوں آیا ہے؟

داؤد عرشید طائی نے جواب دیا۔ یہ معلوم کرنے کہ اب میں کیا کروں؟

امام عرشید صاحب نے حیرت اور سوالیہ نظروں سے داؤد طائی عرشید کی طرف

دیکھا اور کہا اس سلسلے میں میں تمہاری کیا مدد کر سکتا ہوں، ہاں میں یہ مشورہ دوں گا کہ تم گوشہ نشینی اختیار کر لو۔ فقیر کی پہلی سیڑھی ترک دنیا ہے جب تم اس میں کامیاب ہو جاؤ گے تو میں کچھ اور بتاؤں گا۔

داؤد طائی عرشید نے درخواست کی حضرت! آپ کا ارشاد سر آنکھوں پر، لیکن ایک

درخواست کروں گا۔

امام عرشید صاحب نے جواب دیا۔ کرو درخواست۔

داؤد طائی عرشید نے عرض کیا۔ میں آپ کا تلمذ چاہتا ہوں، آپ مجھے اپنی شاگردی

میں لے لیجئے۔

امام عرشید صاحب نے جواب دیا۔ میں نے تجھے اپنی شاگردی میں لیا اب تو میری

ہم نشینی اختیار کر سکتا ہے۔

داؤد طائی سراپا تشکر و اعتنان بن گئے، بولے حضرت! آپ نے میری ہر درخواست

بے چون و چرا مان لی، آخر کیوں؟

امام عرشید صاحب نے جواب دیا۔ تو حاتم سخی کا ہم نسب ہے اور عدی میرے ہی

خاندان کا ایک بزرگ فرد تھا، میں قبیلہ نبی طے کی عزت کرتا ہوں، کیوں کہ حاتم اور عدی بن حاتم بھی اس خاندان سے تعلق رکھتے تھے۔

داؤد طائی رضی اللہ عنہ نے دنیا چھوڑ دی اور گوشہ نشینی اختیار کر لی یہ بیس سال تک امام ابو حنیفہ رضی اللہ عنہ کے شاگرد رہے۔

ایک عرصہ تک گوشہ نشینی کی زندگی بسر کر کے انہوں نے امام صاحب سے دریافت کیا۔ حضرت ابھی کتنے عرصے اور گوشہ نشین رہنا ہے۔

امام صاحب رضی اللہ عنہ نے جواب دیا۔ تم گوشہ نشینی ختم کر دو اور لوگوں سے رابطہ قائم کرو لیکن اس سے پہلے یہ ضروری ہے کہ خود میں ضبط و تحمل پیدا کر لو۔

داؤد طائی رضی اللہ عنہ نے نرمی سے عرض کیا۔ حضرت! میں نے ایک عرصے کی گوشہ نشینی میں اپنے نفس کو اذیتیں پہنچائی ہیں اس لئے اب مجھ میں اتنا زیادہ ضبط و تحمل پیدا ہو چکا ہے کہ لوگ مجھے پریشان نہیں کر سکتے۔

امام صاحب رضی اللہ عنہ نے فرمایا۔ اگر تم یہ سمجھتے ہو تو لوگوں سے ربط و ضبط بڑھاؤ۔ داؤد طائی رضی اللہ عنہ نے لوگوں سے ربط و ضبط بڑھانا شروع کر دیا اس عالم میں امام ابو حنیفہ رضی اللہ عنہ نے آپ کو مشورہ دیا کہ مشہور صوفی حبیب داعی رضی اللہ عنہ سے بیعت کر لو، چنانچہ یہ حبیب داعی کے ہاتھ پر بیعت ہو گئے اب آپ کا یہ حال تھا کہ لوگوں کو کی سن تو ضرور لیتے تھے لیکن خود بہت کم بولتے تھے۔

آپ کو ورثے میں بیس دینار ملے آپ نے انہیں احتیاط سے رکھ لیا کچھ لوگوں نے اس پر اعتراض کیا اور طنزاً کہا؟ جناب آپ نے دینار محفوظ کر لئے ہیں حالانکہ فقیر کی شان یہ ہے کہ انہیں خرچ کر کے بے نیازی اختیار کی جائے۔ آپ نے جواب دیا لیکن میں انہیں نہیں خرچ کروں گا کیوں کہ میں نے حساب لگا کر جو دیکھا تو معلوم ہوا یہ بیس دینار مجھے زندگی بھر کے لئے کافی ہیں اور پھر ان دینار کی موجودگی سے میں ایک قسم کی طمانیت محسوس کرتا رہتا

ہوں اسی لئے میں انہیں زندگی بھر خرچ نہیں کروں گا۔

معرض خاموش ہو گئے۔

آپ کی قناعت اور استغنا کا یہ حال تھا کہ آپ ہمیشہ روٹی کو پانی میں بھگو کر کھاتے

تھے

ایک دن دوسرے ہم عصر ضوفی ابو بکر عیاش رضی اللہ عنہ آپ سے ملنے پہنچے تو انہوں نے دیکھا کہ داؤد طائی رضی اللہ عنہ اپنے ایک ہاتھ سے روٹی پکڑے زار و قطار رو رہے ہیں۔

ابو بکر رضی اللہ عنہ نے پوچھا حضرت! کیا بات ہوئی؟ یہ روٹی پکڑے آپ رو کیوں رہے

ہیں؟

آپ نے بدستور روتے ہوئے جواب دیا۔ ابو بکر! میں اس لئے رو رہا ہوں کہ اگر روٹیاں کھانے کا مسئلہ نہ ہوتا تو یہ وقت بھی عبادت ہی میں صرف ہوتا مجھے یہ سوچ سوچ کر بڑا دکھ ہوتا ہے کہ اے کاش میرے اور خدا کے درمیان پیٹ نہ ہوتا۔

ابو بکر نے دیکھا، داؤد طائی رضی اللہ عنہ کے پانی کا گھڑا دھوپ میں رکھا ہوا ہے۔ انہوں نے کہا داؤد! یہ گھڑا دھوپ میں کیوں رکھ چھوڑا ہے؟

داؤد طائی رضی اللہ عنہ نے جواب دیا۔ جب میں نے یہ گھڑا یہاں رکھا تھا، دھوپ نہیں تھی، اب دھوپ آئی ہے، میں نے سوچا اگر میں اسے دھوپ سے سایہ میں رکھوں گا تو محض اپنی ذات کے لئے کچھ وقت ضائع کروں گا، اس لئے میں خاموش بیٹھا اللہ اللہ کرتا رہا۔

ابو بکر رضی اللہ عنہ نے کہا سبحان اللہ! اور ایک میں ہوں کہ ادھر ادھر ملاقاتوں میں اپنا وقت ضائع کرتا پھرتا ہوں۔

آپ رضی اللہ عنہ نے امام رضی اللہ عنہ صاحب کی اجازت کے باوجود لوگوں سے کنارہ کشی اختیار کر رکھی تھی آپ کو لوگ مختلف مجلسوں میں لے جانا چاہتے مگر آپ ان سے عذر کرتے آپ کی یہ بات لوگوں کو گراں گزرتی آپ کی اس عادت کا سبھی کو علم تھا۔ ایک دن آپ کے

پاس چند آدمی آئے اور بولے حضرت! کیا بات ہے؟ آپ خدا سے تو محبت کرتے ہیں، مگر اس کی مخلوق سے دور رہتے ہیں حالانکہ یہ بات ثابت ہے کہ ایک عاشق کو اپنے محبوب کی چیزوں سے بھی محبت ہوتی ہے اس لئے اگر آپ کو خالق سے محبت ہے تو اس کی مخلوق سے بھی پیار ہونا چاہیے۔

آپ نے جواب دیا۔ میں مخلوق سے نفرت تھوڑا کرتا ہوں، مجھے اس کی مخلوق سے پیار ہے لیکن میں خالق کی یاد میں وقت دیتا ہوں، ابھی میں خالق کی محبت کے مزے لے رہا ہوں اور اتنی فرصت کہاں کہ اس کی طرف دیکھوں۔

ایک شخص نے کہا۔ آپ اگر اپنے سے کم عمر لوگوں میں بیٹھیں تو میرے خیال میں کوئی مطمانقہ نہیں کیونکہ کم عمر لوگوں کی باتیں آپ کے معیار سے کم ہوں گی اس لئے آپ انہیں حقیر اور کم تر سمجھ کر ان کا اثر نہیں قبول کریں گے۔

آپ نے جواب دیا۔ یہ بات نہیں ہے بلکہ میں ان کی محبت سے اس لئے گریز کرتا ہوں کہ وہ مجھے کچھ دے نہیں سکیں گے اور جن سے میں کچھ حاصل نہ کر سکوں ان کے پاس اٹھنا بیٹھنا وقت کا زیاں سمجھتا ہوں۔

اس شخص نے کہا۔ چھوٹوں سے اگر کچھ حاصل نہ ہوگا تو کوئی نقصان بھی نہ ہوگا۔

آپ نے جواب دیا۔ نقصان تو ہوگا اور نقصان یہ ہوگا کہ وہ میرا احترام کریں گے اور اس احترام میں وہ مجھے کچھ سکھا نہیں پائیں گے۔

اس شخص نے کہا۔ تب پھر آپ عمر رسیدہ لوگوں کی صحبت اختیار کریں۔

آپ نے جواب دیا وہ مجھے میرے عیوب سے آگاہ نہ کر سکیں گے، اس لئے ان کی صحبت بھی میرے لئے بے کار ہے۔

کسی اور شخص نے کہا لیکن آپ کی باتیں ہیں بڑی عجیب۔ آپ نے اب تک شادی بھی نہیں کی معلوم نہیں کیوں۔

آپ نے جواب دیا۔ میں کیا شادی کروں، میری مالی حالت تو لوگوں کو معلوم ہی ہے اور یہ بات بھی سب پر ظاہر ہے کہ میرا ذریعہ معاش بھی کچھ نہیں پھر میں کسی عورت سے شادی کر کے اپنی ہی جیسی سخت حالت میں کیوں مبتلا کروں اور جس حالت کو میں بخوشی گوارا کئے ہوئے ہوں اسے ایک عام عورت پر کیوں مسلط کر دوں۔

ایک اور شخص نے کہا۔ جناب! آپ جس مشکل زندگی کو اختیار کئے ہوئے ہیں کوئی اور نہیں اختیار کر سکتا۔

آپ نے جواب دیا۔ میری زندگی میرے لئے اور دوسروں کی زندگی ان کے اپنے لئے۔

کسی اور شخص نے کہا کمال تو یہ ہے کہ آپ اپنی داڑھی میں کنگھی بھی نہیں کرتے، ہمیشہ بال الجھے الجھے رہتے ہیں۔

آپ نے جواب دیا۔ بھائی! یہ ہماری باتیں فرصت کی ہیں اور میں یاد الہی سے فرصت ہی نہیں پاتا پھر میں داڑھی میں کنگھی کس طرح اور کب کیا کروں؟

ایک عرصہ بعد آپ کی نظر آسمان کی طرف اٹھ گئی۔ اس وقت آپ اپنی چھت پر کھڑے تھے چودھویں کا چاند مشرق سے ابھر رہا تھا اور اس کی کمزور چاندانی سیاہی میں ڈوبی ہوئی محسوس ہوتی تھی گویا چاندنی تاریکی میں غوطہ لگا کر نمودار ہو رہی تھی۔ آپ اس دلکش منظر میں کھو گئے چاند کے اوپر ہر طرف تاروں کی محفل بھی ہوئی تھی اور وہ اس طرح چشمک زنی کر رہے تھے گویا داؤد طائی رضی اللہ عنہ کی طرف اشارے کر کے کہہ رہے ہوں کہ اس طرف کو تو دیکھو، زہے نصیب جو اس نے ہماری طرف نظریں تو اٹھائی ہمیں دیکھا تو اے داؤد طائی رضی اللہ عنہ! تمہارا بہت بہت شکریہ۔

داؤد طائی رضی اللہ عنہ نے چاند کی طرف دیکھتے ہوئے کہا۔ اے چاند! کیا میں پوچھ سکتا ہوں کہ تو نے یہ نور کہاں سے حاصل کیا ہے؟ کیا تو انسانوں کے لئے یہ پیغام لے کر نہیں آیا

کہ اس خاک کی کو بھی نورانی ذات کا قرب اور اتصال حاصل کر کے نور بن جانا چاہیے۔
 آپ پر جذب و مدہوشی طاری تھی اور آپ اس کیفیت میں اپنی چھت پر ادھر ادھر
 ٹہلنے لگے۔ آپ کی زبان سے بے اختیار یہ کلمات جاری تھے۔ اے آسمان کے دل کش
 ستارو! تم مجھے دیکھ دیکھ کر پلکیں کیوں جھپکار رہے ہوں۔؟ کیا تم مجھ پر ہنس رہے ہو؟ کیا تم میرا
 مذاق اڑا رہے ہو؟ میں تمہیں دیکھ دیکھ کر یہ محسوس کر رہا ہوں کہ میرا وہ خالق جس نے تمہیں
 پیدا کیا ہے تمہیں پلکیں جھپکانے اور سیماب ہفت کی کیفیت عطا کی ہے وہ کتنا عظیم اور اعلیٰ
 ہے۔ اے کاش میں تم میں سے ہوتا کہ خاموش سے وہی کچھ کر رہا ہوتا جس پر میرے رب
 نے مجھے مامور کیا ہوتا لیکن مجھے انسان بنا دیا اور انسان کے پیچھے اتنے بہت سارے آزار لگا
 دیئے گئے ہیں کہ یہ قدم قدم پر ٹھو کریں کھاتا رہتا ہے، اے کاش میں پیدا ہی نہ ہوتا، اے
 کاش اگر میں پیدا ہوا تھا تو مجھے پیدائشی طور پر یہ توفیق ملی ہوتی کہ میں اپنے رب کے سوا کسی
 اور کی طرف آنکھ بھی نہ اٹھاتا۔

آپ پر وارفتگی طاری ہو گئی اور اس وارفتگی میں آپ بے ہوش ہو کر پڑوسی کی چھت پر
 جا گرے، گرنے کے دھماکے سے پڑوسی یہ سمجھا کہ اس کی چھت پر شاید کوئی چور پھاندا ہے۔
 اس نے تلوار نیام سے نکال لی اور آہستہ آہستہ چھت پر چڑھنے لگا آخر وہ چھت پر پہنچ
 گیا اور کسی کو مونہہ کے بل پڑا ہوا دیکھا وہ سمجھا یہ کوئی چور ہے جو اسے دیکھ کر چالاکی سے پڑ
 ارہا ہے وہ داؤد طائی رضی اللہ عنہ کے سر پر جا کھڑا ہوا، کڑک کر بولا اے شریر! اٹھ اور دیکھ کہ موت
 تیرے سر پر کھڑی تیری گردن کا انتظار کر رہی ہے۔

لیکن آپ پر تو بے ہوشی طاری تھی، آپ نے کوئی جواب نہ دیا۔ اس شخص نے آپ کو
 ٹھوکر لگائی اور غصے میں کہا چالاکی سے پڑے رہنے سے تجھے معاف تھوڑی کر دوں گا، اٹھ اور
 بتا کہ تو یہاں کیا لینے آیا تھا اور تو کہاں سے آیا ہے؟

لیکن آپ نے اس کی ٹھوکر کا بھی اثر نہ ہوا آپ اسی طرح پڑے رہے پڑوسی نے

آپ کے سر پر ایک شدید ٹھوک لگائی۔ بولا میں کہتا ہوں اب بننے کی ضرورت نہیں ہے۔ اٹھ اور میری باتوں کا جواب دے۔

لیکن آپ بدستور پڑے رہے۔ پڑوسی نے چاندنی میں آپ کے سر سے خون بہتے دیکھا تو ذرا چونکا، کیونکہ کسی آدمی میں کتنی ہی قوت برداشت کیوں نہ ہو، سر میں اتنی شدید چوٹ کھا کر ف یا سی سوں تو کرتا ہی ہے، مگر یہ کیسا چور ہے کہ سر سے خون بہہ رہا ہے مگر خاموش پڑا ہے۔ اس نے ایک ہاتھ سے آپ کو سیدھا کیا اور صورت دیکھتے ہی آپ کو پہچان لیا، حیرت سے بولا ارے یہ آپ! داؤد یہ آپ ہیں؟ یہ آپ کو کیا ہو گیا؟ خیریت تو ہے؟ میری چھت پر کیسے؟

آپ نے کوئی جواب نہ دیا۔ پڑوسی نیچے گیا پانی لے کر پھر چھت پر پہنچ گیا اور آپ کے منہ پر چھینٹے دیئے کچھ دیر بعد آپ میں حرکت پیدا ہوئی اور آپ نے آنکھیں کھول دیں پڑوسی نے خوش ہو کر پوچھا۔ داؤد طائی رضی اللہ عنہ! یہ آپ میری چھت پر کس طرح آگئے خیریت تو ہے؟۔

آپ نے آہستہ سے جواب دیا۔ میں نہیں جانتا کہ تمہاری چھت پر کس طرح آ گیا۔ لیکن یہ جانتا ہوں کہ میں چاند ستاروں کے نظاروں میں کھویا ہوا تھا اور اس میں کچھ اتنا وارفتہ ہو گیا کہ تمہاری چھت پر بے ہوش ہو کر گر گیا اب تم جو چاہو سزا دے لو، میں تمہارا مجرم یا گناہگار ہوں۔

پڑوسی نے شرمندگی سے کہا حضرت میں تو اس پر شرمندہ ہوں کہ لاعلمی میں میں نے نہ صرف یہ کہ آپ کو برا بھلا کہا بلکہ آپ کے ٹھوکریں بھی لگائیں اور آپ کو لہولہان کر دیا۔ خدا کے لئے آپ مجھے معاف کر دیجئے۔

آپ نے کہا۔ معافی تو مجھے مانگنی چاہیے کیوں کہ میں تیری چھت پر آ گیا ہوں اور تیری اجازت کے بغیر میں اس کو تباہی اور غلطی پر نامد ہوں اور معافی چاہتا ہوں۔

پڑوسی رونے لگا، بولا میں اس وقت تک آپ کو نہیں جانے دوں گا جب تک آپ مجھے معاف نہیں کر دیں گے۔

آپ نے جواب دیا۔ اچھا چلو، ہم دونوں ایک دوسرے کو معاف کر دیں۔
چنانچہ ان دونوں نے ایک دوسرے کو معاف کیا اور پڑوسی نے آپ کو نہایت احترام سے آپ کے گھر تک پہنچایا۔

آپ کے پاس ایک ہی چادر تھی، آپ اس چادر کو اوڑھ کر باجماعت نماز ادا کیا کرتے تھے بغداد کے لوگ آپ کو بعض وجوہ سے ناپسند کرتے تھے۔ انہیں آپ کے توکل اور نامانوس باتوں سے بڑھ الجھن ہوتی تھی، جب آپ نماز پڑھنے جاتے تو لوگ آپ پر ہنستے آپ ان پر کوئی توجہ دیئے بغیر نماز باجماعت ادا کرنے مسجد چلے جاتے اور نماز ادا کر کے فوراً ہی واپس آجاتے ایک دن ظہر کی نماز پڑھ کر آپ واپس آنے ہی والے تھے کہ چند لوگوں نے آپ کو روک لیا، بولے حضرت! آپ سے ہمیں کچھ ضروری باتیں کرنا ہیں براہ کرم ہمیں بات چیت کا موقع دیجئے۔

آپ نے جواب دیا۔ میں تم لوگوں کو بات چیت کا بہت تھوڑا وقت دے سکتا ہوں، بولو، کیا بات کرنا چاہتے ہو؟

ایک نے دریافت کیا۔ آخر آپ کو جلدی کس بات کی ہے کیا آپ کہیں ملازمت کرتے ہیں یا کسی دربار سے وابستہ ہیں، جہاں تاخیر سے پہنچنے پر آپ کو جواب دہ ہونا پڑے گا۔

آپ نے جواب دیا۔ بھائی! میں نے سب سے بڑے دربار کی ملازمت اختیار کر رکھنی ہے اور وہاں مجھے جواب دہ نہیں ہونا پڑے گا مگر پھر بھی میں اس لئے خوف زدہ رہتا ہوں کہ اگر وہ میری کسی بات پر ناراض ہو گیا تو وہاں کسی کی سفارش بھی کام نہ آئے گی۔ اور وہاں میری کوتاہیوں یا خامیوں کی تلافی کا ازالہ بھی ناممکن ہوگا۔

وہ لوگ ہنسنے لگے دوسرے نے کہا۔ حضرت کیا بات ہے جو آپ نے دنیا کو دیکھنا ہی ترک کر دیا اور معلوم نہیں کن خیالوں میں گم رہتے ہیں، کیا آپ تارک دنیا ہو کر یہ سمجھنے لگے ہیں کہ پوری دنیا غلط راہ پر جا رہی ہے اور صرف آپ نے صحیح راہ اختیار کر رکھی ہے؟۔

آپ نے جواب دیا نہیں بھائی میں ایسا بھی نہیں سمجھتا یہاں کون غلط ہے اور کون درست؟ اس کا فیصلہ کرنا ہمارا کام نہیں ہے میں نے جو راستہ اختیار کیا ہے اسے میں اپنے لئے بہتر سمجھتا ہوں، کیونکہ میرے دل میں جیسی خشیت پائی جاتی ہے اگر تم میں سے کسی کے دل میں پیدا ہو جائے تو تمہاری بھوک پیاس اڑ جائے اور تم پر تمہاری نیندیں حرام ہو جائیں۔

کسی نے طنزاً ہنس کر کہا بھائی ہماری بھوک پیاس اور نیند تو آپ کو دیکھ رہی اڑی ہوئی ہے ایک چادر، ٹوٹا پھوٹا مکان سڑا گلا پانی کا گھڑا، گھر میں مستقل قحط سالی، واللہ ہم جب بھی آپ کی بت سوچتے ہیں غمگین ہو جاتے ہیں۔

آپ نے بڑے افسوس سے کہا۔ افسوس کہ تم لوگ جس قسم کی باتیں کر رہے ہو اس میں وقت کی بربادی کے سوا کچھ بھی نہیں کیا تم لوگ مجھے معذور نہیں سمجھو گے؟

لوگوں نے ہنس کر جواب دیا۔ ہم لوگ آپ کا وقت نہیں ضائع کر رہے ہیں بلکہ ان سوال و جواب سے ہم کچھ حاصل کرنے کی کوشش کر رہے ہیں، کیا آپ بخیل بنتے رہیں گے اور ہمیں کچھ بھی نہ دیں گے۔ آپ نے کہا۔ میں جانتا ہوں تم لوگ مجھ سے کچھ بھی نہیں حاصل کر سکو گے بلکہ مجھے ٹھول کی غرض سے روک رکھا ہے۔

ایک نے زوردار قہقہہ لگایا۔ خوب خوب یا تم تو بہت ہوشیار نکلے میں تو تمہیں غبی سمجھ رہا تھا، اچھا بتاؤ تم اور کیا سمجھے؟

دوسرے نے بھی قہقہہ لگایا۔ یارو یہ دنیا کو چھوڑ دینے والے غبی نہیں ہوتے ذرا کم ہمت ضرور ہوتے ہیں اور دنیا کا مقابلہ کرنے کا ان میں حوصلہ نہیں ہوتا۔ انہی میں یہ داؤد

بھی شامل ہیں

داؤد طائی رضی اللہ عنہ نے جواب دیا۔ بھائی اب میں تمہاری باتوں کا کیا جواب دوں
ورنہ تم خود سوچو کہ یہ دنیا، جہاں قدم قدم پر ترغیب و تحریص کے جال بچھے ہوئے ہیں اور اگر
اس سے ایک قدم پیچھے ہٹاؤ تو یہ دس قدم آگے بڑھ کر پکڑ لیتی ہے اس سے پیچھا چھڑانا بڑے
حوصلے کی بات ہے یہ تعجب کی بات ہے کہ تم لوگ ترک دنیا کو کم ہمتی پر محمول کر رہے ہو۔
ایک نے اور زور کا قہقہہ لگایا اور بولا۔ میں تو پہلے ہی داؤد کی عقل کا قائل تھا۔ دیکھو تو کیسی
عقل کی باتیں کر رہا ہے اے کاش یہ شخص ہم میں شامل ہوتا اور ہم اس سے عقل کی باتیں سیکھ
سکتے۔

داؤد طائی رضی اللہ عنہ نے اپنی راہ لی، بولے لوگو! خدا کے لئے مجھے تنگ نہ کرو تم نے مجھے
کس خرافات پر لگا دیا!!

سب نے مل کر قہقہہ لگایا اور سیٹیاں بجائیں، بولے میاں اس صوفی کو یوں ہی زور
روک لیا کرو اور مختلف مسائل پر باتیں کیا کرو، واقعی مزہ آگیا اس سے باتیں کر کے۔ کسی نے
آپ کی چادر پکڑ کر کھینچ لی آپ روہانے ہو گئے تیز تیز قدم اٹھاتے گھر آئے دروازے کو
اندر سے بند کر لیا سجدے میں گر کر گڑگڑانا شروع کیا خدا یا تو مجھے کس بات کی سزا دے رہا
ہے میں تو تیرے لئے زیادہ سے زیادہ وقت وقف کرنا چاہتا ہوں لیکن یہ دنیا والے شیطان کا
کردار ادا کر رہے ہیں، مجھے چھیڑتے ہیں ستاتے ہیں، میری سمجھ میں نہیں آتا کہ میں انہیں کیا
جواب دوں اور انہیں کس طرح منع کروں اب تو ان لوگوں نے میرے خلاف ایسا منصوبہ بنا
لیا ہے کہ مجھے مسجد جاتے ہوئے ڈر لگنے لگا ہے، میں مسجد میں باجماعت نماز کے لئے جاتا
ہوں لیکن چند لوگوں نے یہ طے کر لیا ہے کہ وہ مجھے ستائیں اگر ان حالات میں، میں مسجد
میں جانا بند کر دوں تو اسے گناہ میں تو نہیں شمار کیا جائے گا؟

میں نہیں جانتا کہ اس معاملے میں، میں تیری منشا کس طرح معلوم کروں اگر تجھے اس

میں کوئی اعتراض نہ ہو کہ میں مسجد نہ جاؤں تو تو میری چادر چوری کر ادے کیونکہ نہ یہ چادر ہو گی اور نہ میں عریاں مسجد جانے کی ہمت کروں گا اور اس طرح میں تیری مشیت سے بھی آگاہ ہو سکوں گا۔

آپ عشاء کی نماز پڑھ کر واپس آئے اور بیت الخلاء چلے گئے پیٹ میں قراقرہ ہو رہی تھی جب وہاں سے فارغ ہو کر باہر نکلے تو سردی سی محسوس ہونے لگی چادر اتار کر بستر پر ڈال گئے تھے لیکن واپس آ کر چادر اوڑھنے کے لئے جو تلاش کی تو وہ غائب تھی، اسے کوئی چرا لے گیا تھا، سردی میں چادر کا گم ہو جانا آپ کے لئے بڑا تکلیف دہ ثابت ہوا لیکن پھر فوراً ہی یہ خیال آیا کہ اس طرح انہیں حیرت انگیز طور پر خدا کی مشیت معلوم ہو چکی ہے، آپ نے دوسرے ہی دن سے مسجد جانا بند کر دیا اور اپنے گوشے ہی میں نماز پڑھنا شروع کر دی، اب وہ زیادہ خشوع خضوع سے عبادت کرنے لگے تھے۔

باہر بڑی سخت دھوپ پڑ رہی تھی، آچھ دھوپ میں بیٹھے عبادت کر رہے تھے، آپ کے ارادت مندوں نے آپ کو اس حال میں دیکھا تو بڑا قلق ہوا، وہ آپ کو ٹوکنا چاہتے تھے لیکن ٹوکنے کی ہمت نہیں پڑ رہی تھی، کیونکہ اس طرح اندیشہ تھا کہ آپ کی عبادت میں خلل پڑے گا، پسینے نے آپ کو شرابور کر دیا تھا۔ کپڑا بھیک کر چپک رہا تھا اور پیشانی سے بہے ہوئے پسینے کے قطرے گالوں تک آچکے تھے، آپ کے انتہائی محبت کرنے والے مرید نے بلند آواز میں کہا حضرت سائے میں آجائیے۔ کیا گرمی آپ کو پریشان نہیں کر رہی؟۔

آپ نے کوئی جواب نہیں دیا۔

اس نے پھر کہا۔ جناب! کیا میری آواز آپ نے نہیں سنی؟۔ میں آپ سے درخواست کر رہا ہوں کہ خود پر رحم کیجئے کہیں آپ کو کچھ ہونہ جائے، سائے میں آجائیے۔ آپ نے جواب دیا۔ ”اے شخص! مجھے پریشان نہ کر، میری مشغولیت میں مغل نہ ہو“۔ مرید نے عرض کیا ”میں آپ کی مشغولیت میں مغل ہونے کی جرات نہ کرتا لیکن میں آپ

کو گرمی کی مصیبت میں مبتلا دیکھ رہا ہوں اس لئے آپ کو اس اذیت میں دیکھ کر اپنے دل میں تکلیف محسوس کر رہا ہوں، اگر آپ وہاں سے نہیں ہٹیں گے تو ہم سب بھی بے چین رہیں گے اور یہ بھی ممکن ہے کہ ہم سب بھی دھوپ ہی میں آجائیں اور آپ جیسی اذیتوں میں خود کو بھی مبتلا کر لیں۔“

آپ نے جواب دیا ”نہیں اس کی کوئی ضرورت نہیں، بلکہ بات صرف اتنی سی ہے کہ میں اپنے نفس کو خوش کرنے کے لئے سائے میں آنے سے گریز کر رہا ہوں تم لوگ یہاں دھوپ میں ہرگز نہ آنا کیونکہ میں جو کچھ کر رہا ہوں اس میں نفس کشی سے زیادہ رضائے الہی کو دخل ہے شاید میرا خدا اسی طرح میری عبادت کو شرف قبولیت عطا فرماوے۔“

لوگ خوشامدیں کرتے ہی رہ گئے مگر آپ نے ان کی ایک نہ سنی آخر وہ اپنا سامنہ لے کر وہاں سے چلے گئے۔

آپ ہر وقت اداس اور غمگین رہا کرتے تھے دیکھنے والے یہ محسوس کرتے گویا داؤد طائی رضی اللہ عنہ کسی بہت بڑے سانحے سے گزر چکے ہیں۔

ایک دن آپ کے مریدوں نے سوچا کہ ان سے بحث و مباحثہ کر کے کوشش کریں گے کہ وہ خوش رہنے لگیں، آخر اس اداسی میں رکھا ہی کیا ہے چنانچہ انہوں نے ایک دن صبح ہی صبح آپ سے اس مسئلے پر بات چیت شروع کر دی پوچھا۔ ”حضرت! آج ہم آپ سے چند ضروری باتیں کرنا چاہتے ہیں امید ہے کہ آپ ان کے صحیح صحیح جواب مرحمت فرمائیں گے۔“

آپ نے جواب دیا۔ ”پوچھو، بہر حال تم یقین کرو کہ میں جھوٹ نہیں بولوں گا۔“

ایک مرید نے پوچھا ”شاید آپ کے ایک بہت ہی قریبی عزیز کا انتقال ہو چکا ہے“

حضرت داؤد طائی رضی اللہ عنہ نے کہا تم نے میرے حالات سے صحیح اندازہ لگایا۔“

مرید نے پوچھا ”کس عزیز کا۔“؟

آپ نے جواب دیا۔ میرے نفس کا، جسے میں نے خود ہی ہلاک کر دیا ہے۔
 مرید نے عرض کیا جب آپ نے اپنے نفس کو خود ہی ہلاک کر دیا ہے تو اس کا میا بی
 سے آپ کو بہت خوش ہونا چاہیے، لیکن ہم لوگ یہ محسوس کر رہے ہیں کہ آپ اپنے نفس کی
 ہلاکت سے خود نہیں ہیں۔

آپ نے جواب دیا۔ نہیں یہ بات نہیں ہے، میں اپنے نفس کو ہلاک کر کے بہت
 خوش ہوا تھا مگر کچھ عرصے بعد مجھ پر یہ منکشف ہوا کہ نفس انسانی بہت ہی سخت جان ہوتا ہے
 اور اس کا ہمیشہ امکان باقی رہتا ہے کہ یہ دوبارہ پیدا ہو جائے اور اس کی دوبارہ پیدائش کا دھڑ
 کے نے مجھے ہمیشہ کے لئے ملول کر دیا ہے۔

دوسرے مرید نے پوچھا۔ میرا خیال یہ ہے کہ آپ پر کوئی بڑی مصیبت پڑی ہے جس
 نے آپ سے آپ کی خوشیاں چھین لی ہیں۔

آپ نے جواب دیا تیرا اندازہ بھی درست ہے اس سے بڑی مصیبت اور کیا ہوگی
 کہ مجھے جس نے پیدا کیا ہے میں اس کا پوری طرح شکر نہیں ادا کر پار رہا ہوں، دوسری بات
 یہ کہ میں جو کچھ کر رہا ہوں اس سے ایک زمانہ ناراض ہے، میں یہ سوچ سوچ کر کڑھتا رہتا
 ہوں کہ جب میں ایک زمانے کو خوش نہیں رکھ سکا تو وہ ذات، جس کی وجہ سے میں نے ایک
 زمانے کو ناراض کیا ہے، اگر مجھ سے ناراض رہی اور میں اسے خوش نہ کر سکا تو میرا کیا حشر ہو
 گا، اب تم لوگ خود ہی سوچو کہ جس پر اتنی بڑی مصیبت آ پڑی ہو وہ کس طرح خوش رہ سکتا
 ہے۔

تیسرے مرید نے پوچھا۔ مجھے تو آپ بیمار سے لگتے ہیں۔

آپ نے جواب دیا۔ ہاں میں بیمار بھی ہوں اور یہ بیماری عصیاں کی ہے، تائب
 ہونے سے پہلے میں نے نہ معلوم کیسے کیسے گناہ کئے ہیں، معلوم نہیں خدا انہیں معاف بھی
 کرے گا یا نہیں اور اس دسو سے نے مجھے بیمار بنا رکھا ہے۔

مرید نے مزید کہا اور حضرت! صاف بات تو یہ ہے کہ آپ رجائی نہیں ہیں، قنوطی ہیں آپ ہر چیز سے مایوس ہی نظر آتے ہیں اگر آپ رجائی انداز فکر اختیار کریں تو کوئی وجہ نہیں کہ آپ کے چہرے پر مستقلاً بشارت نظر آنے لگے۔

آپ نے جواب دیا۔ تجھے جو بات کہنی تھی، کہہ چکا، اب اپنی زبان بند کر لے کیونکہ یہ تو نہیں بول رہا ہے، بلکہ یہاں مجھ سے وہ شخص ہم کلام ہے جس کے قبضہ و اختیار میں بہت کچھ ہے اور خدا نے اسے ڈھیل دے رکھی ہے، کیا تجھ میں شیطان نے حلول نہیں کیا ہے اور تیرے سوال اس کے مرتب کئے ہوئے ہیں۔

آپ کے سارے مرید شرمندہ ہو کر چلے گئے۔

لیکن ایک دن آپ کو لوگوں نے اس حال میں دیکھا کہ آپ مسکرارہے ہیں، یہ مسکراہٹ ایسی تھی جیسے گرہن کی مصیبت میں مبتلا چاند اپنی پوری آب و تاب سے دنیا کو روشن کرنے کی ناکام کوشش کرے آپ کے چہرے پر مسکراہٹ دیکھ کر ایک درویش نے کہا۔ جناب! آج کیا بات ہے کہ میں آپ کے چہرے پر مسکراہٹ دیکھ رہا ہوں۔

آپ نے کیف و سرمستی میں جواب دیا۔ ہاں، مجھے خدا نے شراب محبت پلا دی ہے آج میں اس کا غیر معمولی سرور محسوس کر رہا ہوں اور اسی خمار نے مجھے مسرور کر رکھا ہے۔

ایک دن آپ اپنے حجرے سے نکلے اور بازار کا رخ کیا، لیکن ابھی وہ بازار میں چند لمحے ہی رکے ہوں گے کہ وحشت زدہ ہو کر ایک طرف بھاگ کھڑے ہوئے وہ اپنے حجرے کی جانب بھاگ رہے تھے کسی نے آپ کو روکنے کی کوشش کی، پوچھا۔ یہ آپ کو ہو کیا گیا ہے، آپ بھاگ کیوں رہے ہیں؟“

آپ نے جواب دیا۔ ارے کیا تیری بینائی تجھ سے چھین لی گئی۔؟

وہ سامنے دیکھ وہ کون آرہا ہے۔؟

اس شخص نے سامنے دیکھا لیکن اسے کچھ بھی نظر نہ آیا بولا جناب وہاں تو کچھ بھی نہیں

یہ آپ کیا فرما رہے ہیں۔؟“

آپ نے جواب دیا۔ بس جناب! چل گیا پتہ، نہ تو تو کچھ دیکھ سکتا ہے اور نہ ہی کچھ سن سکتا ہے۔ دیکھ میری انگلی کی سیدھ میں دیکھ، وہ سامنے دیکھ، مزدوں کا لشکر ہماری طرف بڑھا چلا آ رہا ہے۔

یہ کہتے ہوئے آپ اپنے حجرے میں گھس گئے اور دروازہ اندر سے بند کر لیا۔

جب یہ بات جنید بغدادی رضی اللہ عنہ کے رو برو ہرائی گئی تو انہوں نے کہا۔ داؤد جھوت نہیں بول سکتا ہے اس کی تائید کرتا ہوں کہ اس نے مزدوں کا لشکر ضرور دیکھا ہوگا۔

اس کے کچھ عرصہ بعد شہر میں دبا چلی اور اس میں آبادی کا بڑا حصہ ہلاک ہو گیا۔

ایک دن اس عہد کے مشہور بزرگ ابو ربیع رضی اللہ عنہ آپ کے پاس ملنے آئے اور بڑی دیر تک ادھر ادھر کی باتیں کرتے رہے۔ آخر میں انہوں نے کہا حضرت! میں آپ کے پاس سے خالی ہاتھ ہرگز نہ جاؤں گا۔

آپ نے جواب دیا۔ ابو ربیع رضی اللہ عنہ! میرے پاس رکھا ہی کیا ہے۔؟ ایک چادر تھی وہ بھی کوئی چرا لے گیا۔“

ابو ربیع رضی اللہ عنہ نے کہا۔ میں کچھ نہیں جانتا میں تو آپ سے کچھ نہ کچھ لے کر ہی ہوں گا۔

آپ نے کہا۔ کچھ مانگ کر تو بھی شرمندہ ہو گا اور نہ دے کر میں بھی مذامت محسوس کروں گا اس لئے بہتر یہی ہے کہ تو خاموش رہے اور ملاقات کا وقت پورا کر کے اپنی راہ لے۔

ابو ربیع رضی اللہ عنہ بھی بڑی ضدی تھے، بولے، آپ کچھ بھی کہیں لیکن میں نے جو بات کہہ دی ہے اس پر عمل کروں گا اور آپ کے پاس سے خالی ہاتھ ہرگز نہ جاؤں گا۔
آپ نے عاجز آ کر کہا۔ بھائی ابو ربیع! تم معلوم نہیں ایسی باتیں کیوں کر رہے ہو،

خدا کے لئے مجھے تنگ نہ کرو۔

ابو ربیع رضی اللہ عنہ نے عرض کیا۔ حضرت! میں نے آپ سے جو بات کہی ہے آپ کو اس کا اہل سمجھ کر کہی ہے آپ کے پاس جو کچھ ہے میں اس میں اپنے مطلب کی چیز مانگ لوں گا۔

آپ نے عاجز آ کر کہا اچھا بھائی! اگر یہ بات ہے اور وہ چیز میرے پاس موجود ہے جو تم مانگنا چاہتے ہو تو ضرور مانگو موجود ہوگی تو میں انکار بھی نہیں کروں گا۔

ابو ربیع رضی اللہ عنہ نے عرض کیا حضرت میں آپ کے پاس سے ایک آدھ نصیحت لے کر جاؤں گا اور وہ نصیحت بھی ایسی ویسی نہیں ہونی چاہیے۔

آپ نے مسکرا کر پوچھا۔ ابو ربیع رضی اللہ عنہ! تم روزہ رکھتے ہو یا نہیں؟ ابو ربیع رضی اللہ عنہ نے جواب دیا۔ ہاں میں روزے رکھتا ہوں۔

آپ نے نصیحت کی۔ ابو ربیع رضی اللہ عنہ! اب تم روزہ دنیا سے رکھو اور اس کی افطار آخرت سے کرنا۔

ابو ربیع رضی اللہ عنہ جھوم گئے، بولے حضرت! ایک نصیحت اور؟ آپ نے جواب دیا ابو ربیع رضی اللہ عنہ میری دوسری نصیحت یہ ہے کہ تم بدگوئی سے پرہیز کرو، مخلوق سے کنارہ کشی اختیار کرو دین کو دنیا پر ترجیح دو اور ہمیشہ یہ کوشش کرو کہ مخلوق کا خیال تک دل سے محو ہو جائے۔

ابو ربیع رضی اللہ عنہ نے عرض کیا۔ کوئی اور نصیحت؟

آپ نے بڑے جوش میں کہا۔ ابو ربیع! کیا تمہیں معلوم ہے کہ مردے تمہارا انتظار کر رہے ہیں یعنی تمہیں بھی مرنا ہے اس لئے آخرت کا سامان کرو۔

ابو ربیع رضی اللہ عنہ مارے خوشی کے رونے لگے، بولے حضرت اور کچھ؟ آپ نے جواب

دیا۔ ابو ربیع رضی اللہ عنہ! ترک دنیا سے بندہ خدا تک رسائی حاصل کر لیتا ہے۔

ابو ربیع رضی اللہ عنہ نے عرض کیا۔ حضرت آپ نے یہ فرمایا تھا کہ آپ تہی دست ہیں اور

یہ کہ آپ کے پاس کچھ بھی نہیں لیکن میں جانتا تھا کہ آپ دولت مند ہیں اور آپ کے پاس گراں مایہ خزانہ موجود ہے میں اس میں سے کچھ نہ کچھ ضرور حاصل کر لوں گا چنانچہ میں نے اس میں سے اپنا حصہ حاصل کر لیا ہے اور اب خوشی خوشی آپ کے سے رخصت ہو رہا ہوں۔

ابوربیع رضی اللہ عنہ چلے گئے، آپ نے بڑے دکھ سے خود کو مخاطب کیا۔ داؤد! تو دنیا کو تو نصیحتوں کے خزانے دے رہا ہے لیکن ذرا یہ تو بتاؤ کہ خود اس پر کس حد تک عمل پیرا ہے؟ شاید کچھ بھی نہیں، خدا تجھ پر رحم کرے۔

حضرت ابرہیم بن ادہم رضی اللہ عنہ کے مرشد فضیل بن عیاض رضی اللہ عنہ آپ سے ملنے گئے آپ ان سے مل کر بہت خوش ہوئے دونوں دین کی باتیں کرتے رہے دوران گفتگو فضیل بن عیاض رضی اللہ عنہ نے کہا۔ داؤد! میں محسوس کر رہا ہوں کہ اگر آپ اس چھت کے نیچے عبادت کرتے رہے تو یہ کمزور چھت کسی بھی دن آپ کے اوپر چڑھ جائے گی۔

آپ نے جواب دیا ابن عیاض! تم پر رحمت ہو کہ تم نے پہلی ملاقات ہی میں میری چھت کی بوسیدگی کا اندازہ لگا لیا حالانکہ میں اس چھت کے نیچے برس برس سے بیٹھا ذکر و فکر میں لگا ہوا ہوں اور میں نے ایک بار بھی گردن اٹھا کر اس چھت کی طرف نہیں دیکھا۔

فضیل بن عیاض نے عرض کیا۔ حضرت میں یہ کب کہتا ہوں کہ آپ چھت کی طرف نہ دیکھئے، آپ ہر اس طرف ضرور دیکھئے جدھر آپ کی نظر جاسکتی ہے۔

آپ نے جواب دیا واہ ابن عیاض یہ مجھے کیا مشورہ دے رہے ہو تم؟

فضیل بن عیاض رضی اللہ عنہ نے کہا جناب والا! آپ کو مسلسل غلط فہمی ہوئی ہے اب میں

آپ سے کیا بات کروں؟ کچھ سمجھ میں ہی نہیں آتا، خدا نے آپ کو وہ مرتبہ عطا کیا ہے کہ ہم لوگ آپ پر رشک ہی کرتے رہیں گے میرے لئے کوئی نصیحت؟“

آپ نے جواب دیا۔ فضیل! دنیا سے کنار کشی، دنیا سے حذر، دنیا سے پرہیز، دنیا

سے گریز۔“

فضیل رونے لگے بولے۔ ”داؤد! آپ کی باتوں میں کتنا سوز ہے، بخدا آپ نے میرے سینے کی آگ اور تیز کر دی ہے، خدا آپ کو جزائے خیر دے۔“

داؤد نے کہا۔ فضیل! تم مستجاب الدعوات ہو خدا سے دعا کرو وہ میرا انجام بخیر کرے۔“

فضیل نے جواب دیا۔ ”آپ میرے لئے دعا کیجئے میں آپ کے لئے کروں گا۔“

داؤد اس پر راضی ہو گئے اور ان دونوں نے ایک دوسرے کے لئے دعائے آخرت بخیر کی۔ اس عہد کے ہی دوسرے بزرگ معروف کرنی رضی اللہ عنہ نے آپ کی بابت یہ خیال ظاہر کیا کہ میں نے داؤد طائی رضی اللہ عنہ سے زیادہ دنیا سے نفرت کرنے والا کوئی اور انسان نہیں دیکھا۔

آپ کے بال بہت بڑھ گئے تھے، آپ حجام کے پاس چلے گئے اور اس سے کہا ”میری حجامت بنا دے۔“

اس نے دوسروں کی حجامت روک کر آپ کی حجامت بنانا شروع کر دی اور باتیں بھی کرنا شروع کر دیں وہ بولتا رہا آپ خاموش رہے آخر اس کی بک بک سے تنگ آ کر آپ نے کہا اے شخص! تو اپنا کام کر، زبان کو ذرا آرام کرنے دے۔

حجام شرمندہ ہو کر چپ ہو رہا۔ آخر میں آپ نے اسے ایک دینار دے دیا حجام کو اس اجرت پر حیرت ہوئی، وہاں کچھ اور لوگ بھی موجود تھے، انہوں نے آپ کو روک لیا بولے۔

”جناب! آپ سچ بتائیے، آپ اپنے ہوش میں تو ہیں؟“

آپ نے جواب دیا ”آپ نے ایک حجام کو ایک دینار دے کر بہت زیادہ اجرت دے دی ہے۔“

ایک شخص نے کہا۔ ”اگر میں نے ایک دینار دیا ہے تو اس پر تو کیوں اعتراض کر رہا ہے؟“

اس شخص نے کہا۔ ”میرے خیال میں یہ اسراف بے جا ہے“
 آپ نے جواب دیا۔ ”میں اسے اسراف میں شمار نہیں کرتا کیونکہ دین میں مروت
 ضروری ہے اور اسے میں نے مروت سمجھ کر دیا ہے بے جا اسراف سمجھ کر نہیں دیا۔“
 وہ شخص خاموش ہو رہا۔

امام ابو حنیفہ رضی اللہ عنہ کے دو شاگرد امام ابو یوسف رضی اللہ عنہ اور امام ابو محمد رضی اللہ عنہ کا ایک
 زمانہ احترام کرتا تھا، خلیفہ ہارون رشید نے ان دونوں کو قاضی القضاة کا منصب پیش کیا، امام
 ابو محمد رضی اللہ عنہ نے اپنے استاد امام ابو حنیفہ کی پیروی میں یہ منصب قبول نہیں کیا لیکن ابو
 یوسف رضی اللہ عنہ نے قبول کر لیا۔ آپ کو ابو محمد سے عقیدت ہو گئی لیکن امام ابو یوسف رضی اللہ عنہ کی
 قدر و منزلت دل سے نکل گئی۔

امام ابو یوسف رضی اللہ عنہ نے آپ سے پوچھا حضرت! میں نے سنا ہے کہ آپ ابو
 محمد رضی اللہ عنہ کو مجھ پر ترجیح دیتے ہیں، کیا یہ درست ہے؟“
 آپ نے جواب دیا۔ ”ہاں یہ درست ہے۔“

امام ابو یوسف رضی اللہ عنہ نے کہا۔ ”آپ مجھے کیوں ناپسند فرماتے ہیں؟“
 آپ نے دو ٹوک جواب دیا ”صرف اس لئے جب آپ کے استاد امام ابو حنیفہ کو
 خلافت کی طرف سے یہ منصب پیش کیا گیا تھا تو انہوں نے اسے ٹھکرا دیا تھا اور اس انکار کی
 انہیں سزا بھی دی گئی تھی اور تم نے اسی منصب کو قبول کر لیا ہے پھر میں تم کو کس طرح پسند
 کروں، مجھے امام ابو محمد رضی اللہ عنہ زیادہ پسند ہیں، کیونکہ انہوں نے اپنے استاد کی پیروی میں یہ
 منصب نہیں قبول کیا۔“

امام ابو یوسف نے جواب دیا۔ لیکن میں اس منصب کے ذریعے لوگوں کی خدمت کر
 رہا ہوں۔“

آپ نے طنز یہ کہا ”ہاں ایک طرف خلیفہ لوگوں کی خدمت کر رہا ہے دوسری طرف تم

کر رہے ہو اور تم دونوں لوگوں کی کون سی خدمت انجام دے رہے ہو میں آج یہ سمجھنے سے قاصر ہوں۔“

امام ابو یوسف رضی اللہ عنہ خاموش ہو گئے۔

ایک دن امام ابو یوسف رضی اللہ عنہ آپ کی خدمت میں حاضر ہوئے اور عرض کیا۔
حضرت! امیر المومنین ہارون رشید آپ سے ملاقات کرنا چاہتے ہیں جب فرمائیں لے کر حاضر ہو جاؤں۔“

آپ نے صاف انکار کر دیا بولے۔ ”نہ نہ اسے میرے پاس ہرگز نہ لانا وہ میرے پاس کیوں آنا چاہتا ہے؟ میں اس سے نہیں ملوں گا ہرگز نہیں ملوں گا۔“
امام ابو یوسف رضی اللہ عنہ نے التجا کی ”حضرت! میں نے امیر المومنین سے وعدہ کر لیا ہے کہ میں آپ سے ان کی ملاقات ضرور کرادوں گا۔“

آپ نے جواب دیا۔ مجھ سے ملے بغیر تو نے ہارون سے وعدہ کیوں کر لیا۔؟“
امام ابو یوسف رضی اللہ عنہ نے کہا اس لئے کہ میں جانتا ہوں آپ ایک خوش اخلاق انسان ہیں میری بات ضرور مان لیں گے۔

آپ نے جواب دیا تو نے سخت غلطی کی، میں دنیا دار ظالموں سے سخت نفرت کرتا ہوں اور ہارون رشید بھی ظالموں میں سے ایک ہے اسی لئے میں اس سے نہیں ملنا چاہتا۔“
امام ابو یوسف رضی اللہ عنہ مایوس ہو کر چلے گئے، جب ہارون رشید کو اس بات کا علم ہوا کہ داؤد نے اس سے ملنے سے انکار کر دیا ہے تو وہ بہت سٹ پٹایا، بولا۔ اب کیا ہوگا؟ اور میں ان سے ہر قیمت پر ملوں گا۔

آخر بڑی گفتگو کے بعد یہ طے پایا کہ ہارون رشید اپنی ماں خیرزاں کو آپ کے پاس بھیجے گا اور وہ خوشامد درآمد سے آپ کو ہارون کی ملاقات پر آمادہ کر لیں گی خیرزاں کوئی معمولی عورت نہیں تھی چنانچہ اس نے آپ کو ملاقات پر آمادہ کر لیا آپ نے شکایتا کہا۔ خیرزاں

ہارون تیرا بیٹا ہے کیوں تو اپنی آخرت کی طرف سے فکر مند نہیں ہے؟
اس نے جواب دیا۔ میں تو سوچ سوچ کر قدم اٹھاتی ہوں اسی لئے میں شرمندگی
سے محفوظ رہتی ہوں۔

آپ نے فرمایا۔ اچھا اپنے بیٹے کے پاس جا اور اسے اس شرط پر میرے پاس بھیج
دے کہ وہ مجھے کچھ دینے کی کوشش ہرگز نہ کرے، کیونکہ میں بادشاہوں کو ظالم اور جابر سمجھتا
ہوں اور اسی لئے میں بادشاہ سے کچھ لینا بالکل پسند نہیں کرتا۔

خیرزاں! اپنے بیٹے ہارون رشید کو لے کر آپ کی خدمت میں حاضر ہوئی، ان دونوں
کے ساتھ امام ابو یوسف رضی اللہ عنہ بھی تھے۔ ہارون رشید بڑے احترام سے پیش آیا۔ آپ نے
کہا۔ ہارون! تیرے پاس کس چیز کی کمی ہے پھر وہ کیا چیز تھی جو تجھے میرے پاس لائی۔

ہارون نے جواب دیا۔ آپ کی بے نیازی، آپ کو استغنا۔ واللہ میں جو چاہوں،
خرید لوں، جسے چاہوں ملازم رکھ لوں لیکن آپ کے سامنے میری کوئی حیثیت ہی نہیں اور اس
وقت تو مجھے اپنی اس کمزوری اور بے بضاعتی کا بہت زیادہ احساس ہوا جب میں نے آپ کی
خدمت میں امام ابو یوسف رضی اللہ عنہ کو بھیجا اور آپ نے انہیں یہ کہہ کر واپس کر دیا کہ آپ مجھ
سے نہیں مل سکتے۔

آپ نے جواب دیا۔ ہاں ہارون! میں بادشاہوں اور حکمرانوں کو جابر اور ظالم سمجھتا
ہوں تم لوگ عوام کی امانت کو اپنے آپ پر خرچ کرتے ہو، اپنی خواہشات میں عدل و انصاف
سے کام نہیں لیتے۔ چنانچہ روز قیامت جتنا بڑا محاسبہ تم لوگوں کا ہو گا کسی اور کا اس کا عشر عشر
بھی نہیں ہوگا۔

ہارون کچھ دیر آپ کی خدمت میں رکا رہا اس کے بعد کہا۔ حضرت مجھے کوئی نصیحت

کیجئے۔

آپ نے جواب دیا۔ میں تجھے نصیحت نہیں، تجھ سے خواہش کروں گا۔

ہارون نے پوچھا۔ وہ کیا؟“

آپ نے جواب دیا۔ اب آئندہ تو مجھے یا میرے جیسے کسی اور کو ملاقات کی زحمت سے محفوظ رکھے گا۔

ہارون نے کہا۔ میرے دل میں یہ خواہش تھی کہ میں آپ کو کچھ پیش کروں۔
آپ نے جواب دیا۔ خواہش کو مار، نس کشی کر، کیونکہ یہ وہ موذی ہیں جو انسان کو زندگی بھر سانپ کی طرف ڈتے رہتے ہیں۔

ہارون کے ہاتھ میں ایک دنیا تھا اسے آپ کی طرف بڑھاتا ہوا بولا۔ آپ زیادہ نہیں تو ایک دینا تو قبول ہی فرمائیں۔

آپ نے ہارون کی ماں خیرزان کی طرف دیکھا اور کہا۔ کیا میں نے ملاقات سے پہلے ہی یہ شرط نہیں رکھ دی تھی کہ میں ملاقات اس شرط پر کروں گا کہ بادشاہ سے کچھ قبول نہ کروں گا۔؟“

خیرزان نے جواب دیا۔ ہاں یہ شرط آپ نے رکھی ضرور تھی لیکن میرے بیٹے کی یہ معمولی خواہش اگر آپ پوری کر دیں گے تو آپ کی بڑی مہربانی ہوگی۔
آپ نے کہا۔ میرے پاس اپنے خرچ کے لئے جائز رقم موجود ہے اس لئے بادشاہ سے کچھ لینے کا سوال ہی نہیں پیدا ہوتا۔

ہارون نے کہا۔ آپ یہ دنیا رکھ لیجئے کیونکہ زندگی کا کوئی بھروسا نہیں، جب آپ کے پاس اپنی رقم خرچ ہو جائے گی اس وقت یہ میرا دینا آپ کے کام آجائے گا۔
آپ نے جواب دیا۔ اول تو یہ کہ میرے پاس جتنی رقم موجود ہے وہ زندگی بھر کے لئے کافی ہے لیکن اگر یہ رقم ناکافی بھی ہوگی تو میں خدا سے دعا کروں گا کہ میری اسی دن موت واقع ہو جائے، جب یہ میری رقم میرے پاس ختم ہو جائے۔

امام ابو یوسف رضی اللہ عنہ نے ہارون رشید کو منع کیا۔ امیر المؤمنین! آپ داؤد کو مجبور نہ

کیجئے، انہوں نے اگر ایک بار کچھ لینے سے منع کر دیا ہے تو یہ ہمارے لاکھ اصرار اور خوشامد کے باوجود کچھ بھی نہ لیں گے۔

آپ جس مکان میں رہتے تھے وہ آپ کا آبائی تھا اور خاصا بڑھ مکان تھا۔ ایک مدت سے دیکھ بھال نہ ہونے کی وجہ سے یہ مکان جگہ جگہ سے ٹوٹ پھوٹ رہا تھا، آپ کے مریدوں نے آپ کو منع کیا کہ وہاں سے ہٹ جائیے ورنہ یہ کسی دن سر پر آرہے گا، لیکن آپ نے اس کی کوئی پروا نہ کی اور بدستور عبادت و ریاضت میں مشغول رہے۔ آپ کے ایک مرید نے کہا۔ حضرت آپ توجہ نہیں دے رہے، میں اور مجھے بڑا خوف محسوس ہو رہا ہے کہ کہیں مکان کا یہ حصہ آپ پر نہ گر جائے۔

آپ نے جواب دیا۔ لیکن میں خوف نہیں محسوس کر رہا ہوں اور میں جانتا ہوں کہ اگر یہ گرا بھی تو مجھ پر ہرگز نہ گرے گا۔

مرید نے کہا یہ آپ کس طرح کہہ سکتے ہیں یہ بوسیدہ عمارت ہر اس شخص پر گر سکتی ہے جو اس کے نیچے موجود ہوگا۔

آپ نے کہا اگر میرا رب یہی چاہتا ہے کہ میں اس کا ذکر کرتے کرتے دیوار تلے دب کر اس کے پاس پہنچ جاؤں تو مجھے کیا انکار ہو سکتا ہے مرضی مولیٰ ازہمہ اولیٰ۔
جب مریدوں نے یہ دیکھا کہ آپ پر نصیحتیں کارگر نہیں ہو رہی ہیں تو خاموشی اختیار کر لی، مگر خود احتیاط کرنے لگے وہ آپ کے پاس جاتے، لیکن آپ سے باتیں کرتے وقت بوسیدہ دیوار سے دور رہتے کیونکہ وہ اس یقین کی دولت سے محروم تھے، جو داؤد طائی کو حاصل تھی۔

ایک دن فجر کی نماز سے فارغ ہو کر آپ جیسے ہی دیوار سے ٹیک لگا کر بیٹھے دیوار ہلنے لگی اور اس سے گرد و غبار جھڑنے لگا مریدوں نے شور کیا حضرت! بچئے، دیوار لرز رہی ہے۔

آپ نے دیوار کی طرف دیکھا اور فرمایا اے دیوار! میں نے تجھ سے اپنی پشت ہی تو نکائی تھی، تجھ پر اپنا پورا بوجھ تو نہیں ڈالا تھا۔ پھر تو کیوں کانپ رہی ہے!“؟

لوگوں نے دیکھا دیوار نے ہلنا بند کر دیا تھا، آپ اس سے پشت ٹکا کر دوبارہ بیٹھ گئے۔

آپ نے اپنے مریدوں کو مخاطب کرتے ہوئے فرمایا۔ اگر انسان خود کو اللہ کے حوالے کر دے تو اللہ کی مخلوق اسے گزند نہیں پہنچا سکتی۔ ہاں اگر اللہ ہی نہ چاہے تو دوسری بات!“

ایک مرید نے کہا۔ حضرت! آپ کی بات میری سمجھ میں اس لئے نہیں آتی کہ چیزیں کسی کے لئے اپنا خواص کس طرح بدل سکتی ہیں؟ آگ کی گرمی برف کی ٹھنڈک یہ تو قائم ہی رہیں گی۔“

ہاں، بے شک ان کے خواص میں کوئی تبدیلی نہیں واقع ہوگی۔“

مرید نے عرض کیا۔ پھر جب یہ طے ہو گیا کہ چیزیں اپنے خواص نہیں بدلتیں تب پھر یہ شکستہ دیوار اپنی عمر پوری کر کے کس طرح کھڑی رہ سکتی ہے۔“

آپ نے جواب دیا۔“

”چیزوں کے خواص اللہ کے حکم سے ہی تو قائم ہیں ان خواص میں اللہ کے حکم ہی سے رد و بدل بھی ہو سکتا ہے بالکل اسی طرح جس طرح خدا کے حکم سے حضرت خلیل اللہ کے لئے آگ گل زار بن گئی تھی۔“

آپ باتوں میں مشغول ہی تھے کہ دیوار لرزی اور لرز کر دوسری طرف گر گئی آپ بالکل محفوظ رہے، آپ نے گرمی ہوئی دیوار کی طرف اشارہ کرتے ہوئے کہا دیکھ خدا نے شکستگی میں کوئی تبدیلی نہیں فرمائی، بس اس کے گرنے کا رخ بدل دیا اور اس طرح اس نے اپنے بندے کو بچا لیا۔

مریدوں کو اس پر بڑی حیرت ہوئی، بولے بے شک خدا چاہے تو آگ گل زار بن سکتی ہے۔

آپ نے اپنا مختصر سامان سمیٹا اور دوسری دیوار کے سائے میں جا بیٹھے۔

آپ کا پورا مکان ہی شکستہ و بوسیدہ ہو چکا تھا، جس دوسری دیوار کے سائے میں آپ جا کر بیٹھے تھے، وہ بھی بہت کمزور تھی مریدوں نے ایک بار پھر اصرار کیا کہ آپ یہاں سے بھی ہٹ جائیں۔

آپ نے جواب دیا میں اس دیوار کے سائے سے ہٹ کر کہیں تو جاؤں گا ہی اور یہ پورا مکان بوسیدہ و خستہ ہو رہا ہے تم لوگ پورے مکان میں گھوم پھر کر وہ جگہ تو بتاؤ جو نسبتاً زیادہ اچھی اور مضبوط ہو، میں وہیں منتقل ہو جاؤں گا۔

مریدوں نے مکان کا ہر حصہ خوب غور سے دیکھا اور اس نتیجے پر پہنچے اس کی ہر جگہ ہر حصہ غیر محفوظ اور بوسیدہ ہے مجبوراً خاموشی اختیار کی اور آپ جہاں بیٹھے تھے وہیں بیٹھا رہنے دیا۔

ایک دن ایک شخص آپ کے پاس آیا اور عرض کیا حضرت مجھے آپ کے پاس امام ابو یوسف نے بھیجا ہے۔

اس نے کہا کام تو کوئی بتایا نہیں بس یہ پوچھا ہے کہ آپ کے پاس اس وقت کتنی رقم موجود ہے؟

آپ نے کہا اگر میں تیرے سوال کا جواب دے بھی دوں تو اس سے اس کو یا مجھ کو کیا حاصل ہوگا؟

آدمی نے کہا میں تو یہ نہیں کہہ سکتا کہ اس سے آپ دونوں میں سے کس کو کیا حاصل ہوگا؟ لیکن انہوں نے مجھے بھیجا اس لئے ہے کہ میں ان کے اس سوال کا جواب آپ سے لے کر ان تک پہنچا دوں۔

آپ مسکرائے، بولے امام ابو یوسف سے کہہ دینا کہ جس امام ابو حنیفہ کے تم شاگرد ہو، اس کا بیس سال تک میں بھی شاگرد رہا ہوں، تم فقیہ ہو تو میں غریب درویش ہوں، جو بات تمہارے دل میں ہے خدا نے اس کا کشف میرے دل پر کر دیا ہے تم امام ابو یوسف سے کہہ دینا کہ میرے پاس اتنی رقم موجود ہے کہ اس کے سہارے کسی کا احسان لئے بغیر اپنی بقیہ زندگی گزار دوں۔

امام ابو یوسف کے آدمی نے کہا حضرت! مجھے یہ تو معلوم نہیں ہے کہ انہوں نے یہ سوال کیوں کیا ہے اور اگر آپ پر یہ بات کشف سے منکشف ہو چکی ہے تو میں جواب لے جانے کا پھر بھی پابند رہتا ہوں۔

آپ نے جواب دیا امام ابو یوسف سے کہہ دینا ابھی میرے پاس چاندی کے دس درہم باقی ہیں۔

وہ آدمی یہ جواب لے کر چلا گیا لیکن کچھ ہی دیر بعد پھر واپس آیا اور کہا حضرت اب وہ یہ دریافت فرما رہے ہیں کہ چاندی کا ایک درہم آپ کو کتنے دنوں کے لئے کافی ہوتا ہے؟ آپ نے جواب دیا تقریباً دو ماہ کے لئے۔

جب یہ شخص آپ کے جواب لے کر چلا گیا تو آپ نے اپنے مریدوں سے دریافت فرمایا۔ تم لوگوں نے کچھ محسوس کیا کہ ابو یوسف مجھ سے کیا معلوم کر رہے تھے؟ لوگوں نے جواب دیا۔ ہمیں نہیں معلوم، کچھ آپ ہی وضاحت فرمائیں۔

آپ نے کہا۔ میں نے ایک بار یوسف سے یہ کہا تھا کہ میرے پاس جو رقم موجود ہے وہ پوری زندگی کے لئے کافی ہے۔ اس طرح وہ یہ پوچھ کر کہ میرے پاس کتنی رقم باقی رہ گئی ہے اور چاندی کا ایک درہم مجھے کتنے دنوں کے لئے کافی ہوتا ہے یہ معلوم کرنا چاہتے ہیں کہ ابھی میں کتنے دن اور جیوں گا۔

مریدوں نے دل ہی دل میں حساب لگایا، اس حساب سے آپ کو بیس ماہ اور زندہ

رہنا تھا۔

جیسے جیسے مدت پوری ہو رہی تھی، لوگوں کی فکر و تشویش میں اضافہ ہوتا جا رہا تھا، وہ جس دیوار کے سائے میں بیٹھے تھے وہ پہلی دیوار سے زیادہ کمزور تھی اور ہوا کے جھونکوں سے ہلنے لگتی تھی۔ لوگوں کو شبہ ہونے لگا کہ اگر داؤد سابقہ گری ہوئی دیوار سے بچ گئے تھے تو اس دیوار تلے دبنے سے نہیں بچیں گے۔ انہوں نے آپ کو ایک بار پھر منع کیا۔ حضرت یہ دیوار پچھلی دیوار سے زیادہ کمزور ہے خدا کے لئے یہاں سے ہٹ جائے۔

آپ نے جواب دیا۔ لوگو جس خدا نے مجھے پہلے بچایا تھا، وہی اس وقت بھی میرا محافظ ہے۔

ایک مرید نے کہا۔ ہمیں تو اس لئے زیادہ فکر ہے کہ آپ نے اپنی زندگی کا جو حساب بتایا تھا، اس کے اعتبار سے یہ دیوار بڑی خطرناک محسوس ہو رہی ہے۔

آپ نے جواب دیا۔ تم جس خطرے کا اظہار کر رہے ہو، ہو سکتا ہے وہ اسی طرح رونما ہو جائے لیکن میں تقدیر الہی سے بھاگ کر جا بھی کہاں سکتا ہوں۔

مرید نے عرض کیا آپ میرے گھر تشریف لے چلیں، میں آپ کی خدمت بھی کروں گا اور رہنے کے لئے ایک اچھا سا کمرہ بھی دوں، آپ کے لئے کیا می ہے؟

”افسوس کہ میں نے آج تک کسی کا احسان نہیں لیا، پھر ان آخری لمحوں میں کسی کا کیا احسان لوں گا۔“ مرید نے کہا میں جو کچھ کروں گا وہ احسان کب ہوگا؟ آپ نے مجھے صراط مستقیم پر ڈالا ہے، میں جو کچھ بھی کروں گا عقیدتاً کروں گا، آپ میرا دل نہ توڑیے۔ آپ نے جواب دیا۔ میں تیرا دل نہیں توڑ رہا ہوں، بلکہ وہی کر رہا ہوں جس کا میرے اللہ نے مجھے حکم دیا ہے۔ مرید کو بڑا قلق ہو رہا تھا، کمزور دیوار کی طرف اشارہ کرتا ہوا بولا۔ خدا کے لئے اس ہلتی ہوئی دیوار سے ڈریئے۔ آپ نے جواب دیا۔ میں صرف اللہ سے ڈرتا ہوں اور کسی نہیں۔

مرید نے عرض کیا۔ ظاہر ہے میں آپ سے درخواست ہی کر سکتا ہوں کہ آپ یہ جگہ چھوڑ کر کہیں اور منتقل ہو جائیں۔ لیکن آپ نے مرید کی بات نہیں مانی۔ آپ دیوار کے سائے میں بیٹھے وعظ فرما رہے تھے لوگوں کے لمحے ساعتوں میں ساعتیں گھڑیوں میں اور گھڑیاں پہروں میں پہر دنوں میں اور دن ہفتوں، مہنوں اور سالوں میں بدلتے جا رہے ہیں جو آیا ہے اسے جانا بھی ہے جس نے زندگی بھر کا مزہ چکھا ہے اسے موت کا مزہ بھی چکھنا ہے لوگو! میں ان پر حیران ہوں جو ہنستے ہیں اور ان سے زیادہ ان پر حیران ہوں جو قہقہے لگاتے ہیں واللہ اگر انہیں عرفان ذات اور عرفان کائنات حاصل ہو جائے تو وہ مسکرانا اور قہقہے لگانا بھول جائیں گے۔ ایک مرید نے پوچھا۔ ہمیں زندہ رہنے کے لئے کبھی کچھ کرنا پڑتا ہے اس لئے یہ بتائیے کہ ہم صاف ستھری زندگی کس طرح بسر کریں۔؟

آپ نے جواب دیا۔ اگر تم یہ سمجھ لو کہ تم پل صراط عبور کر رہے ہو تو تم زندگی اور دنیا میں صحیح زندگی گزار سکو گے؛ کیونکہ پل صراط پر چلنے والا نہ تو ہنس سکتا ہے اور نہ ہی قہقہے لگا سکتا ہے۔ اس وقت دیوار سے ہلنا اور گرنا شروع کر دیا۔ مرید بھاگ کر ادھر ادھر ہو گئے اور دیوار گرتے گرتے دو حصوں میں تقسیم ہو گئی اس کا ایک حصہ بائیں طرف اور دوسرا دائیں طرف گرا لیکن جہاں آپ بیٹھے تھے، وہ جگہ محفوظ رہی، آپ نے اپنا سامان سمیٹا اور صدر دروازے والے حصے میں منتقل ہو گئے۔ یہاں چھت پڑی تھی مگر یہ بھی بہت زیادہ بوسیدہ تھی، آپ کے مریدوں نے عاجز آ کر عرض کیا۔ حضرت آخر آپ ہماری بات مان کیوں نہیں لیتے؟ آپ ہم میں سے جس کے گھر میں بھی رہنا چاہیں، چل کر رہیں اور اس بوسیدہ مکان کو نہیں چھوڑ دیں۔ آپ نے جواب دیا۔ افسوس کہ جیسا میں نے پہلے ہی کہہ دیا ہے کہ میں اپنا آبائی مکان نہیں چھوڑ سکتا۔

ایک مرید نے کہا تب پھر مجھے اجازت دیجئے کہ میں اس حصے کی چھت نئی ڈلوادوں کیونکہ یہ بہت بوسیدہ ہے اور اگر گری تو یہ آپ کے اوپر ہی گرے گی۔

آپ نے جواب دیا اب میری زندگی ہی کتنی رہ گئی، جو میں نئی چھت کی فکر کروں۔ ایک دن آپ کو ان کے مریدوں نے دیکھا کہ دھوپ میں بیٹھے قرآن پاک کی تلاوت فرما رہے ہیں انہیں خوشی ہوئی کہ چلئے آپ نے مخدوش چھت سے کنارہ کشی تو اختیار کی لیکن آپ کے بعض مریدوں کو اس پر بہت قلق ہوا کہ آپ دھوپ میں بہت پریشان ہو رہے ہیں۔ ایک مرید نے درخواست کی حضرت آپ سائے میں تلاوت فرمائیں اس ضعیفی میں دھوپ آپ کی صحت بگاڑ دے گی۔ آپ نے جواب دیا۔ میں نے زندگی بھرا اپنے نفس کا کہا نہیں کیا اس وقت بھی میرے نفس کی یہی خواہش ہے کہ میں سائے میں چلا جاؤں، یعنی میں زندگی کے ان آخری لمحوں میں نفس کی بات مان کر پوری زندگی کے اعمال برباد نہیں کروں گا۔

آپ نے اپنے مریدوں سے کہا دیکھو جب میں مرجاؤں تو مجھے میرے اس مکان کی دیوار تلے دفن کر دینا۔ مریدوں نے ایک دوسرے صورتیں دیکھنا شروع کر دیں وہ آپس میں چہ میگوئیاں کر رہے تھے۔ کیا آپ رحلت فرمانے والے ہیں؟

شاید باتوں سے تو یہی معلوم ہو رہا ہے۔

لیکن کب؟ کیا دو چار دن میں، یا دو چار ہفتوں میں۔

کچھ پتہ نہیں لیکن شاید ایک آدھ ماہ میں۔

ایک دن آپ کے مرید آپ کے پاس نصف رات تک موجود رہے۔

اس رات ایک مرید نے خواب میں دیکھا کہ آپ فضا میں پرواز کر رہے ہیں۔

جاگنے کے بعد اس نے سوچا کہ خدا نے آپ کا مرتبہ بہت بلند کر دیا ہے وہ علی الصباح اپنا

خواب بتانے آپ کے پاس پہنچا وہاں بہت سے مرید جمع تھے اور بوسیدہ چھت کے نیچے

لوہان کا دھواں اٹھ رہا تھا، لوگ سسکیاں لے لے کر رو رہے تھے۔ ایک مرید نے اعلان

کیا۔

حضرت وصال فرما چکے ہیں۔ خواب دیکھنے والے مرید نے دوسرے مریدوں کو اپنا خواب سنایا اور باواز بلند بتایا کہ مجھے میرے خواب کی تعبیر مل چکی ہے، میں نے رات آپ کو پرواز کرتے دیکھا تھا چنانچہ آپ نے عالم بالا کا سفر اختیار کیا اور اپنے خالق حقیقی سے جا ملے۔

آپ کے مریدوں نے آپ کو وصیت کے مطابق ان کے آبائی مکان ہی کی ایک دیوار کے نیچے دفن کر دیا۔

کہتے ہیں وہ بوسیدہ چھت بھی اسی ذن زمین بوس ہو گئی۔

حضرت بایزید بسطامی رحمۃ اللہ علیہ

بسطام میں مجمع لگا ہوا تھا ایک بار لیش بزرگ مجمع سے مخاطب تھا۔ لوگو! خدا نے مجھے تمام موجودات سے بے نیاز کر کے اپنے نور سے سرفراز کیا اور تمام اسرار و رموز سے آگاہی عطا کی میں نے یقین کی نگاہ سے خدا کا مشاہدہ کیا۔ معلوم ہوا کہ میرا نور اس کے نور کے سامنے تاریک ہی تاریک ہے، اور میرے برتری اس کی برتری کے سامنے قطعی بے حقیقت ہے وہ مصفا تھا، مشفا تھا اور میرے وجود میں کثافت تھی۔ میں نے اپنے نور سے اس کے نور کا موازنہ کیا تو یہ اندازہ ہوا کہ میری تمام عبادت و ریاضت میں اسی کا حکم نافذ ہے۔ میں نے اس کی وجہ پوچھی۔ جواب ملا کہ جب تک ہم کام کرنے کی قوت عطا نہیں کرتے، اس وقت تک تو کچھ نہیں کر سکتا۔ تحقیقی فاعل ہم ہیں۔ ہمارے ہی ارادے سے تمام چیزیں ظہور پذیر ہوئی ہیں پھر خدا نے میری ہستی فنا کر کے مجھے بقاء کا مقام عطا کیا اور میں نے اپنی خودی کا بے حجابانہ مشاہدہ کیا۔ گویا میں نے اللہ کو اللہ کے ذریعے دیکھا۔

کسی نے سوال کیا کیا تمہیں معراج کی سعادت نصیب ہوئی ہے؟

جواب ملا۔ ہاں مگر میری معراج ایک جاہل کی معراج تھی، میں اللہ کی حقیقت میں گم

ہو کر گونگا، بہرہ اور جاہل بن گیا تھا پھر میں نے نفس کی بربریت درمیان سے فنا کر کے ایک

عرصے وہاں قیام کیا پھر اللہ نے مجھے ازلی علوم سے آگاہ کیا اور زبان کو گویائی اور آنکھوں کو نور عطا کیا اس نور کے ذریعے میں نے ہر شے میں اس کی ذات جلوہ گردیکھی اور اسی کے علم سے علم حاصل کیا۔ پھر مجھ سے ارشاد فرمایا گیا۔ کہ تو سب کے ساتھ بھی ہے اور سب سے جدا بھی تجھے وسائل کے بغیر تمام وسائل حاصل ہیں۔ میں نے عرض کیا۔ مجھے ان چیزوں سے کوئی دلچسپی نہیں ہے۔ مجھے تیرے وجود کے بغیر اپنا وجود ناپسند ہے، بلکہ میں تیرے وجود کا قیام اپنے وجود کے بغیر چاہتا ہوں حکم ہوا، شریعت چھوڑ کے اعتدال کی حد سے نکل جا، تاکہ تیری کوشش ہمارے لئے پسندیدہ ہو۔ میں نے کہا خود میری تمنا بھی یہی ہے اور مجھے یہ بھی معلوم ہے کہ میری ذات نقص و عیب سے پاک ہے۔

مجمع میں شور بلند ہوا۔ کفر کفر، یہ کفر ہے، یہ کفر ہے۔

بزرگ نے اپنا عصا زمین پر مارا اور غصے سے جواب دیا۔ تمہارا کفر تمہارے ساتھ، میری روشنی میرے ساتھ، جو لوگ اس روشنی کے دائرے سے باہر جانا چاہتے ہیں، وہ اپنے کفر میں واپس چلے جائیں۔

لوگ توبہ استغفار کرتے ہوئے خانقاہ سے چلے گئے صرف قاضی شہر حسین بن عیسیٰ بیٹھا رہا وہ اس بزرگ پر کفر کا فتویٰ صادر کرنے کے لئے ٹھہرا تھا لیکن فتویٰ صادر کرنے سے پہلے وہ جرم کی وضاحت سننا چاہتا تھا اس نے پوچھا۔ بابا تجھے یہ کیسے معلوم ہوا کہ تیری ذات کسی نقص اور عیب سے پاک ہے؟ حسین بن عیسیٰ قاضی شہر ہونے کے علاوہ بسطام کی درس گاہ کا سربراہ بھی تھا۔

بزرگ نے کہا۔ اے شخص افسوس کہ تیری درس گاہ میں اب تک جتنی کتابیں پڑھائی گئی ہیں، ان میں صرف الفاظ تھے علم نہیں تھا۔ میں نے اللہ سے کہا کہ تو میرے علم کا سبب بخوبی جانتا ہے۔ اللہ نے میرے قلب کی تاریکی اور نفس کی کثافت دور کر دی۔ میں نے محسوس کیا کہ میری حیات کا تعلق خدا سے ہے اور میں اس کے فضل و کرم میں ملبوس ہوں۔

اللہ نے کہا۔ اور کیا چاہتا ہے میں نے کہا میں تجھ سے تجھی کو طلب کرتا ہوں۔ تو مجھے اپنا تقرب عطا کر کے ماسوا سے نجات دلا دے چنانچہ مجھے کرامت کا تاج دے دیا گیا اور کہا گیا کہ تو نے حق کو دیکھ لیا اور پالیا ہے۔

حسین بن عیسیٰ نے غصے سے کہا۔ خدا کی قسم تو مسلمان نہیں رہا اپنی ظاہری آنکھوں سے کوئی شخص حق کا مشاہدہ نہیں کر سکتا۔ یہ کہہ کر اس نے بزرگ کے چہرے پر نظر ڈالی تو حق کی دہشت سے بے ہوش ہو کر گر پڑا۔

یہ بزرگ بایزید بسطامی رضی اللہ عنہ تھے وہ منبر سے اترے اور بے ہوش حسین بن عیسیٰ کے قریب پہنچے انہوں نے آہستہ سے کہا۔ اے بے خبر جسم ارے تو صرف ادھوری بات سن کر بے ہوش ہو گیا خدا کی حمد و ثناء کر مجھے دیکھ میں نے اس کی حمد و ثناء کی تھی۔ اس کے صلے میں مجھے ایسے پر عطا کئے گئے جن کے ذریعے میں نے عزت کے میدان پر پرواز کی اور قدرت کے صنایع کا مشاہدہ کیا۔ خدا نے اپنی قوت و زینت سے مجھے قوت اور زینت بخشی اور میرے لئے توحید کا در کھول دیا۔ اور کہا۔ کہ اب تیری رضا ہماری رضا ہو گئی ہے تو ہمارے اوصاف سے وابستہ ہو گیا ہے۔ اس کے بعد از سر نو زندگی عطا کی گئی اور مکمل آزمائش کے بعد دریافت کیا گیا کہ کائنات کس کی ہے؟ حکم کس کا ہے؟ مختار کون ہے؟ میں نے کہا۔ یہ اوصاف تیرے سوا کسی میں نہیں ہو سکتے۔ پھر جس وقت مجھے قہر کی نظر سے دیکھا گیا تو میرے ہستی فنا ہو گئی اور میں نے صبر اور سکون کا لباس پہن لیا صبر اور سکون ہی کی بناء پر مجھے یہ مراتب تفویض کئے گئے ہیں میرے تار یک قلب میں دریچہ کھول دیا گیا اور مجھے توحید کی زبان عطا کر کے اس نے میرا قلب اپنے نور سے معمور کر دیا اور اپنی صنعتوں سے میری آنکھیں خیرہ کر دیں اور اب میں اس کی مہربانی سے بات کرتا ہوں اور چلتا پھرتا ہوں، اسی کے کرم سے مجھے وہ زندگی ملی ہے جس کے لئے موت کا وجود ہی نہیں ہوتا۔ پھر کہا کہ مخلوق تیرے دیدار کی متمنی ہے میں نے کہا۔ میں تو تیرے سوا کسی کو دیکھنا پسند نہیں کرتا لیکن اگر تیری خواہش ہے کہ مخلوق

میرا نظارہ کرے تو میں راضی ہوں مگر پہلے مجھے وحدانیت سے آراستہ کر دے تاکہ مخلوق مجھ میں تیری صفات کا مشاہدہ کر سکے اور میرا وجود درمیان سے منقطع ہو جائے خدا نے میری خواہش کی تکمیل کی اور مجھے تمام عالم کے سامنے پیش کر دیا۔

اس اثناء میں خانقاہ کے بے شمار عابد بایزید بسطامی کے اطراف جمع ہو گئے تھے بایزید بسطامی نے بے ہوش حسین بن عیسیٰ سے مخاطب ہو کر کہا کتاب کے کیڑے اٹھ اور میری معراج کے احوال سن۔

حسین بن عیسیٰ فوراً آنکھیں ملتا ہوا اٹھ بیٹھا۔ بایزید بسطامی رضی اللہ عنہ جلال کے عالم میں کہہ رہے تھے۔ میں تیس سال تک وحدانیت کی فضا میں پرواز کرتا رہا اور تیس سال تک الوہیت کی فضا میں اڑتا رہا اور تیس سال یکتائیت کی فضا میں رہا۔ اس طرح جب نوے سال مکمل ہو گئے تو میں نے بایزید کو دیکھا اور محسوس کیا کہ جو عالم نظروں سے گزرا ہے وہ بایزید رضی اللہ عنہ ہی نے دیکھا ہے پھر میں چار ہزار مراتب طے کرنے کے بعد اولیاء کے کمال تک پہنچا اور جب میں نے خدا کو نبوت کے ابتدائی درجے میں دیکھا تو یہ تصور کر لیا کہ شاید اتنا عظیم مرتبہ کسی کو حاصل نہیں ہوا لیکن غور و فکر کے بعد معلوم ہوا کہ میرا سر ایک نبی کے قدموں کے نیچے ہے اس وقت مجھے یہ محسوس ہوا کہ ولایت کی انتہا نبوت کی ابتدا ہوتی ہے اور نبوت کی کوئی انتہا نہیں ہوتی اس مقام سے جب میری روح فردوس، جہنم اور ملائکہ کے مشاہدے کے لئے روانہ ہوئی تو وہاں مجھے انبیاء سے نیاز حاصل ہوا۔ میری روح رسول اکرم صلی اللہ علیہ وسلم کے روبرو پہنچی میں نے دیکھا کہ آگ کے دریا میں ایک راستہ ہے اور اس میں نور کے ہزاروں حجابات ہیں حجابات کی وجہ سے میری روح سرکار صلی اللہ علیہ وسلم کے دیدار سے محروم رہ گئی اور مجھ پر ہیبت کے باعث غشی طاری ہو گئی پھر جب مجھے ہوش آیا تو میں نے دور ہی سے حضور صلی اللہ علیہ وسلم کی خدمت میں سلام پیش کیا اس طرح مجھے خدا کا قرب حاصل ہو گیا لیکن اس کے محبوب تک میری رسائی نہیں ہو سکی کیونکہ اللہ تو ہر بندے کے ہمراہ اور قریب ہے اور ہر بندہ اپنی بصیرت

کے مطابق اس کا مشاہدہ کر سکتا ہے لیکن رسول اللہ کی زیارت اسی وقت نصیب ہوتی ہے جب بندہ لا الہ الا اللہ کی منزل سے گزر جائے۔

قاضی شہر بایزید بسطامی رحمۃ اللہ علیہ پر شرعی حد قائم کرنے کے لئے آیا تھا، مگر یہ باتیں اس کی سمجھ میں نہیں آرہی تھیں وہ خدا کے ایک ایسے بندے کے سامنے کھڑا تھا، جس کی زبان سے خود خدا گفتگو کرتا تھا۔ قاضی شہر پر زبردست ہیبت طاری تھی وہ نظر بھر کر بایزید بسطامی رحمۃ اللہ علیہ کا چہرہ نہیں دیکھ سکتا تھا لیکن حاکم کے حکم کے مطابق اسے ان پر شرعی حد ضرور قائم کرنی تھی چنانچہ اس نے آہستہ سے کہا بایزید! خدا کی قسم تمہارے متعلق کوئی فیصلہ نہیں کر سکتا صرف یہ کہہ سکتا ہوں کہ تمہاری باتیں میرا دل تو سمجھ رہا ہے لیکن دماغ انہیں تسلیم کرنے سے انکاری ہے لہذا کیا تمہارے حق میں یہ بہتر ہوگا کہ تم بسطام سے کہیں اور چلے جاؤ اس طرح وہ لوگ تم سے نجات حاصل کر لیں گے جو تمہیں برا کہتے ہیں۔

بایزید بسطامی رحمۃ اللہ علیہ نے فوراً کوچ کا ارادہ کر لیا اور جاتے جاتے شہر کے درود یوار پر ایک نظر ڈالی اور کہا۔ کتنا اچھا ہے وہ شہر جس کا برا آدمی میں ہوں۔

بایزید بسطامی رحمۃ اللہ علیہ ایرانی صوبے قومس کے شہر بسطام میں پیدا ہوئے یہ ۷۷۱ھ کا ذکر ہے۔ ان کے باپ شیخ عیسیٰ اپنے محلے کے موبدان میں بہت عابد و زاہد اور نیک نفس مشہور تھے۔ بایزید بسطامی رحمۃ اللہ علیہ کی ولادت کے چند ماہ بعد وہ اس فانی دنیا سے رخصت ہو گئے۔ آگے چل کر اس یتیم بچے نے روحانیت کی بلندیاں چھو لیں اور سلطان العارفین کہلایا۔ ماں نے اس کا نام طیفور رکھا تھا۔ حضرت جنید بغدادی رحمۃ اللہ علیہ کہتے تھے کہ بایزید کا اولیاء میں وہی مقام ہے جو جبریل کا ملائکہ میں ہے اور توحید کے مقام میں تمام بزرگوں کی انتہا ان کی ابتداء ہے کیونکہ لوگ ابتدائی مقامات ہی میں سرگرداں رہ جاتے ہیں۔ خود بایزید بسطامی رحمۃ اللہ علیہ کا قول ہے کہ لوگ مسلسل دو سو سال تک معرفت کے گلشن میں سرگشتہ رہنے کے بعد وہ پھول حاصل کرتے ہیں جو مجھے ابتداء ہی میں حاصل ہو گئے تھے۔ شیخ ابو

سعید رضی اللہ عنہ کا کہنا ہے کہ میں پورے عالم کو بایزید کے اوصاف سے لبریز دیکھتا ہوں، اس کے باوجود بایزید رضی اللہ عنہ کے مراتب کوئی نہیں جانتا۔

بایزید بسطامی رضی اللہ عنہ کی ماں کہتی تھیں کہ جس وقت بایزید پیٹ میں تھا اس وقت اگر کوئی مشتبہ غذا میرے پیٹ میں چلنی جاتی تھی تو مجھے شدید بے کلی اور بے چینی محسوس ہوتی تھی یہاں تک کہ مجھے وہ غذا حلق میں انگلی ڈال کر نکالنا پڑتی تھی۔

بایزید بسطامی رضی اللہ عنہ کہتے تھے طریقت کی راہ میں سب سے بڑی دولت وہ جو مادر زاد ہو پھر چشم بینا اور گوش ہوش دولتیں ہیں۔ اگر یہ تینوں چیزیں حاصل نہ ہوں تو انسان کے لئے مرگ ناگہاں بہتر ہے۔

بایزید رضی اللہ عنہ سات سال کے تھے کہ ان کی والدہ نے انہیں مکتب میں داخل کروا دیا ایک دن وہ ایک آیت بن کر حیرت میں رہ گئے۔ آیت کا مفہوم یہ تھا کہ میرا اور اپنے والدین کا شکر ادا کرو۔ بایزید رضی اللہ عنہ اسی وقت مکتب سے گھر آئے اور والدہ سے بولے۔ ماں مجھ سے دو ہستیوں کا شکر ادا نہیں کیا جائے گا۔ لہذا آپ مجھے خدا کے سپرد کر دیجئے تاکہ میں اس کے شکر میں مشغول ہو جاؤں“

ماں نے جواب دیا۔ میں اپنے حقوق سے دست بردار ہو کے تجھے خدا کے سپرد کرتی ہوں۔ جا اس کا شکر ادا کرو۔

بایزید بسطامی رضی اللہ عنہ علم کی تلاش میں شام اور شام کے گرد و نواح کی طرف نکل گئے اور گاؤں گاؤں اور شہر شہر گھومتے رہے۔ انہوں نے بہت سے علماء اور مشائخ سے ظاہری اور باطنی علوم سیکھے۔ وہ اپنے اساتذہ کا بہت احترام کرتے تھے۔ انہوں نے وصیت کی تھی کہ میری قبر میرے استاد کی قبر سے نیچی بنائی جائے۔ یہ وصیت ان کے متعلق تھی جن سے انہوں نے قرآن پاک پڑھا تھا۔

وہ شام کے میدانوں اور صحراؤں میں تین سال تک رہے انہوں نے یاد الہی میں

کھانا پینا ترک کر دیا تھا اس مدت میں وہ ایک سوسترہ مشائخ کے فیوض سے سیراب ہوئے۔ ان مشائخ میں امام جعفر صادق بھی شامل تھے۔ ایک بار وہ امام صاحب کی خدمت میں حاضر تھے۔ امام صاحب نے کہا بایزید فلاں طاق میں جو کتاب رکھی ہے وہ اٹھالاؤ۔

بایزید رضی اللہ عنہ نے دریافت کیا۔ وہ طاق کس جگہ ہے؟

امام جعفر صادق نے حیرت سے پوچھا کیا اتنی مدت میں تم نے وہ طاق نہیں دیکھا؟ بایزید رضی اللہ عنہ نے جواب دیا۔ طاق دیکھنا تو کجا، میں نے تو آپ کے رو برو کبھی سر تک نہیں اٹھایا ہے۔

امام صاحب نے مسکرا کر کہا۔ تم تو بہت جلد مکمل ہو گئے بایزید رضی اللہ عنہ جاؤ اب بسطام واپس جاؤ، خدا تمہاری حفاظت کرے۔

بایزید رضی اللہ عنہ نے ویسے تو کئی اساتذہ سے فیض حاصل کیا تھا لیکن ان کی نگاہ میں حقیقی استاد خدا تھا۔ اس کی رہنمائی انہیں ہمیشہ میسر رہی وہ اکثر کہتے تھے دوسرے لوگوں نے اپنے ہی جیسے بزرگوں سے علم حاصل کیا لہذا ان کا علم باقی نہیں رہا لیکن میں نے خدا سے علم حاصل کیا ہے۔ لہذا میرا علم زندہ ہے۔

ایک روز بسطام کے ایک فقیہ نے بایزید رضی اللہ عنہ سے پوچھا تمہارے علم کا ماخذ کیا ہے اور وہ تمہیں کس نے سکھایا ہے؟

انہوں نے جواب دیا۔ کہ میرے علم کا ماخذ خدا کی بخش و عطاء ہے اور سکھانے والا خدا ہے۔ رسول اکرم صلی اللہ علیہ وسلم کا قول ہے کہ جو شخص اس چیز پر عمل کرتا ہے جسے وہ جانتا ہے تو اسے خدا ایسے علم کا وارث بنا دیتا ہے جو اسے معلوم نہیں ہے۔ ایک بار بایزید رضی اللہ عنہ اپنے کسی مرید کے ساتھ ایک مشہور ولی سے ملاقات کے لئے دو مہینے کی مسافت طے کر کے پہنچے۔ اس وقت وہ ولی اپنے گھر سے نکل کر مسجد میں داخل ہو رہا تھا۔

چلتے چلتے اس نے قبلے کی طرف منہ کر کے تھوک دیا۔ بایزید رضی اللہ عنہ اسے سلام کئے

بغیر واپس چلے آئے۔ مرید نے اس کی وجہ پوچھی تو انہوں نے کہا کہ یہ شخص رسول مقبول ﷺ کے ادب اور سنت کا خیال نہیں رکھتا اس صورت میں اس کا ولایت کا دعویٰ کیسے تسلیم کیا جاسکتا ہے؟ دو مہینے وہاں سے واپسی میں لگے۔ ایک شخص چند سال ان کے پاس رہا۔ پھر کچھ بدل ہو کر واپس جانے لگا تو انہوں نے وجہ پوچھی۔ وہ شخص کہنے لگا میرا قیام رائیگاں گیا کیونکہ اتنی مدت میں آپ نے کوئی کرامت نہیں دکھائی۔

بایزید رضی اللہ عنہ نے کہا۔ یہ بتاؤ کہ تم نے مجھے کبھی سنت کی خلاف ورزی کرتے دیکھا؟ اس شخص نے جواب دیا۔ نہیں، آپ شریعت اور سنت کے پوری طرح پابند ہیں۔

بایزید رضی اللہ عنہ بولے اس سے بڑھ کر تمہیں اور کیا کرامت چاہیے؟ بایزید بسطامی رضی اللہ عنہ کے گھر اور مسجد کے درمیان چالیس قدم کا فاصلہ تھا۔ وہ اس راستے میں کبھی تھوکتے نہیں تھے۔ ایک روایت ہے کہ انہوں نے چالیس سال تک مسجد کی خدمت کی تھی۔ مسجد کی جا رو بکشی اور صفائی انہوں نے اپنے ذمے لے رکھی تھی۔ وہ جب مسجد کے دروازے پر پہنچتے، ٹھنک کے کھڑے ہو جاتے اور رونے لگتے۔ لوگوں نے ان سے اس کا سبب پوچھا۔ انہوں نے کہا۔ میں خود کو اس ناپاک عورت کی طرح سمجھتا ہوں جو مسجد میں جانے سے ڈرتی ہے کہ کہیں اسے آلودہ نہ کر دے۔

بایزید بسطامی رضی اللہ عنہ نے پورے تیس برس سخت ترین مجاہدے کئے ایک جگہ خود انہوں نے لکھا ہے کہ میں اپنے مجاہدے بیان کر دوں تو تم سننے کی تاب نہ لاسکو گے۔ ہاں ایک معمولی سا مجاہدہ سن لو۔ ایک مرتبہ آدھی رات کے وقت میں نے ارادہ کیا کہ باقی آدھی رات خدا کی یاد میں جاگوں گا۔ لیکن میرے نفس نے اس کی مخالفت کی۔ میں نے قسم کھائی کہ میں ایک سال تک اپنے نفس کو پانی نہیں پینے دوں گا۔ چنانچہ پورے ایک سال میں نے پانی نہیں پیا۔

مولانا روم رضی اللہ عنہ نے یہ واقعہ اپنی مثنوی میں قلمبند کرتے ہوئے لکھا ہے کہ پانی کا

بکثرت استعمال طبیعت میں کاہلی اور سستی پیدا کر دیتا ہے۔

خواجہ نظام الدین اولیاء رحمۃ اللہ علیہ نے ایک بار اپنے درویشوں سے کہا۔ اسلام کا نام لینا تو بہت آسان ہے لیکن اس لام کے کام کرنا دشوار ہے۔ پھر انہوں نے بیان کیا لوگوں نے با یزید رحمۃ اللہ علیہ سے پوچھا کہ آپ اپنے نفس پر سخت ترین مجاہدہ کیوں کرتے ہیں؟ انہوں نے جواب دیا کہ میں مجاہدہ صرف اس لئے کرتا ہوں کہ لوگ مجھے مسلمان سمجھتے ہیں جب میں مسلمان ہوں تو مسلمان ہونے کا حق کیسے ادا کروں۔

با یزید رحمۃ اللہ علیہ کو سب کھانے کی بہت آرزو تھی۔ لیکن انہوں نے تیس سال تک سب نہیں کھایا۔ ایک دفعہ ان کا کوئی عقیدت مند چند سب لے کر ان کے پاس پہنچا۔ انہوں نے تمام سب حاضرین میں تقسیم کر دیئے اور خود ایک بھی نہیں کھایا۔ پھر انہوں نے کہا۔ اگر میں اپنے نفس کی آرزو پوری کر دوں تو وہ مجھ پر غالب آجائے گا اور میں کچھ بھی نہ رہوں گا جو شخص نفس کی آرزو پوری کرے، وہ ہج ہے اس کے عمل میں سستی واقعی ہو جاتی ہے۔ ایک بار ابو موسیٰ نے با یزید رحمۃ اللہ علیہ سے دریافت کیا۔ طریقت میں مشکل ترین کام کیا؟

با یزید رحمۃ اللہ علیہ نے جواب دیا۔ میں مدتوں اپنا نفس خدا کی طرف لے جاتا رہا۔ وہ جاتا نہیں تھا۔ روئے جاتا تھا مگر جب سے توفیق الہی شامل ہوئی ہے اسے لے جاتا ہوں اور وہ ہنسی خوشی چلا جاتا ہے یہ طریقت میں سب سے مشکل کام ہے۔

ایک بار بچپن میں با یزید رحمۃ اللہ علیہ بسطام سے باہر نکلے۔ چاندنی چھٹکی ہوئی تھی لوگ مجو خواب تھے انہوں نے حق کی بارگاہ کی طرف نگاہ کی تو انہوں اس کے پہلو میں اٹھارہ ہزار عالم ایک ذرہ معلوم ہوئے۔ ان کی طبیعت پر ایک عجیب وجدانی کیفیت طاری ہو گئی انہوں نے بلند آواز سے کہا الہی تیری بارگاہ اتنی عظیم ہے اور اس قدر خالی؟ اتنی وسیع کائنات ہے اور اس قدر تنہائی؟ غیب سے جواب آیا۔ جو ناشتہ رو ہیں، وہ اس بارگاہ کے لائق کیسے ہو سکتے ہیں۔

بایزید رضی اللہ عنہ کو خیال آیا کہ اس وقت رحمت کا دریا جوش میں ہے۔ ہم کلامی کا شرف حاصل ہے اس سے بہتر موقع کیا ہوگا۔ میں کیوں نہ ساری مخلوق کو بخشوا لوں۔ پھر انہیں دفعہ یہ خیال آیا کہ شافع تو رسول صلی اللہ علیہ وسلم ہیں۔ وہ رسول صلی اللہ علیہ وسلم کے ادب سے خاموش رہے۔ غیب سے آواز آئی۔ بایزید اس ادب کی وجہ سے ہم نے تمہارا نام بلند کر دیا اب تمہیں قیامت تک سلطان العارفین کے نام سے یاد کیا جائے۔

بایزید بسطامی ایک بار خراسان کی سیاحت کر رہے تھے۔ انہوں نے اچانک حج کا ارادہ کیا چنانچہ وہ روانہ ہو گئے اور ہر ہر قدم پر سجدہ کرتے ہوئے کعبے پہنچے چلتے چلتے وہ کہتے جاتے تھے کہ وہ دنیا کے کس بادشاہ کی چوکھٹ نہیں ہے کہ ایک بار دوڑ کر وہاں پہنچ جائیں۔ سرزد ہم سے بے ادبی تو وحشت میں بھی کم ہی ہوئی کوسوں اس کی اور گئے پر سجدہ ہر ہر گام کیا۔

بایزید کا کہنا تھا کہ جب پہلی بار کعبے گیا تو میں نے گہرا چھی طرح دیکھا لیکن گھر والا مجھے نظر نہیں آیا۔ میں سمجھا کہ میرا حج ابھی قبول نہیں ہوا ہے۔ پھر میں دوسری دفعہ مکے گیا تو میں نے گھر بھی دیکھا اور گھر والا بھی دیکھا۔ تیسری دفعہ حج کے لئے گیا تو میں نے گھر والے کا خوب مشاہدہ کیا لیکن گھر کہیں نظر نہ آیا۔

بایزید بسطامی رضی اللہ عنہ رسول صلی اللہ علیہ وسلم کے سچے عاشق تھے۔ عاشقوں کے انداز ہمیشہ نرالے ہوتے ہیں انہوں نے حج کیا مگر مدینے نہیں گئے کہنے لگے یہ ادب کے خلاف ہے کہ مدینے کی زیارت مکے کی زیارت کے ماتحت رکھ دی جائے۔ لہذا آئندہ سال انہوں نے خاص طور پر مدینے کے لئے خراسان سے سفر کیا اور رسول صلی اللہ علیہ وسلم کے روضے پر حاضر ہوئے۔ ان کی آنکھیں اشکبار تھیں اور زبان پر درود تھا۔ وہ دیر تک روتے اور درود پڑھتے رہے۔ اسی علم میں ان پر غنودگی طاری ہو گئی۔ غنودگی میں انہوں نے رسول صلی اللہ علیہ وسلم کا دیدار کیا۔ رسول صلی اللہ علیہ وسلم نے انہیں حکم دیا کہ بایزید اٹھو اور جا کر اپنی ماں کی خدمت کرو۔

بایزید رضی اللہ عنہ اسی وقت وہاں سے رخصت ہو گئے۔ جب بسطام پہنچے تو بہت سے لوگ شہر سے باہر ان کے استقبال کے لئے کھڑے تھے۔ یہ دیکھ کر ان کا نفس کسی قدر خوش ہوا۔

انہوں نے فوراً ایک روٹی نکال کر کھانی شروع کر دی۔ رمضان کا مہینہ تھا اور ابھی افطار کا وقت نہیں ہوا تھا۔ اس لئے لوگ ان سے بدظن ہو کے واپس چلے گئے۔ صرف چند مخلص ارادت مند باقی رہ گئے۔ بایزید رضی اللہ عنہ بہت خوش ہوئے کہ انہیں ہجوم سے نجات مل گئی۔ وہ اپنے نفس سے کہنے لگے۔ یہ تیرے غرور کی سزا ہے۔ پھر انہوں نے اپنے ساتھیوں سے مخاطب ہو کر کہا لوگ کس قدر ظاہر میں ہوتے ہیں یہ بھی نہیں جانتے کہ مسافر پر روزہ فرض نہیں ہوتا۔

بایزید رضی اللہ عنہ دن بھر شہر سے باہر ٹھہرے رہے اور آدمی رات کو شہر میں داخل ہوئے وہ گھر کے دروازے پر پہنچے تو رات آدمی ڈھل چکی تھی اور ان کی والدہ وضو کر کے مناجات میں مشغول ہونے والی تھیں۔ انہوں نے دروازے سے کان لگا کر سنا وہ کہہ رہی تھیں۔ با راہی میرے پردیسی بیٹے کو نیک بنا اور اسے خیر و عافیت سے رکھ پانے والے بزرگوں کے دل اسے خوش کر دے اور اس کے حالات خوب سے خوب تر بنا دے۔

بایزید رضی اللہ عنہ ماں کی یہ دعا سن کے آبدیدہ ہو گئے آج انہیں کم و بیش تیس سال بعد گھر میں قدم رکھنے اور ماں سے ملنے کا موقع مل رہا تھا۔ انہوں نے لرزتے ہوئے ہاتھوں سے دروازے پر دستک دی۔ اندر سے آواز آئی۔ کون؟

میں ہوں ماں! تیرا پردیسی بیٹا۔

ماں روتی ہوئی انھیں اور جلدی سے دروازہ کھولا ان کی آنکھیں خراب ہو چکی تھی۔ مدت سے بچھڑے ہوئے بیٹے کو انہوں نے کلیجے سے لگا لیا اور رندھی ہوئی آواز میں کہنے لگیں۔ بیٹا، میری آنکھیں خراب ہو گئیں ہیں، کیا تجھے خبر ہے کہ ایسا کیوں ہوا؟

یہ اس لئے ہوا کہ میں تیری جدائی کے غم میں مسلسل روتی رہی ہوں اور میں نے اس قدر غم اٹھائے ہیں کہ میری کمر دہری ہو گئی ہے۔

بایزید رضی اللہ عنہ اس کے بعد سے کہیں نہیں گئے اور ماں کی خدمت اور رضا جوئی کرتے رہے۔ ان کا قول ہے ماں کی خدمت اور رضا جوئی ہر کام پر فوقیت رکھتی ہے۔ میں جو کچھ پردیس جا کر ریاضتوں اور مجاہدوں میں تلاش کرتا رہا، وہ سب کچھ مجھے ماں کی خدمت کرنے سے مل گیا۔

ایک رات ان کی والدہ نے ان سے پانی طلب کیا انہوں نے صراحی دیکھی۔ اس میں پانی نہیں تھا۔ وہ گھڑے کے پاس گئے، گھڑے میں بھی پانی نہیں تھا۔ لہذا وہ دوڑتے ہوئے دریا پر پہنچے اور وہاں سے پانی لے آئے۔ اتنی دیر میں والدہ کو نیند آ گئی۔ بایزید رضی اللہ عنہ رات بھر لوٹا ہاتھ میں لئے والدہ کے پاس کھڑے رہے۔ حالانکہ رات بہت سرد تھی لوٹا مسلسل ہاتھ میں رہنے کی وجہ سے بایزید رضی اللہ عنہ کا ہاتھ ٹھٹھر گیا تھا۔ والدہ نے پوچھا۔ تم نے اسے ہاتھ سے رکھ کیوں نہیں دیا تھا؟

بایزید رضی اللہ عنہ نے جواب دیا۔ میں نے اس ڈر سے نہیں رکھا تھا کہ ایسا نہ ہو، آپ کی آنکھ کھلے اور میں حاضر نہ ہو۔

ماں نے انہیں بہت سی دعائیں دیں۔ پھر انہیں حکم دیا کہ آدھا دروازہ کھول دو بایزید صبح تک جاگتے رہے تاکہ کہیں دروازہ آدھے کی بجائے پورا بند نہ ہو جائے یا پورا کھلا ہو نہ رہ جائے۔ اس طرح انہوں نے ساری رات آنکھوں آنکھوں میں کاٹ دی اور سحر کے وقت سب کچھ پالیا جسے مدتوں تلاش کر رہے تھے۔

بایزید بسطامی رضی اللہ عنہ نے ساری عمر اپنے نفس کو کڑی اذیتیں دیں۔ ایک بار وہ حج کو جا رہے تھے کہ بہت سے افراد ان کے ساتھ ہو گئے۔ بایزید رضی اللہ عنہ چاہتے تھے کہ ان سے پیچھا چھوٹ جائے مگر کوئی صورت نظر نہیں آرہی تھی آخر انہوں نے بلند آواز سے کہا میں خدا

ہوں یہ سننا تھا کہ ان کے بارے میں لوگوں کی رائے بدل گئی اور وہ انہیں تنہا چھوڑ کے آگے بڑھ گئے۔

ایک دفعہ انہیں راستے میں ایک کھوپڑی پڑی ملی۔ کھوپڑی پر تحریر تھا۔ وہ اندھے ہیں کیونکہ وہ عقل نہیں رکھتے یہ تحریر پڑھتے ہی بایزید رضی اللہ عنہ چیخ مار کر بے ہوش ہو گئے۔ ہوش میں آنے کے بعد کھوپڑی کو بوسہ دے کر کہنے لگے۔ یہ کسی صوفی کی کھوپڑی ہے جو ذکر الہی میں اتنا سرگرداں ہو گیا تھا کہ نہ اس کے کان رہے تھے جن سے وہ اللہ کی بات سنتا اور نہ اس کی زبان رہی تھی جس سے وہ اس کا ذکر کرتا اور نہ اس کی آنکھ رہی جس سے وہ اس کا جمال دیکھتا۔

ایک سفر کے دوران میں انہوں نے اپنے اونٹ پر بے انتہا بوجھ لا دیا۔ لوگوں نے کہا جانور پر اس قدر بوجھ لادنا بزرگی کی شان کے خلاف ہے۔

بایزید رضی اللہ عنہ کہنے لگے تم دیکھو تو سہی بوجھ اونٹ کے اوپر ہے بھی یا نہیں؟ لوگوں نے غور سے دیکھا۔ معلوم ہوا کہ بوجھ اونٹ پر نہیں وہ بہت حیرت زدہ ہوئے بایزید رضی اللہ عنہ نے کہا۔ اگر میں اپنا حال پوشیدہ رکھتا ہوں تو دوسرے کو خبر نہیں ہوتی اور ظاہر کرتا ہوں تو وہ حیرت زدہ رہ جاتے ہیں۔ میں بھلا ان حالات میں تمہارے ساتھ کیسے رہ سکتا ہوں۔ یہ کہہ کے انہوں نے اپنی راہ دوسروں کی راہ سے الگ کر لی۔

وہی کہتے تھے میں نے بارہ سال تک اپنا نفس ریاضت کی بھٹی میں ڈال کے مجاہدے کی آگ سے تپایا اور اسے ملامت کے ہتھوڑے سے کوٹتا رہا۔ اس طرح میرا قلب آئینہ بن گیا پھر پانچ سال تک میں مختلف عبادتوں سے اس پر قلمی چڑھاتا رہا۔ پھر ایک سال میں نے خود اعتمادی کی نظر سے اس کا مشاہدہ کیا تو اس میں تکبر اور خود پسندی کا مادہ موجود دیکھا۔ چنانچہ میں پھر مسلسل پانچ سال تک اسے مصفا بنانے کی جان توڑ کوشش کی اور اس میں خلائق کا نظارہ کیا میں نے سبھی کو مغرور دیکھا اور نماز جنازہ پڑھ کر سب سے اس طرح کنارہ کش ہو

گیا۔ جس طرح لوگ قیامت تک کے لئے مردے سے جدا ہو جاتے ہیں۔ پھر مجھے حاصل اللہ کا رتبہ حاصل ہو گیا۔

ایک بار وہ حج کے ارادے سے روانہ ہوئے لیکن چند منزلیں طے کر کے واپس آگئے۔

لوگوں نے اس کی وجہ پوچھی۔ انہوں نے کہا راستے میں مجھے ایک شخص مل گیا تھا اس نے میرا راستہ روک کے مجھ سے پوچھا بایزید رضی اللہ عنہ تو خدا کو بسطام میں چھوڑ کے کیوں جا رہا ہے؟ چنانچہ میں خدا کے پاس دوبارہ آ گیا ہوں۔

اسی طرح ایک بار حج کے سفر میں کسی ہم سفر نے ان سے پوچھا کہ کہاں کا مقصد کیا ہے؟ انہوں نے کہا حج کا اس نے پوچھا، کیا تمہارے پاس کچھ رقم ہے؟ بایزید رضی اللہ عنہ نے بتایا کہ ہاں، دو سو دینار ہیں۔ ہم سفر نے کہا کہ میں مفلس بھی ہوں اور عیال دار بھی۔ لہذا تم وہ رقم مجھے دے کر سات مرتبہ میرا طواف کر لو۔ اس طرح تمہارا حج بھی ہو جائے گا۔ اور میری ضرورت بھی پوری ہو جائے گی۔ بایزید رضی اللہ عنہ نے جواب دیا۔ تم نے سچ کہا۔ تم نے سچ کہا یہ کہتے جاتے تھے اور اس کے اطراف طواف کرتے جاتے تھے۔ سات طواف مکمل کر کے انہوں نے ساری رقم اس کے قدموں پر رکھ دی اور بسطام واپس آ گئے۔

بایزید رضی اللہ عنہ وجد کے عالم میں بسا اوقات ایسے کلمات ادا کر جاتے تھے کہ سننے والے انہیں مرتد اور کافر سمجھنے لگتے۔ یہی وجہ ہے کہ وہ سات بار بسطام سے نکالے گئے۔ لیکن ان کی ریاضت و عبادت دیکھ کر اہل بسطام پھر انہیں شہر میں لے آتے تھے عبادت کرتے وقت بایزید رضی اللہ عنہ کو یہ خوف لاحق رہتا تھا کہ کسی آواز سے ان کی عبادت میں خلل نہ پڑے، اس لئے وہ گھر کے تمام سوراخ بند کر دیتے تھے۔ عیسیٰ بسطامی رضی اللہ عنہ کا کہنا ہے۔ میں پورے تیس سال تک ان کے ساتھ رہا لیکن انہیں کسی سے بات کرتے ہوئے نہیں دیکھا ان کی یہ عادت تھی کہ وہ زانوؤں میں سر دیئے رہتے اور جب سر اٹھاتے تو فوراً سرد آہ کھینچ کر

پھر زانو پر سر رکھ لیتے۔

ایک دفعہ وجد میں آکر ان کی زبان سے نکل گیا۔ میں پاک ہوں اور میری شان بڑی ہے۔ وجد ختم ہوا تو ازادت مندوں نے ان سے سوال کیا کہ یہ جملہ آپ نے کیوں کہا تھا؟“ انہوں نے جواب دیا کہ مجھے معلوم نہیں ہے کہ میں نے یہ جملہ کہا تھا۔ اگر آئندہ ایسا کوئی جملہ میری زبان سے نکل جائے تو مجھے قتل کر دینا۔ اس کے بعد انہوں نے وجد میں پھر یہ جملہ کہا۔ میں پاک ہوں اور میری شان بڑی ہے۔ مرید اس وقت تلواریں لے کے جھپٹے لیکن انہیں پورے مکان میں بازید رضی اللہ عنہ ہی بازید رضی اللہ عنہ نظر آئے۔ انہوں نے تلواریں چلانی شروع کیں تو ایسا محسوس ہوا جیسے تلواریں پانی میں چل رہی ہوں۔ بازید رضی اللہ عنہ پر ان کا کوئی اثر نہیں ہو رہا تھا۔ آخر لوگوں نے تھک کے ہاتھ روک لئے۔ بازید رضی اللہ عنہ ایک محراب کے نیچے اطمینان سے کھڑے تھے مریدوں نے پورا واقعہ بیان کیا۔ بازید رضی اللہ عنہ نے کہا کہ تم نے جن بازیدوں پر تلواریں چلائی تھیں، وہ حکم الہی تھے اللہ جو چاہتا ہے کر دیتا ہے جب حضرت آدم علیہ السلام دنیا میں تشریف لائے تھے اس وقت طوالت کی وجہ سے ان کا سر بادلوں سے ٹکراتا تھا۔ حکم الہی سے جبریل نے ان کے سر پر اپنا پر مارا، ان کا قد چھوٹا ہو گیا۔ اللہ کو جب بڑا قد چھوٹا کرنے پر قدرت ہے تو وہ ایک قد کو بہت سے قدوں میں بھی تبدیل کر سکتا ہے۔ بچہ جب تک ماں کے پیٹ میں رہتا ہے اس کا وزن بہت ہلکا ہوتا ہے مگر ولادت ہوتے ہی اس کے وزن میں اضافہ ہو جاتا ہے۔

ایک موقع پر کسی عقیدت مند نے انہیں سیب پیش کیا۔ وہ سیب ہاتھ میں لے کے دیر تک اس کی خوب صورتی اور رنگت سے لطف اندوز ہوتے رہے۔ پھر انہوں نے کہا۔ یہ بہت لطیف ہے لطیف اللہ کے ناموں میں سے ایک ہے۔ اسی وقت ندا آئی۔ ہمارا نام سیب کے لئے استعمال کرتے ہوئے تمہیں حیا نہیں آئی؟ بازید رضی اللہ عنہ نے اس کے بعد عمر بھر کوئی پھل نہیں کھایا۔

نفس پر ایسی کامل قدرت حاصل ہونے کے بعد یہ ایک فطری امر تھا کہ ایک کمزور لمحے میں انہوں نے خود کو شیخ وقت سمجھ لیا لیکن اسی وقت یہ خیال بھی آیا کہ سیرا ایسا سمجھنا فخر و تکبر کی علامت ہے، چنانچہ انہوں نے فوراً خراسان کا رخ کیا اور ایک منزل پر پہنچ کر دعا کی۔ مالک تو جب تک کسی ایسے کامل بندے کو نہیں بھیجے گا جو مجھے میری حقیقت سے روشناس کرا سکے، اس وقت تک یہیں پڑا رہوں گا۔ تین شب و روز گزر گئے چوتھے دن ایک شخص اونٹ پر آیا۔ بایزید رضی اللہ عنہ نے اسے ہاتھ سے رکنے کا اشارہ کیا اسی وقت اونٹ کے پاؤں زمین میں دھسنے لگے۔ جو شخص اونٹ پر سوار تھا، اس نے غصے سے کہا۔ تم کیا چاہتے ہو کہ میں اپنی کھلی ہوئی آنکھ بند کر لوں اور بند آنکھ کھول دوں تاکہ بایزید سمیت پورا بسطام غرق ہو جائے۔ بایزید کے ہوش اڑ گئے۔ انہوں نے اس شخص سے پوچھا۔ تم کون ہو اور کہاں سے آئے ہو؟

سوار نے جواب دیا۔ جس وقت تم مھے خدا سے دعا کی تھی میں اس وقت یہاں سے تیس ہزار میل دور تھا اور اب بیدھا وہیں سے آرہا ہوں۔ میں تمہیں خبردار کرتا ہوں کہ اپنے قلب کی نگرانی کرتے رہو۔ یہ کہہ کر سوار غائب ہو گیا۔

پھر بایزید بسطامی رضی اللہ عنہ چالیس برس تک مسجد میں مقیم رہے۔ اس مدت میں انہوں نے مسجد کی دیوار کے سوا کسی چیز سے ٹیک نہیں لگائی۔ وہ کہتے تھے کہ میں چالیس برس تک عام انسانوں کی غذا نہیں چکھی کیونکہ میرا رزق کہیں اور سے آتا تھا۔ میں اس دوران میں اپنے قلب کی نگرانی کرتا رہا۔ اس کے بعد غور کیا تو ہر سمت بندگی اور خدائی نظر آئی پھر میں نے مکمل تیس سال خدا کی جستجو میں گزارے۔ پھر خدا کو طالب اور خود کو مطلوب پایا اب تیس سال سے میری یہ کیفیت ہے کہ میں جب خدا کا نام لینا چاہتا ہوں تو پہلے تین بار اپنی زبان دھولیتا ہوں۔

ایک بزرگ بو تراب بخش رضی اللہ عنہ کا کوئی ارادت مند اپنی ریاضت کے اعتبار سے

بہت بلند تھا لیکن بوترا ب بخشی رضی اللہ عنہ اس سے کہتے تھے کہ بایزید رضی اللہ عنہ کی صحبت تیرے لئے بہت مفید ثابت ہوگی۔ جب تک تو ان کی صحبت سے فیض یاب نہیں ہوگا، تیری تکمیل نہیں ہوگی۔ وہ جواب دیتا کہ میں تو بایزید کے خدا کو سو دفعہ دیکھتا ہوں بھلا ان سے مجھے کیا حاصل ہو سکتا ہے؟ بوترا ب رضی اللہ عنہ نے اس سے کہا کہ تو نے ابھی تک خدا کا دیدار اپنے پیمانے کے مطابق کیا ہے لیکن حقیقی دیدار تجھے بایزید رضی اللہ عنہ کی توجہ کے بعد ہوگا۔ اللہ محشر میں ایک خاص تجلی صدیق اکبر پر ڈالے گا اور ایک تجلی پوری مخلوق پر ڈالے گا۔ یہ سن کر مرید کو بایزید رضی اللہ عنہ سے ملاقات کا اشتیاق ہوا۔ وہ اپنے مرشد کے ہمراہ ان کی خانقاہ میں پہنچا۔ بایزید رضی اللہ عنہ اس وقت پانی بھرنے کے لئے گئے ہوئے تھے۔ وہ دونوں ان کی تلاش میں نکلے۔ انہوں نے دیکھا کہ بایزید رضی اللہ عنہ ایک ہاتھ میں گھڑا اور دوسرے ہاتھ میں پوسٹین لٹکائے چلے آ رہے ہیں۔ مرید پر ان کی ایسی ہیبت طاری ہوئی کہ لرزہ بر اندام ہو کے زمین پر گر پڑا اور وہیں اس کا دم نکل گیا بوترا ب رضی اللہ عنہ نے بایزید رضی اللہ عنہ سے کہا۔ حضرت آپ نے تو ایک ہی نظر میں اس کا کام تمام کر دیا؟

بایزید رضی اللہ عنہ بولے بوترا ب اس کے اندر کشف کا ایک خاص مقام خالی رہ گیا تھا جو اس وقت اسے حاصل ہوا تھا لیکن یہ اسے برداشت نہیں کر سکا۔ یاد رہے، مصر کی عورتوں نے حضرت یوسفؑ کے حسن کی تاب نہ لا کر اپنی انگلیاں تراش لی تھیں۔

ایک بار بایزید رضی اللہ عنہ نے اپنی قمیض دھوئی اور اسے سکھانے کے لئے فکر مند ہوئے۔ ان کے کسی ساتھی نے ایک دیوار کی طرف اشارہ کر کے کہا کہ اس میں کیل گاڑ کے قمیض لٹکا دیجئے بایزید نے انکار کر دیا کہ دوسرے کی دیوار میں کیل گاڑی جائے۔ ساتھی نے انکو کیل کی طرف اشارہ کر کے کہا کہ اچھا، بیل پر لٹکا دیجئے بایزید رضی اللہ عنہ نے کہا کہ نہیں، اس طرح بیل خراب ہو جائے گی۔ ساتھی نے کہا، تو پھر اپنی قمیض گھاس پر بچھا دیجئے۔ بایزید بولے گھاس پر کیسے بچھائیں؟ گھاس چوپایوں کا چارہ ہے۔ اگر قمیض بچھ گئی تو چوپاؤں کو چارہ

نظر نہیں آئے گا اور وہ بھوکے رہ جائیں گے پھر انہوں نے گیلی قمیض اپنی پشت پر ڈال لی اور سورج کی طرف سے خشک ہو گئی تو انہوں نے اسے الٹ کے دوسرے طرف سے بھی اسی طرح خشک کر لیا۔

ایک دفعہ یحییٰ بن معاذ نے جب بایزید رضی اللہ عنہ کو لکھا کہ آپ کی اس شخص کے متعلق کیا رائے ہے جو ایک ازلی جام سے ایسا مست ہو گیا ہو کہ اس کی مستی ابد تک ختم نہ ہو سکے۔ بایزید رضی اللہ عنہ نے جواباً تحریر کیا کہ۔ یہاں ایک ایسا فرد بھی ہے جو ازل اور ابد کا بیکراں بحر پی کر بھی یہی کہتا ہے کہ اور مل جائے۔

یحییٰ بن معاذ رضی اللہ عنہ نے ایک دفعہ پھر تحریر کیا کہ میں آپ کو ایک راز بتانا چاہتا ہوں لیکن اس وقت بتاؤں گا۔ جب ہم دونوں جنت میں طوبا کے نیچے کھڑے ہوں گے۔ یحییٰ رضی اللہ عنہ نے قاصد کو ایک روٹی دے کر ہدایت کی، بایزید رضی اللہ عنہ سے کہنا کہ یہ روٹی کھالیں۔ یہ زم زم کے پانی سے آٹا گوندھ کر پکائی گئی ہے۔ جواب میں بایزید رضی اللہ عنہ نے لکھا۔ جس جگہ خدا کو یاد کیا جاتا ہے۔ وہاں جنت اور طوبا دونوں موجود ہوتے ہیں۔ میں روٹی واپس کر رہا ہوں۔ کیونکہ زم زم سے آٹا گوندھنے کی فضیلت اپنی جگہ مسلم لیکن یہ کیسے معلوم ہو کہ گندم کا جو بیج بویا گیا تھا۔ وہ حلال کا تھا؟ اس کے حلال ہونے میں مجھے شک ہے۔

اس جواب سے متاثر ہو کے یحییٰ بن معاذ رضی اللہ عنہ ان سے ملاقات کے لئے بسطام پہنچے لیکن یہ خیال کر کے وہ دوسری جگہ مقیم ہو گئے کہ انہیں تکلیف نہ ہو۔ رات گزار کے وہ صبح بایزید رضی اللہ عنہ کے پاس پہنچے تو معلوم ہوا کہ وہ قبرستان گئے ہوئے ہیں۔ چنانچہ یحییٰ رضی اللہ عنہ بھی قبرستان گئے۔ وہاں انہوں نے دیکھا کہ بایزید رضی اللہ عنہ انگوٹھوں کے بل کھڑے ہوئے عبادت میں مصروف ہیں۔ یحییٰ رضی اللہ عنہ نے یہ محسوس کیا کہ وہ پوری رات اسی طرح کھڑے رہے ہیں۔ پھر جب دن اچھی طرح نکل آیا اور بایزید عبادت کر چکے تو یحییٰ نے آگے بڑھ کر

انہیں سلام کیا اور رات کے واقعات دریافت کئے۔ بایزید رضی اللہ عنہ نے جواب دیا۔ اللہ نے مجھے بیس مدارج عطا کرنے چاہے تھے لیکن وہ حجاب کے تھے۔ اس لئے میں نے انہیں قبول نہیں کیا۔ پھر یحییٰ نے دریافت کیا کہ آپ نے اللہ سے معرفت کیوں نہیں طلب کی؟۔ بایزید نے چیخ کر کہا خاموش! میں نے معرفت اس لئے طلب نہیں کی مجھے حیا آتی ہے، کیا یہ حیا کی بات نہیں ہے کہ میں اس شے سے واقف ہو جاؤں جس کے لئے میری تمنا یہ ہے کہ اس سے خدا کے سوا کوئی واقف نہ ہو جہاں خدا کی معرفت کا وجود ہو، وہاں مجھ جیسے گنہگار کا گزر کہاں؟ خدا کی مرضی یہ ہے کہ معرفت اس کے سوا کسی کو حاصل نہ ہو۔

یحییٰ رضی اللہ عنہ نے کہا کہ آپ کو جو مراتب آج کی شب عطا ہوئے ہیں، ان کا کچھ فیض مجھے بھی پہنچا دیجئے۔

بایزید رضی اللہ عنہ نے جواب دیا۔ اگر تجھے حضرت آدمؑ کی صفات، جبرائیلؑ کا تقدس، ابراہیمؑ کی خلعت، موسیٰ کا شوق، عیسیٰؑ کی پاکیزگی اور محمد صلی اللہ علیہ وسلم کی محبت سب کچھ عطا کر دیا جائے، تب بھی تو خوش نہ ہوتا کیونکہ یہ سب حجابات ہیں تو خدا کو طلب کر! تا کہ پھر کبھی چیز کی خواہش ہی نہ رہے۔

سردی کی ایک رات بایزید رضی اللہ عنہ گدڑی اوڑھے ہوئے ایک جنگل میں سو رہے تھے۔ انہیں غسل کی ضرورت پیش آگئی۔ سردی کی وجہ سے ان کے نفس میں کاہلی پیدا ہو گئی۔ انہوں نے ہمت کر کے گدڑی اوڑھے اوڑھے بستہ پانی سے غسل کر لیا اور صبح تک بھیگی ہوئی گدڑی اوڑھے رہے تا کہ کاہلی کی سزا میں نفس کو اور زیادہ سردی کا سامنا کرنا پڑے۔ اس دن سے انہوں نے یہ معمول بنا لیا کہ وہ دن میں ستر مرتبہ غسل کرتے اور ہر مرتبہ بیہوش ہو جاتے۔

ایک بار وہ قبرستان سے خانقاہ آرہے تھے۔ راستے میں انہوں نے ایک نوجوان کو دیکھ وہ بربط بجا رہا تھا۔ بایزید رضی اللہ عنہ نے لاحول پڑھی۔ لاحول سن کر نوجوانوں نے بربط زور

سے بایزید رضی اللہ عنہ کے سر پر ماردی۔ ان کا سر پھٹ گیا اور بربط ٹوٹ گیا۔ گھر واپس آ کر بایزید رضی اللہ عنہ کو خیال آیا کہ بربط ٹوٹ جانے سے نوجوان کو نہ معلوم کتنا دکھ ہوا ہوگا۔ چنانچہ انہوں نے فوراً بازار جا کر ایک قیمتی بربط خریدا، حلوہ ساتھ لیا اور اسی حالت میں نوجوان کے گھر پہنچے۔ ان کے سر پر خون سے بھیگی ہوئی پٹی بندھی ہوئی تھی۔ نوجوان اپنے ایک ساتھی کے ساتھ بیٹھا تھا۔ انہوں نے نوجوان کے بربط دیتے کہا۔ بھائی میں نے تمہارا نقصان کیا تھا۔ نقصان کے عوض یہ بربط حاضر ہے۔ نیز تلخ کلامی کی وجہ سے تمہارے منہ کا مزہ بھی خراب ہوا ہوگا اس لئے یہ حلوہ لایا ہوں، اسے لے لو اور مجھے معاف کر دو اور بھول جاؤ کہ میری ذات سے تمہیں کوئی دکھ پہنچا تھا۔

نوجوان نے بایزید رضی اللہ عنہ کی یہ خوش خلقی دیکھ کر خود کو لعنت ملامت کی اور ان کے پیروں پر گر پڑا۔ وہ اور اس کے ساتھی ہمیشہ کے تابع ہو گئے۔

بایزید رضی اللہ عنہ ایک دفعہ صحرا میں بیٹھے تھے۔ دفعہ انہوں نے اپنے عقدت مندوں سے کہا۔ ہرن کا گوشت کھانے کو دل چاہ رہا ہے ہرن ہوتا تو اسے بھون کر کھاتے۔ اتنے میں ایک ہرن کہیں سے چوڑھیاں بھرتا ہوا آیا اور ان کے سامنے بیٹھ گیا۔ ہرن کا آنا تھا کہ بایزید رضی اللہ عنہ رو پڑے اور کہنے لگے میں تو مردود ہو گیا۔ عقیدت مندوں نے کہا۔

حضرت یہ تو آپ کی مقبولیت کا ثبوت ہے کہ آپ نے ہرن کی خواہش کی اور خدا نے پوری کر دی۔

بایزید نے کہا۔ نہیں یہ مقبولیت نہیں، مردود ہونے کی علامت ہے۔ محبوب حقیقی نے اپنے محبوب کی آرزوئیں کب پوری کی ہیں؟ اسے تو اپنے چاہنے والوں کو تڑپا کے مزا آتا ہے۔ ایک شخص تیس سال تک بایزید رضی اللہ عنہ کی صحبت میں رہا۔ ایک دن اس سے کہا۔ اتنی مدت گزر گئی ہے مگر آپ کی تعلیم مجھ پر اثر انداز نہیں ہوئی۔ بایزید رضی اللہ عنہ نے کہا۔ اب ایک

ہی صورت سے میری تعلیم تجھ پر اثر انداز ہو سکتی ہے کہ تو داڑھی مونچھیں اور سر کے بال منڈوا لے اور ایک کبیل اوڑھ کے تھیلے میں اخروٹ بھر لے، پھر کسی ایسی جگہ جا کے بیٹھ جا، جہاں لوگ تجھ سے واقف ہوں، وہاں تو بچوں سے کہنا کہ جو بچہ مجھے ایک تھپڑ مارے گا، میں اسے ایک اخروٹ دوں گا۔ تیرا یہی علاج ہے کیونکہ تجھے ابھی اپنے نفس پر قابو حاصل نہیں ہوا ہے۔

ایک پیر شفیق بلخی رحمۃ اللہ علیہ کا کوئی مرید حج کے لئے جا رہا تھا۔ وہ بایزید رحمۃ اللہ علیہ کے پاس پہنچا۔ انہوں نے اسے پوچھا کہ تم کس سے بیعت ہو؟

اس نے کہا میرے مرشد کا عمل یہ ہے کہ وہ مخلوق سے بے نیاز ہو کر متوکل علی اللہ ہو گئے ہیں اور ان کا قول یہ ہے کہ اگر بارش نہ ہونے سے غلہ قطعی پیدا نہ ہو اس وقت بھی میں توکل ترک نہیں کر سکتا۔

بایزید رحمۃ اللہ علیہ نے حیرت سے کہا تمہارا مرشد تو بہت بڑا کافر و مشرک ہے، اگر میں پرندہ بن جاؤں تب بھی اس کے شہر کا رخ نہیں کروں گا۔ اپنے پیر کو میرا یہ پیغام پہنچا دینا کہ وہ صرف دوروٹیوں کی خاطر خدا کو آزما رہا ہے بہتر ہے کہ جب اسے بھوک لگے تو وہ کسی سے مانگ کر کھا لیا کرے توکل کو رسوا کیوں کرتا ہے؟ مجھے یہ خطرہ ہے کہ اس کی وجہ سے کہیں اس کا شہر نہ تباہ ہو جائے۔

یہ سن کر مرید حج کا سفر ملتوی کر کے اپنے مرشد شفیق بلخی رحمۃ اللہ علیہ کے پاس واپس پہنچا اور انہیں بایزید بسطامی رحمۃ اللہ علیہ کا پیغام من و عن سنا دیا شفیق بلخی رحمۃ اللہ علیہ نے اس پیغام پر غور کیا، انہیں محسوس ہوا کہ واقعی مجھ میں یہ عیب موجود ہے پھر بھی انہوں نے اپنے مرید سے کہا تم نے بایزید سے یہ کیوں نہیں پوچھا کہ اگر مجھ میں یہ خامی ہے تو پھر آپ کا مرتبہ کیا ہے؟

مرید دوبارہ بایزید رحمۃ اللہ علیہ کی خدمت میں آیا۔ اس نے ان کے سامنے اپنے مرشد کا سوال دہرایا بایزید رحمۃ اللہ علیہ نے کہا۔ یہ تیرے مرشد کی دوسری نادانی ہے اب میں جو جواب

دوں گا۔ وہ تیری فہم سے بالا ہوگا اور تو اسے صحیح طور پر نہیں پہنچا سکے گا۔ انہوں نے ایک کاغذ لے کر اس پر بسم اللہ الرحمن الرحیم لکھا اور اس کے نیچے یہ لکھا کہ بایزید کچھ بھی نہیں ہے پھر کاغذ تہہ کر کے انہوں نے مرید کو دے دیا یہ تحریر شفیق بلخی کے پامن پہنچی۔ انہوں نے اسے دیکھا تو شہادت کا کلمہ پڑھتے ہوئے دنیا سے رخصت ہو گئے بایزید رضی اللہ عنہ کا قول ہے کہ جو شخص متکبر ہو، اسے معرفت کی بوتل تک نہیں پہنچتی، ان سے دریافت کیا گیا کہ متکبر شخص کی نشانی کیا ہے؟

انہوں نے کہا جو شخص اٹھارہ ہزار عالموں میں کسی کو اپنے سے کم تر اور ذلیل سمجھے، وہ صریحاً متکبر ہے۔

ان سے پوچھا گیا کہ انسان متواضع کب ہوتا ہے؟

انہوں نے جواب دیا۔ جب وہ اپنے نفس کا کوئی حق نہ سمجھے اور وہ نفس کی شرارت اور اس کے عیب سے واقف ہو اور وہ یہ خیال نہ کرے کہ مخلوق میں کوئی اس سے بدتر ہے۔

ایک بزرگ احمد حضرویہ رضی اللہ عنہ اپنے مریدوں کے ہمراہ بایزید رضی اللہ عنہ سے ملاقات کرنے کے لئے روانہ ہوئے، ان کے مریدوں میں سے ایک بہت فضل و کمال والا تھا اس کی کیفیت یہ تھی کہ ہوا میں اڑتا اور پانی پر چلتا تھا، جس وقت یہ جماعت بایزید رضی اللہ عنہ کی خانقاہ میں پہنچی۔ اسی وقت احمد حضرویہ رضی اللہ عنہ نے اپنے مریدوں کو حکم دیا کہ تم میں سے جسے بایزید رضی اللہ عنہ کے دیدار کی طاقت ہو، صرف وہ میرے ہمراہ اندر آئے باقی تمام لوگ باہر ٹھہریں۔ فضل و کمال والے مرید کے سوا سبھی نے بایزید بسطامی رضی اللہ عنہ کے دیدار کا شوق ظاہر کیا، چنانچہ احمد حضرویہ سب کو اندر لے گئے، ان لوگوں نے جوتے اتارنے کی جگہ اپنے عصارہ رکھ دیئے اور بایزید رضی اللہ عنہ کے سامنے پہنچ گئے۔ بایزید رضی اللہ عنہ نے احمد حضرویہ رضی اللہ عنہ سے پوچھا، آپ کا وہ مرید کہاں گیا جو سب سے افضل ہے، وہ باہر کیوں کھڑا رہ گیا؟ اسے بھی اندر بلا لیجئے۔

لہذا اسے بھی اندر بلا لیا گیا۔ بایزید رضی اللہ عنہ نے احمد رضی اللہ عنہ سے پوچھا، آپ دنیا کی سیروسیاحت میں کب تک مشغول رہیں گے؟

انہوں نے جواب دیا۔ جب تک دم میں دم ہے، میں سیروسیاحت جاری رکھوں گا، کیونکہ پانی کے ایک جگہ ٹھہرنے سے بو پیدا ہو جاتی ہے اور اس کا رنگ بدل جاتا ہے۔ بایزید رضی اللہ عنہ نے کہا پھر دریا کیوں نہیں بن جاتے؟ دریا میں نہ کبھی بو پیدا ہوتی ہے اور نہ کبھی اس کا رنگ بدلتا ہے پھر معرفت کے موضوع پر دوسری باتیں ہونے لگیں۔ احمد رضی اللہ عنہ نے کہا کہ آپ کی باتیں میری فہم سے بلند ہیں، ذرا وضاحت سے بیان کیجئے بایزید رضی اللہ عنہ نے ان سے اس لہجے میں بات کی جسے سب سے سمجھا اور فیض حاصل کیا۔ پھر جب وہ خاموش ہو گئے تو احمد رضی اللہ عنہ نے پوچھا کہ میں نے آپ کی خانقاہ کے سامنے ابلیس کو پھانسی پر لٹکتے ہوئے دیکھا ہے۔

بایزید رضی اللہ عنہ نے کہا ہاں، بے شک میں نے ابلیس سے وعدہ لے لیا تھا کہ وہ کبھی بسطام میں داخل نہیں ہوگا، لیکن اس نے وعدہ خلافی کی اور ایک شخص کو فریب دینے کے لئے بسطام آ گیا لہذا میں نے اسے پھانسی پر لٹکا دیا۔

ایک بار کسی نے بایزید رضی اللہ عنہ سے سوال کیا۔ آپ کے پاس عورتوں کا اجتماع کیوں رہتا ہے؟ اس میں کیا راز ہے؟۔

بایزید رضی اللہ عنہ نے کہا وہ عورتیں نہیں ہوتیں، عورتوں کے روپ میں ملائکہ ہوتے ہیں، میں انہیں علمی مسائل سمجھاتا ہوں۔ پھر انہوں نے کہا کہ ایک رات پہلے آسمان کے ملائکہ میرے پاس آئے اور کہنے لگے کہ ہم آپ کے ساتھ عبادت کرنا چاہتے ہیں میں نے کہا، میری زبان میں وہ طاقت نہیں ہے کہ میں ذکر الہی کر سکوں۔ اس اعذار کے باوجود رفتہ رفتہ ساتوں آسمانوں کے ملائکہ میرے پاس جمع ہو گئے اور سب نے یہی خواہش ظاہر کی میں نے پھر وہی جواب دیا۔ انہوں نے پوچھا کہ ذکر الہی کی طاقت آپ میں کب پیدا ہوگی؟

میں نے کہا قیامت میں، جب سزا و جزا کا مرحلہ طے ہو جائے گا اور میں عرش کا طواف کرتا ہوا اللہ اللہ کہہ رہا ہوں گا۔

ایک رات بایزید بسطامی رضی اللہ عنہ عبادت میں مصروف تھے۔ دفعہ پوری خانقاہ منور ہو گئی۔ انہوں نے بلند آواز سے کہا۔ اگر یہ ابلیس کی حرکت ہے تو میں اس کی بزرگی اور بلند ہمتی کی وجہ سے اس کے فریب میں نہیں آسکتا اور اگر یہ نور مقررین کی جانب سے ہے تو مجھے ان کی خدمت کا موقع عطا ہوتا کہ میں بھی کرامت کا مرتبہ حاصل کر سکوں۔

ایک شب بایزید رضی اللہ عنہ کو عبادت میں لذت محسوس نہیں ہوئی، انہوں نے گھبرا کے اپنے خادم سے پوچھا۔ دیکھو گھر میں کیا چیز موجود ہے۔

خادم نے دیکھ کر بتایا کہ گھر میں انگور کا ایک خوشا موجود ہے۔

انہوں نے کہا کہ وہ کسی کو دے دو ان کا یہ کہنا تھا کہ ان پر انوار کی بارش ہونے لگی اور انہیں عبادت میں لطف آنے لگا۔

یہی وہ منزل تھی جسے دیکھ کر ایک غیر مسلم نے کہا تھا اگر اسلام اس کا نام ہے جو بایزید کو حاصل ہے تو اس کی مجھ میں طاقت نہیں اور اگر اسلام وہ ہے جس کے تم سب لوگ نمائندے ہو تو اس پر مجھے اعتماد نہیں ہے۔

ایک دن بایزید رضی اللہ عنہ اپنے مریدوں کو درس دے رہے تھے، درس دیتے دیتے وہ اچانک کھڑے ہو گئے اور کہنے لگے کہ اللہ کا ایک دوست آرہا ہے، چلو اس کا استقبال کے لئے چلو۔

سب شہر کے باہر پہنچ گئے، ایک خچر پر سوار ابراہیم ہردی رضی اللہ عنہ چلے آ رہے تھے، بایزید رضی اللہ عنہ نے ان سے کہا اللہ کی طرف سے آپ کے استقبال کا حکم ملا ہے اور یہ حکم بھی ملا ہے کہ میں اس کی بارگاہ میں آپ کو اپنا شفیع بنا لوں۔

ابراہیم ہردی رضی اللہ عنہ نے جواب دیا۔ اگر پہلی شفاعت تمہیں اور آخری شفاعت مجھے

عطا کی جائے تو رسول اللہ ﷺ کی شفاعت کے مقابلے میں اس کا مرتبہ مشمت خاک کے برابر بھی نہیں ہوگا۔

ابراہیم ہروی رضی اللہ عنہ سب کے ساتھ خانقاہ آئے، دسترخوان بچھا، اس پر انواع و اقسام کے لذیذ اور مرغن کھانے چنے ہوئے تھے کھانے کے دوران میں ابراہیم رضی اللہ عنہ کو خیال آیا کہ بایزید جیسے شیخ دوراں کو ایسے کھانوں سے احتراز کرنا چاہیے بایزید رضی اللہ عنہ کو کشف سے ان کے اس خیال کا علم ہو گیا، چنانچہ کھانے کے بعد وہ انہیں خانقاہ کے ایک گوشے لے گئے وہاں انہوں نے دیوار پر ہاتھ مارا دیوار میں فوراً ایک دروازہ نمودار ہو گیا، دروازے کے سامنے ایک بہت بڑا دریا ٹھانھیں مار رہا تھا بایزید رضی اللہ عنہ نے کہا۔ ابراہیم تشریف لائے ہم دونوں اس دریا میں غسل کر لیں۔

ابراہیم نے جواب دیا۔ یہ دریا تمہارا ہے، خدا نے یہ مرتبہ مجھے عطا نہیں کیا ہے۔
بایزید رضی اللہ عنہ نے کہا۔ ابراہیم جس جو کی روٹی تمہاری غذا ہے، وہ جو تو جانور کھاتے ہیں اور لید کرتے ہیں اس کے باوجود تم اپنے دل میں یہ خیال لاتے ہو؟ ابراہیم ہروی رضی اللہ عنہ سخت نادم ہوئے، انہوں نے فوراً معافی طلب کر لی۔ ایک بار بسطام میں کئی برس تک بارش نہیں ہوئی۔ انسان اور چرند و پرند بھوک پیاس کی شدت سے مرنے لگے۔ شہریوں کا ایک انبوهہ گریہ وزاری کرتا ہوا بایزید رضی اللہ عنہ کے پاس پہنچا کہ آپ اللہ سے دعا کیجئے کہ وہ اس بستی کے گناہ معاف کر دے یہ دعا ہم اس لئے کروا رہے ہیں کہ ہم لوگوں میں ایک بندہ ایسا بھی ہے جس کا نام بایزید رضی اللہ عنہ ہے، وہ یقیناً گنہگار آدمی نہیں ہے۔

بایزید رضی اللہ عنہ کی آنکھوں میں آنسو آ گئے، انہوں نے مراقبے سے سر اٹھا کے آسمان کی طرف دیکھا یا اللہ! کیا یہ لوگ سچ کہہ رہے ہیں؟ اچانک چاروں طرف سے بادل اٹھ آئے اور برسوں کی خشک سالی گھنٹوں میں دور ہو گئی۔

ایک شخص بایزید بسطامی رضی اللہ عنہ کی عظمت و کرامت کا منکر تھا، ایک روز اس نے کہا

کہ مجھے خدا کی رموز سے آگاہ فرمائیے بایزیدؒ نے اس کی بد باطنی محسوس کرتے ہوئے کہا کہ فلاں پہاڑ پر میرا ایک دوت مقیم ہے، اپنی خواہش کا اظہار اس سے جا کر کرو۔

وہ شخص پہاڑ پر پہنچا، اس نے دیکھا کہ ایک بہت بڑا مہیب اثر دھا وہاں بیٹھا ہے، وہ اثر دہے کی ہیبت سے بے ہوش ہو کے گر پڑا، پھر جب اسے ہوش آیا تو وہ وہاں سے سر پر پاؤں رکھ کے بھاگا اور خانقاہ واپس آ کے تمام ماجرا بایزیدؒ کو سنایا۔ بایزیدؒ نے کہا کیا عجیب بات ہے تم مخلوق سے اس قدر خائف ہو گئے اور خالق کی ہیبت نے تمہارے دل پر کوئی اثر نہیں کیا کیا اسی بنیاد پر تم مجھ سے خدا کی رموز دریافت کرنے آئے تھے؟ جاؤ پہلے خالق کی رموز سمجھو پھر خالق کی بات کرنا وہ شخص نادوم ہو کے چلا گیا اور خلق کے متعلق مسلسل غور کرنے لگا چنانچہ نتیجہ یہ نکلا کہ جلد ہی وہ خود اپنی ذات سے بھی بے خبر ہو گیا۔

ایک رنگ ریز بایزیدؒ کی کزاتیں سن کر کہتا تھا کہ ایسی کزاتیں تو میں بھی پیش کر سکتا ہوں فرق صرف یہ ہے کہ ان کی باتیں میری سمجھ میں نہیں آتیں۔ ایک دفعہ وہ بایزیدؒ سے ملنے کے لئے پہنچا بایزیدؒ اس کی ہرزہ سرائی سے واقف تھے، اس لئے انہوں نے ایک ایسی آہ کھینچی کہ وہ غش کھا کے گر پڑا۔ تین شب و روز اسی حالت میں گزر گئے اسے مطلق خبر نہ ہوئی پھر ہوش میں آنے کے بعد وہ نہادھو کے بایزیدؒ کے سامنے آیا بایزیدؒ نے کہا۔ یہ بات ذہن نشین کر لو کہ ہاتھی کا بوجھ گدے پر نہیں ڈالا جاسکتا۔

ایک بار شیخ ابوسعیدؒ۔ بایزیدؒ کا امتحان لینے پہنچے بایزیدؒ نے ان کی نیت بھانپ لی اور کہا۔ تم اپنے ہم نام ابوسعید راعی کے پاس چلے جاؤ وہ میرا مرید ہے میں نے اپنی تمام ولایت اس کے حوالے کر دی، چنانچہ وہ اپنے ہم نام کے پاس پہنچے شیخ راعیؒ اس وقت عبادت میں مشغول تھے، یہ انتظار میں کھڑے رہے شیخ راعیؒ نے ان سے پوچھا۔ کیا چاہتے ہو؟۔

انہوں نے کہا۔ تازہ انگور۔

ابوسعید رضی اللہ عنہ نے ایک چھڑی کے دو ٹکڑے کئے، ایک ٹکڑا انہوں نے اپنے قریب اور دوسرا ابوسعید رضی اللہ عنہ کے قریب نصب کر دیا زیادہ دیر نہیں گزری تھی کہ دونوں ٹکڑوں پر انگور کی سرسبز بیلین نمودار ہونے لگیں اور دیکھتے دیکھتے ان میں انگور بھی آگ آئے فرق صرف یہ تھا کہ ابوسعید کے قریب سیاہ انگور تھے اور راعی کے قریب نہایت نفیس انگور، ابوسعید نے اس کی وجہ پوچھی تو شیخ راعی نے جواب دیا۔ مجھے تو صدق و یقین کا درجہ حاصل ہے میرے برعکس تمہیں صرف امتحان منظور تھا اس لئے اللہ نے دونوں بیلوں کے ذریعے ہم دونوں کی قلبی کیفیت بیان کر دی ہے۔

شیخ راعی رضی اللہ عنہ نے ابوسعید کو ایک کبیل دے کے ہدایت کی کہ اسے حفاظت سے رکھنا، کہیں گم نہ کر دینا چنانچہ وہ کبیل لے کے چلے گئے۔ اتفاق سے ان کی انتہائی احتیاط کے باوجود کبیل عرفات میں گم ہو گیا۔ ابوسعید شرمندگی کے ساتھ شیخ راعی رضی اللہ عنہ کے پاس واپس آئے۔ انہوں نے دیکھا کہ شیخ راعی رضی اللہ عنہ وہی کبیل اوڑھے بیٹھے ہیں شیخ راعی رضی اللہ عنہ نے کہا ابوسعید! یاد رکھو، جس نے بایزید بسطامی رضی اللہ عنہ کی خدمت کی، اسے سب کچھ مل گیا۔

ایک دن بایزید بسطامی رضی اللہ عنہ سے سوال کیا گیا کہ آپ کا مرشد کون ہے؟ انہوں نے کہا۔ ایک بوڑھی عورت، میں ایک مرتبہ جنگل میں تھا، ایک بڑھیا سر پر آٹا لئے آرہی تھی، وہ مجھ سے کہنے لگی کہ یہ آٹا میرے مکان تک پہنچا دو، اسی اثناء میں مجھے ایک شیر نظر آ گیا۔ میں نے آٹا شیر کی کمر پر رکھ کے بڑھیا سے کہا جاؤ، یہ شیر آٹا تمہارے گھر پہنچا دے گا لیکن تم یہ بتاتی جاؤ کہ شہر پہنچ کر لوگوں سے اس سلسلے میں کیا کہو گی؟

بڑھیا نے جواب دیا، میں یہ کہوں گی کہ لوگو؟ آج جنگل میں میری ملاقات ایک خود نما ظالم سے ہوئی تھی، میں نے پوچھا نیک بخت! تم نے مجھے خود نما ظالم کا خطاب کیوں دیا۔ بڑھیا نے کہا۔ شریعت نے شیر کو مکلف نہیں بتایا ہے۔ تم اپنا بوجھ ایک غیر مکلف کی پشت پر لا در ہے ہو۔ یہ ظلم نہیں ہے تو کیا ہے؟ نیز دوسرا عیب تم میں یہ ہے کہ تم خود کو صاحب کرامت

ظاہر کرنا چاہتے ہو، اسی کا نام خود نمائی ہے۔ میں نے بڑھیا کی بات سے ایسی نصیحت اور عبرت حاصل کی کہ ایسی باتیں ظاہر کرنے سے ہمیشہ کے لئے توبہ کر لی۔ یہی وجہ ہے کہ میں اس بڑھیا کو اپنا مرشد سمجھتا ہوں۔

بایزید بسطامی رضی اللہ عنہ جب خدا کی صفات بیان کرتے تو اپنی اصل حالت میں رہتے تھے لیکن جب خدا کی ذات گفتگو کا موضوع ہوتی تو ان پر بے خودی طاری ہو جاتی اور وہ بار بار کہتے۔ بار الہی! میں آ رہا ہوں، سر کے بل آ رہا ہوں۔

ایک مرتبہ کسی مرید نے ان سے کہا۔ مجھے اس پز حیرت ہوتی ہے کہ ایسے بندے بھی ہیں جو خدا کو جاتے ہوئے بھی اس کی عبادت نہیں کرتے، بایزید رضی اللہ عنہ بولے مجھے اس بندے پر حیرت ہوتی ہے، جو خدا کو پہچاننے کے بعد بھی اس کی عبادت کرتا ہے کیونکہ خدا کی پہچان کے بعد کوئی اپنے ہوش میں کیسے رہ سکتا ہے؟

بایزید رضی اللہ عنہ کہتے ہیں کہ میرے بچپن کا ذکر ہے، چاندنی رات تھی میں شہر سے باہر نکل گیا، وہاں مجھے ایک دربار نظر آیا، اس دربار کے مقابلے ساری دنیا ہیج معلوم ہوتی تھی، میں نے خدا سے کہا کہ مولا یہ بے نظیر دربار دنیا کی نگاہ سے اوجھل کیوں ہے؟ ندا آئی کہ اس دربار میں وہی لوگ آسکتے ہیں جو اس کے قابل ہیں۔ نا اہل لوگوں کی یہاں تک رسائی ممکن نہیں ہے۔

ایک شخص بایزید رضی اللہ عنہ کے صبح کے معمولات دیکھنے کے لئے رک گیا اس نے دیکھا کہ انہوں نے اللہ کے نام کی ایک صدا لگائی اور اتنے زور سے زمین پر گرے کہ ان کے سر پر شدید چوٹ آگئی۔ بعد میں لوگوں نے ان سے اس کا سبب دریافت کیا۔ انہوں نے بتایا کہ جب میں نے عرش کے نزدیک پہنچ کے دریافت کیا کہ اللہ کہاں ہے؟ تو جواب ملا کہ اسے اہل زمین کے ٹوٹے ہوئے دلوں میں تلاش کر، اہل آسمان بھی اسے وہیں تلاش کرتے ہیں، پھر جب میں قرب کی منزل میں داخل ہو گیا تو مجھ سے سوال کیا گیا کہ کیا چاہتے ہو۔ میں

نے کہا جو کچھ ہو، وہی دے دے، حکم ہوا، ہماری دائمی قربت کے لئے خود کو فنا کر دے۔ میں نے منظور کر لیا اور کہا کہ میں فیض و برکت حاصل کئے بغیر یہاں سے نہیں ہٹوں گا۔ سوال ہوا اور کہا کیا چاہتے ہو؟ میں نے پوری مخلوق کی مغفرت طلب کی۔ حکم ہوا کہ غور سے دیکھو میں نے غور سے دیکھا تو ہر مخلوق کے ہمراہ ایک شفیع موجود تھا، لیکن اللہ کی سب سے زیادہ التفاتی نظر مجھ پر تھی میں نے کہا ابلیس پر بھی رحم کر دے، جو ملا وہ آگ ہے اور آگ کے لئے آگ ہی مناسب ہے البتہ تم آگ سے بچنے کی کوشش کرتے رہو۔ اس کے بعد میرے سامنے دو مقامات لائے گئے لیکن میں نے ان میں سے ایک بھی قبول نہیں کیا۔ پھر سوال ہوا، اور کیا چاہتے ہو؟ میں نے عرض کیا بعد طلب جو بھی مل جائے۔

بایزید بسطامی رحمۃ اللہ علیہ اپنی مناجات میں کہتے تھے۔ اللہ میرے اور اپنے درمیان دوئی ختم کر دے تاکہ میں تیری ذات میں فنا ہو جاؤں۔ مولا میں جب تک خودی میں مبتلا رہا سب سے ادنیٰ رہا لیکن جب مجھے تیری معیت نصیب ہوئی تو میں سب سے اعلیٰ ہو گیا۔ ایک روز بایزید خدا کی بارگاہ میں حاضر تھے۔ ندا آئی کہ بایزید! تم ہمارے پاس کیا لے کے آئے ہو؟

انہوں نے جواب دیا۔ بار الہی! دنیا کا زہد لے کے آیا ہوں۔ کہا گیا کہ دنیا تو ہمارے نزدیک مچھر کے پر کے برابر ہے، اس میں تم نے زہد کر لیا تو کیا کمال کیا؟

بایزید رحمۃ اللہ علیہ نے کہا۔ پروردگار! میں استغفار کرتا ہوں اور تیری بخشش کا خواہاں ہوں، میں تیرے حضور توکل لایا ہوں۔

آواز آئی۔ بایزید رحمۃ اللہ علیہ! تمہارے لئے جس چیز کے ضامن ہم ہوئے ہیں، اس کے لئے تم کہتے ہو کہ توکل کیا؟ کیا ہم بھروسے کے قابل نہیں ہیں؟

بایزید نے پھر توبہ کی اور کہا میں تیرے حضور ناداری لایا ہوں مولا!

جواب آیا۔ ہاں، اب ہم نے تجھے قبول کیا۔

۱۵ شعبان المعظم ۲۶۱ھ کی رات کو سلطان العارفين بايزيد بسطامي رحمۃ اللہ علیہ کی رحلت کا وقت قریب آ گیا۔ اس وقت بھی بايزيد رحمۃ اللہ علیہ نے خدا کی بارگاہ میں فقر و ناداری کا نذرانہ پیش کیا اور کہا۔ بار الہی! میں عمر بھر کی ریاضت کا سودا نہیں کرتا، رات رات بھر کی نمازیں پیش نہیں کرتا، میں نے زندگی بھر روزے رکھے ہیں۔ مگر ان کی ذکر نہیں کرتا اور نہ ختم ہائے قرآن گنواتا ہوں، جلا دینے والے مجھ سے میرے گناہوں کی گرد دور کر دے۔ میں نے اپنی اطاعت کے پندار کی گرد دھو ڈالی ہے اور تیرے پاس آ رہا ہوں، آ رہا ہوں مالک! سر کے بل آ رہا ہوں۔

بايزيد بسطامي رحمۃ اللہ علیہ کی رحلت کی تاریخ متنازعہ ہے۔ اوپر بیان کئے گئے واقعات سے بھی اس کی تائید ہوتی ہے جن تذکروں میں لکھا ہے کہ وہ ۲۶۱ھ میں انتقال فرما گئے اگر یہ صحیح ہے تو پھر پیدائش کی تاریخ متنازعہ ہو جائے گی۔

حضرت خواجہ سلیمان رحمۃ اللہ علیہ تونسوی

اٹھارویں صدی کے آخر کا ذکر ہے۔ بہار کا موسم تھا۔ قطب وقت شاہ فخر الدین رحمۃ اللہ علیہ کے خلیفہ نور محمد مہاروی رحمۃ اللہ علیہ ان کے پاس پہنچے۔ شاہ فخر الدین رحمۃ اللہ علیہ نے کہا۔

نور محمد رحمۃ اللہ علیہ! کوہ سلیمان کی چوٹیوں پر ایک شہباز نمودار ہوگا۔ اس کی پرواز سدرۃ المنہجا تک ہوگی وہ کوہ سلیمان کا سلیمان ہوگا جاؤ، وہ گوہر مقصود حاصل کرو۔

کوہ گڑ گوجی کی ایک عورت نے خواب دیکھا کہ آفتاب آسمان سے اتر کے اس کی گود میں آ گیا ہے اور اس کا تمام گھر منور ہو گیا ہے نیز مشرق و مغرب سے لوگ قافلہ در قافلہ اسے مبارک باد دینے آرہے ہیں۔ عورت کے شوہر کا نام زکریا بن عبدالوہاب تھا۔ زکریا افغانی نسل سے تعلق رکھتا تھا گڑ گوجی میں اسے روہیلے کے لقب سے پکارا جاتا تھا عورت کے خواب

نے جلد ہی حقیقت کا روپ دھار لیا۔ ۱۸۶۴ھ میں اس کے ہاں ایک لڑکے کی ولادت ہوئی لڑکے کا نام سلیمان رکھا گیا سلیمان کا باپ زیادہ نہیں جیا۔ اس لئے اس کی تربیت کی تمام تر ذمے داری ماں کے کندھوں پر آ پڑی۔ اس نے بیٹے کی تربیت اور پرورش کا حق ادا کرنے میں کوئی دقیقہ فرد گزاشت نہیں کیا۔ سلیمان کی عمر چار سال کی ہوئی تو ماں نے اسے قرآن پڑھنے کے لئے ملا یوسف جعفر کے پاس بھیج دیا سلیمان نے ملا یوسف سے پندرہ سپارے پڑھے پھر اسے ایک ہم قوم حاجی صاحب سے پورا قرآن حفظ کیا۔ حاجی صاحب کی بیوی بہت سخت گیر اور تیز مزاج عورت تھی وہ نو عمر سلیمان کو بات بات پر بری طرح مارتی سلیمان کا جسم لہو لہان ہو جاتا سلیمان کم عمری کے باعث یہ سختیاں برداشت نہیں کر سکا اس لئے اسے حاجی صاحب کے پاس سے اٹھا کے میاں حسن علی کے مکتب میں بھیج دیا گیا میاں حسن علی کا مکتب تونسہ میں تھا تونسہ کے بڑے بازار کے پاس بھگی مسجد تھی مکتب اسی میں تھا سلیمان نے وہاں فارسی نظم و نثر کی کتابیں پڑھنی شروع کیں میاں حسن علی اپنے شاگردوں میں عاجزی اور انکسار پیدا کرنے کے لئے ان سے روزانہ بھیک منگواتے تھے سلیمان کی ماں نے اسے یہ نصیحت کی تھی کہ بیٹا کبھی خدا کے سوا کسی کے سامنے ہاتھ نہ پھیلاتا۔

چنانچہ جب اسے بھیک مانگنے کے لئے بھیجا گیا تو وہ سخت پریشان تھا میاں حسن علی نے سلیمان کی پریشانی بھانپ لی لیکن وہ ایک کڑے اصول پرست آدمی تھے اس لئے انہوں نے اسے بھیک منگوانے کا ارادہ ترک نہیں کیا۔ ناچار سلیمان کو مارا آمادہ ہونا پڑا حالانکہ بلند آواز سے بھیک مانگنا تو کجا، وہ کسی کے سامنے ہاتھ پھیلاتا بھی نہیں جانتا تھا وہ پوری شام بستی میں گھومتا رہا لیکن اسے کسی سے کچھ مانگنے کی ہمت نہیں ہوئی مغرب کے وقت وہ ایک حویلی کے قریب سے گزر رہا تھا حویلی ایک بلند چبوترے پر بنی ہوئی تھی سلیمان نے نظر اٹھا کے دیکھا ایک سفید ریش بزرگ اس کی جانب متوجہ تھے بزرگ نے شاید یہ اندازہ لگایا کہ یہ کوئی مسافر لڑکا ہے اور کئی وقت کا بھوکا معلوم ہو رہا ہے چنانچہ انہوں نے ہاتھ اٹھا کے اسے رکنے کا

اشارہ کیا پھر وہ گھر کے اندر گئے، تھوڑی دیر میں انہوں نے باہر آ کے سلمان اور بہت سی روٹیاں سلیمان کو دے دیں یہ سلیمان کی زندگی کی پہلی بھیک تھی اس کی آنکھوں میں لہجے کا اختیار آنسو آگئے۔ بزرگ سمجھے کہ چونکہ لڑکا کئی وقت کے فاقے سے ہے اس لئے روٹیاں دیکھ کے اس کی آنکھوں میں آنسو آگئے ہیں انہوں نے شفقت سے سلیمان کے سر پر ہاتھ پھیرا۔ میاں! تمہارا گھر کہاں ہے؟

میں ایک طالب علم ہوں۔ سلیمان نے آہستہ سے جواب دیا۔ مولانا حسن علی کے مدرسے میں تعلیم حاصل کرتا ہوں۔

بزرگ کو معلوم تھا کہ حسن علی اپنے طلبہ سے بھیک منگوانا تعلیم و تربیت کا جزو سمجھتے ہیں اس لئے انہوں نے سلیمان کو تاکید کی کہ وہ گھر گھر دستک دینے لگے بجائے دونوں وقت ان کی حویلی سے کھانا لے جایا کرے۔ دوسرے دن سلیمان کھانا لینے کے لئے پہنچا تو حویلی کے چبوترے پر ایک کتا زنجیر سے بندھا ہوا تھا وہ بھوی طرح بھونکنے لگا سلیمان چبوترے سے نیچے ہی کھڑا رہا اسے امید تھی کہ وہ بزرگ کسی وقت خود باہر نکلیں گے اور اسے روٹی مل جائے گی لیکن دوپہر سے شام ہو گئی اور شام سے رات ہونے لگی۔ نہ کتا چبوترے سے اٹھا نہ سلیمان کو یہ ہمت ہوئی کہ وہ اوپر جا کے حویلی کے دروازے پہ دستک دے رات گئے وہ بھوکا پیاسا مدرسے سے لوٹ گیا اور اسے مولانا حسن علی کو یہ بات بتاتے ہوئے شرم آئی کہ آج بھیک نہیں مل سکی ہے۔ خاموشی خاموشی میں کئی فاقے گزر گئے میان حسن علی کو یہ احساس ہو گیا کہ سلیمان اب تک بھیک مانگنا عار سمجھتا رہا ہے انہوں نے اسے متنبہ کیا کہ اگر آئندہ وہ بھیک کی روٹی لے کر نہ آیا تو اسے مدرسے سے نکال دیا جائے گا۔ سلیمان پر یہ اعتبار بہت شاق گزرا لیکن استاد کا حکم تھا، لہذا دوسرے دن وہ یہ فیصلہ کر کے نکلا کہ آج جو بھی پہلا دروازہ پڑے گا وہاں وہ دستک دے کے بھیک کے لئے صدا لگائے گا مگر جب وہ بستی کے پہلے دروازے سے گزرا تو کوشش کے باوجود بھیک نہ مانگ سکا۔ کئی دروازے نکل گئے کہیں ہمت نہ ہوئی

سلیمان یہ سوچ کے رو پڑا کہ اگر وہ آج بھی روٹی لئے بغیر پہنچا تو مزید تعلیم سے محروم رہ جائے گا چلتے چلتے اس نے ایک بقال کو روٹی پکاتے ہوئے دیکھا، اسے خیال آیا، بھیک مانگنے سے بہتر یہ ہے کہ چوری کر لی جائے چنانچہ وہ آہستہ آہستہ بقال کے چوکے کی طرف بڑھا پھر جیسے ہی بقال کی نظریں دوسری طرف ہوئیں سلیمان نے چند روٹیاں لے لیں اور بھاگ کھڑا ہوا اسی وقت بقال کی نظر اس پر پڑ گئی وہ لپک کے اس کے پیچھے دوڑا سلیمان تیزی سے بھاگتا ہوا، ہانپتا کانپتا مدرسے میں داخل ہو گیا بقال نے اسے پیچھے سے پکڑ لیا اور گھسیٹتا ہوا میاں حسن علی کے پاس لے گیا۔

میاں جی! تمہیں شرم نہیں آتی کہ بھرے بازار میں چوروں کا مدرسہ کھولے بیٹھے ہو۔
مولانا حسن علی کو فوراً اپنی غلطی کا احساس ہو گیا انہوں نے بقال سے معافی چاہی۔
بقال بک بک جھک جھک کے چلا گیا اور مولانا حسن نے فیصلہ کر لیا کہ آئندہ اپنے شاگردوں سے بھیک منگوانے ک بجائے انہیں محنت کشی کی عادت ڈلوائیں گے۔ انہوں نے سلیمان سے کہا کہ۔ لڑکے! بستی میں جا کے مزدوری کرتا کہ تیرے کھانے کپڑوں اور کتابوں کا خرچ پورا ہو سکے۔

دوسرے دن سلیمان کو دو آنے یومیہ پر ایک جگہ مزدوری مل گئی اب سلیمان کو یہ فکر لاحق ہوئی کہ اگر وقت کا بہترین حصہ مزدوری میں گزر گیا تو پڑھائی کا وقت کیسے ملے گا وہ دیر تک ایک پتھر پہ بیٹھا اپنے مستقبل کے بارے میں سوچتا رہا اس کے ساتھی مزدور نے مالک سے شکایت کر دی کہ نیا لڑکا کوئی کام نہیں کر رہا ہے اور صبح سے چپ چاپ ایک پتھر پہ بیٹھا ہوا ہے۔ مالک غصے سے اٹھ کے سلیمان کے پاس پہنچا مگر سلیمان کا سوچ میں ڈوبا ہوا چہرہ دیکھ کے اس کی حالت غیر ہو گئی وہ سلیمان پر ہاتھ اٹھانے کے لئے آیا تھا لیکن اس کا ہاتھ شل ہو کے رہ گیا اس نے سوچا کہ ایک بے یار و مددگار طالب علم پر ظلم نہیں کرنا چاہیے یہ سوچ کے اس نے سلیمان سے معافی طلب کی۔ اسی وقت اس کے شل ہونے والے ہاتھ میں پھر

طاقت آگئی اس نے سلیمان کو مقررہ مزدوری سے زیادہ رقم دیتے ہوئے کہا کہ وہ اپنی ضرورت کے مطابق روزانہ اس سے رقم لے جایا کرے۔

مولانا حسن علی کو اس واقعے کی اطلاع مل گئی، انہوں نے سلیمان کو اپنے حجرے میں بلایا اور آہستہ سے کہا۔

سلیمان میں تیرے چہرے پر سعادت کے آثار دیکھ رہا ہوں۔ ایک روز تو ولایت کی مسند پر بیٹھے گا جب تو اس مسند پر بیٹھے، اس وقت جو چاہے کرنا لیکن اس وقت میں تیرے تعلیم و تربیت کی مسند پر متمکن ہوں اور استاد کی حیثیت سے تجھے حکم دیتا ہوں کہ طالب علمی کے آداب ملحوظ رکھ اور اپنی حد سے آگے بڑھنے کی کوشش نہ کر، میں جانتا ہوں کہ تجھے تعلیم حاصل کرنے کی جلدی ہے۔ لہذا آئندہ کھانا، کپڑا اور کتابیں، یہ سب چیزیں تجھے میرے گھر سے ملتی رہیں گی لیکن خدا روقت سے پہلے خود کو نیا پہ ظاہر نہ کر۔

سلیمان نے حیرت سے استاد کی بات سنی اسے نہ ولایت کی مسند کا علم تھا، نہ یہ معلوم تھا کہ ظہور کیا ہوتا ہے اور اخفا کیا؟ پھر بھی اس نے استاد سے یہ وعدہ کر لیا کہ آئندہ وہ ان کے ہر حکم کی تعمیل کرے گا۔

سلیمان کی ماں اس سے بے حد محبت کرتی تھیں وہ گڑ گوجی ہی میں مقیم تھیں انہوں نے کئی بار کوشش کی کہ بیٹے کے لئے کچھ رقم یا کپڑے وغیرہ تو نہ بھیج دیں لیکن مولانا حسن علی نے ہر بار ان سے یہ کہلوایا کہ لڑکے کو شہزادہ بنانا ہے تو اپنے ہی پاس رکھو اور اگر تعلیم دلوانی ہے تو جس طرح میرے مدرسے کے دوسرے غریب طالب علم حجروں میں رہتے ہیں، اسی طرح سلیمان کو بھی رہنا پڑے گا۔ گڑ گوجی سے تو نہ صرف تیس کوس کے فاصلے پر تھا۔ اکثر ماں کا دل چاہتا کہ وہاں جا کر سلیمان کو دیکھ آئیں یا اسے کچھ چیزیں بھجوادیں، لیکن مولانا حسن علی کی سختی دیکھ کے انہوں نے ہمت نہیں ہوتی تھی۔

سلیمان یک سوئی سے تعلیم حاصل کرنے لگا وہ دن بھر مروجہ نصابی کتب پڑھتا اور

رات بھر تلاوت میں مصروف رہتا رفتہ رفتہ تلاوت قرآن پاک کا ذوق اتنا بڑھا کہ قرآن پاک کی آیتیں ہر وقت اس کے ذہن پر طاری رہتیں اکثر ایسا ہوتا کہ میاں حسن علی کوئی سوال کرتے اور سلیمان کوئی آیت پڑھ کے سوال کا جواب دے دیتا۔ یہ سب کچھ اتنی بے ساختگی سے ہوتا کہ اس کے ہم مکتب حیرت میں رہ جاتے انہیں دنوں مولانا حسن علی نے سلیمان سے یہ وعدہ لیا کہ آئندہ جب بھی اس کی تعلیم و تربیت کا ذکر آئے گا تو وہ یہ گواہی ضرور دے گا کہ اس نے قرآن پاک کی تعلیم ان سے حاصل کی ہے۔

ایک دن سلیمان تونسہ سے دو کوس کے فاصلے پر موضع سوکڑ میں ایک کتاب خریدنے گیا ایک بزرگ نور محمد نارو والا اپنے مریدوں کے جگمگٹ میں گھوڑے پر بازار سے گزر رہے تھے کتب فروش کی دوکان پر انہوں نے سلیمان کا چہرہ دکھائی دیا وہ دفعۃً گھوڑے سے اتر گئے۔ انہوں نے آگے بڑھ کے سلیمان کو گھوڑے پر سوار کیا اور اسی طرح تونسہ تک پہنچایا سلیمان جب اس شان سے مدرسے کے احاطے میں داخل ہوا تو مولانا حسن علی نے غصے میں کہا۔

سلیمان! تو بار بار حدادب سے نکل جاتا ہے۔ یہ مدرسہ ہے، تیری مستقبل کی خانقاہ نہیں ہے، جہاں سے تیرے لئے فضاؤں میں تخت رواں کے جلوس نکلیں گے یہ ایک معمولی مدرسہ ہے، اور تو اس کا ایک معمولی طالب علم ہے۔ سلیمان پر رقت طاری ہو گئی وہ بے اختیار استاد کے قدموں پر گر پڑا اور روتے ہوئے بولا۔

قبلہ گا ہی! میرے اختیار میں کچھ نہیں ہے۔ میں بے بس سا ہو کے رہ گیا ہوں۔ میرے حق میں دعا کیجئے کہ لوگ مجھے صرف ایک طالب علم رہنے دیں اور مجھے وہ نہ سمجھیں جو میں نہیں ہوں۔

اس دن سے مولانا حسن علی، سلیمان کو اپنے خاص حجرے میں تعلیم دینے لگے۔ وہ کوشش کرتے کہ سلیمان عام طالب علموں میں زیادہ نہ گھلے ملے، اور اس کے احوال دوسروں

پر عیاں نہ ہوں۔ وہ تنہائی میں سلیمان سے ملتے تو اس کے سامنے دو زانو بیٹھ جاتے لیکن دوسروں کے سامنے اسی طرح سخت رویہ رکھتے۔ سلیمان نے مولانا حسن علی سے خواجہ فرید الدین عطار رحمۃ اللہ علیہ کی کتاب پند نامہ اور شیخ سعدی رحمۃ اللہ علیہ کی گلستان بوستان جیسی کتابیں ختم کیں۔

مولانا حسن علی کے مدرسے فارغ التحصیل ہو کے سلیمان لانگھ پہنچا۔ لانگھ تو نہ سے پانچ کوس کے فاصلے پر تھا۔ وہاں گنبد والی ایک وسیع اور پر شکوہ مسجد تھی یہ مسجد ۱۲۷۸ھ تک باقی تھی، پھر دریا کی طغیانی اسے بہا لے گئی۔ اس مسجد میں مولوی ولی محمد درس دیتے تھے۔ سلیمان نے ان سے فارسی درسیات کی تکمیل کی۔ پھر کچھ عرصے بعد کوٹ مٹھن چلا گیا یہاں اس نے قاضی محمد عاقل رحمۃ اللہ علیہ کے مدرسے میں فقہ اور حدیث کی تعلیم شروع کی۔ قاضی محمد عاقل رحمۃ اللہ علیہ خواجہ نور محمد مہاروی رحمۃ اللہ علیہ کے خلیفہ تھے کوٹ مٹھن میں انہوں نے ایک بڑا دارالعلوم قائم کر رکھا تھا اس دارالعلوم میں دینی علوم کی انتہائی تعلیم دی جاتی تھی یہاں سلیمان نے نہایت ذوق و شوق سے منطق اور فقہ کے علاوہ تصوف کی بھی بعض کتابیں پڑھیں۔ مثلاً

مداد الطالبین اور فصوص الحکم وغیرہ۔

خواجہ نور محمد مہاروی، شاہ فخر الدین دہلوی رحمۃ اللہ علیہ کے خلیفہ تھے شاہ فخر الدین رحمۃ اللہ علیہ نے انہیں ایک شہباز مقید کرنے کی بشارت دی تھی اور کہا تھا کہ ایسے چشتی اور نظامی سلسلوں کی انتہائی تبلیغ ہوگی۔ نور محمد مہاروی رحمۃ اللہ علیہ ہر سال اُچ اور کوٹ مٹھن آتے تھے وہ آخری بار اُچ آئے تو انہوں نے اپنے ایک عزیز سے کہا:

تمہیں معلوم ہے کہ میں ہر سال ان مقامات پر دیوانوں کی طرح کیوں گھومتا ہوں؟

قبلہ عالم آپ ہی ارشاد فرمائیے۔

خواجہ نور محمد رحمۃ اللہ علیہ نے جواب دیا: میں ہر سال ان مقامات پر گھومتا ہوں

میں اپنے مرشد کی بشارت کے پیش نظر ایک شہباز کے شکار کے لئے یہاں آتا ہوں مجھے پوری امید ہے کہ میں ایک دن اسے شکار کرنے میں ضرور کامیاب ہو جاؤں گا۔

اس وقت سلیمان کی عمر پندرہ سولہ برس کی تھی اس نے دارالعلوم میں سنا کہ قاضی محمد عاقل رحمۃ اللہ علیہ کے مرشد خواجہ نور محمد رحمۃ اللہ علیہ آج آئے ہوئے ہیں یہ بھی معلوم ہوا کہ خواجہ نور محمد رحمۃ اللہ علیہ کو سماع سے بہت دلچسپی ہے سلیمان سماع کے مسئلے پر ان سے بحث کرنے کے لئے آج روانہ ہو گیا آج پہنچ کے جب وہ خواجہ نور محمد رحمۃ اللہ علیہ کی مجلس میں گیا تو ان کا چہرہ دیکھ کر اسے ایسا محسوس ہوا جیسے زمین نے اس کے قدم جکڑ لئے ہوں۔ اس نے لاکھ چاہا کہ ان کے قریب پہنچ کے اپنا مدعا زبان پر لائے لیکن نہ قدم آگے بڑھتے تھے، نہ گویائی کی ہمت ہوتی تھی وہ مسلسل تین دن تک روزانہ مجلس میں جاتا رہا خواجہ نور محمد رحمۃ اللہ علیہ عموماً اپنے مریدوں اور معتقدوں سے مختلف مسائل پر گفتگو کرتے رہتے کبھی کبھی اس شہباز پر بھی ایک مسکراتی ہوئی نظر ڈال لیتے جو اپنے دام میں خود گرفتار ہو کے ان کے پاس آ گیا تھا تین دن تک انہوں نے سلیمان کو یہ محسوس نہیں ہونے دیا کہ اس پر عنایت کی مخصوص نظر ہو رہی ہے۔ تیسرے دن انہوں نے قاضی محمد عاقل کو اپنے قریب بلایا اور ان سے سلیمان کے متعلق کہا کہ یہ تین دن سے مسلسل آ رہا ہے معلوم ہوتا ہے تم نے اسے پڑھنا تو کجا، بولنا تک نہیں سکھایا یہ کہہ کے وہ گہری نظر سے سلیمان کو دیکھنے لگے، معاً سلیمان کے قدم لڑکھڑائے، قریب تھا کہ وہ گر پڑتا مگر اچانک خواجہ نور محمد رحمۃ اللہ علیہ نے کھڑے ہو کر اسے سہارا دیا اور اسی وقت اس کا ہاتھ پکڑ کے اسے سید جلال الدین بخاری رحمۃ اللہ علیہ کے مزار پر لے گئے مزار سے مخاطب ہو کے انہوں نے کہا۔

حضرت میں آپ کی گواہی چاہتا ہوں کہ میں نے اپنے مرشد کی بشارت کے مطابق کوہ سلیمان کا شہباز گرفتار کر لیا ہے آپ کی اجازت سے آج میں اس سے اپنے ہاتھ پر بیعت لیتا ہوں۔ اس طرح سلیمان خواجہ نور محمد رحمۃ اللہ علیہ کا مرید بن گیا اور چھ سال تک ان

سے باطنی استفادہ کرتا رہا خواجہ نور محمد رحمۃ اللہ علیہ نے اس پر اپنی تمام تر توجہ مبذول رکھی اور بہت مختصر مدت میں اسے ساری روحانی منازل طے کرادیں پھر خلافت دے کے اسے مسند ارشاد پر بیٹھنے کا حکم دیا وہ سلیمان کی تربیت کے دوران میں اکثر کہتے تھے کہ اس لڑکے نے روحانی اسرار حاصل کرنے میں ہمیں متعجب کر دیا۔ اللہ اللہ اس کا حوصلہ کس قدر وسیع ہے۔ یہ جو کچھ حاصل کرتا ہے، اس کی استعداد اس سے کئی درجے بڑھی ہوئی ہوتی ہے۔

یہی وہ لڑکا تھا جو آگے چل کر خواجہ سلیمان تونسوی رحمۃ اللہ علیہ کے نام سے مشہور ہوا۔ سلیمان تونسوی رحمۃ اللہ علیہ اپنے مرشد کی محبت، عقیدت اور ان کے احکام کی بجا آوری میں کہنہ سال مریدوں سے بازی لے گئے۔ خواجہ نور محمد رحمۃ اللہ علیہ نے اپنا مرید کرنے کے بعد انہیں سب سے پہلے حکم یہ دیا تھا کہ شاہ فخر الدین دہلوی رحمۃ اللہ علیہ کی راہ میں جاؤ۔

چنانچہ سلیمان تونسوی رحمۃ اللہ علیہ نے دہلی کا سفر اختیار کیا راستے میں انہیں بار بار یہ خیال آتا کہ مجھے صرف حکم کی تعمیل کرنی ہے قدم بوسی اور راہ میں جانے کا فرق مرشد ہی کو بہتر معلوم ہے۔

سلیمان تونسوی رحمۃ اللہ علیہ دلدور، جو دھ پور، اجمیر، جے پور اور ریواڑی رحمۃ اللہ علیہ ہوتے ہوئے ۱۱۹۹ھ میں دہلی پہنچے۔ گرمی کا زمانہ تھا گرمی کی شدت سے زمین و آسمان سرخ معلوم ہوتے تھے ریگستان میں کوسوں پانی نہیں ملتا تھا نہ کوئی سواری، نہ کوئی ہم سفر، لیکن کوہ سلیمان کا یہ شہباز طریقت کی راہ میں پورے ذوق و شوق سے رواں دواں تھا۔ ان کا چہرہ مرجھا گیا تھا دونوں تلوے اڑی سے انگلیوں تک ادھر گئے تھے۔ پیروں پر زخموں اور چربی کے سوا کچھ نہیں بچا تھا۔ پیروں کا کوئی ناخن سلامت نہیں رہا تھا وہ جس راستے سے گزرتے، خون اور پیپ کے نشانات بنتے جاتے پھر بھی ان کے چہرے سے کوئی ملال ظاہر نہیں ہوا۔ اتنی صعوبتوں کے بعد جب وہ دہلی پہنچے تو معلوم ہوا کہ شاہ فخر الدین رحمۃ اللہ علیہ کا انتقال ہو گیا۔ سلیمان تونسوی رحمۃ اللہ علیہ سمجھ گئے کہ راہ میں جانے اور قدم بوسی کرنے میں کیا فرق ہے۔ وہ

مدت تک شاہ فخر الدین رحمۃ اللہ علیہ کے مزار پر رہے اور ان کے روحانی فیوض سے مستفید ہوتے رہے۔

ایک بار ان کی والدہ کو بہت دنوں تک ان کی کوئی خبر نہیں ملی۔ لہذا انہوں نے سوکڑ کا سفر کیا۔ سوکڑ میں بھی بیٹے کا کوئی پتہ نہ چلا۔ انہوں نے اپنے داماد کو سلیمان تونسوی رحمۃ اللہ علیہ کی تلاش میں آگے روانہ کیا۔ وہ انہیں تلاش کرتے کرتے آخر ان سے جا ملے۔ انہوں نے انہیں والدہ کے اضطراب اور بے چینی کی داستان سنائی سلیمان تونسوی نے اپنے پیر سے اجازت لی اور والدہ کے پاس آگئے لیکن مرشد سے جدا ہو کے انہیں نہ رات کو نیند آتی تھی، نہ دن کو چین ملتا تھا۔ ہر وقت اضطرابی کیفیت رہتی تھی۔ انہوں نے ہزار چاہا کہ والدہ انہیں مرشد کے پاس جانے کی اجازت دیدیں لیکن وہ جب بھی یہ ذکر چھیڑتے، بیٹے کی جدائی کے خیال سے ماں کی آنکھوں میں آنسو آجاتے۔ آخر ماں کی محبت اور مرشد کے عشق میں کشمکش شروع ہو گئی۔ مرشد کی محبت زور آور ثابت ہوئی، سلیمان تونسوی رحمۃ اللہ علیہ جانے کے لئے تیار ہو گئے۔ ماں نے انہیں روکنے کی ہر ممکن کوشش کی، گھر کے باہر بندو قوں اور تلواروں سے مسلح پہرے دار بٹھادیئے گھر کے اطراف خاردار تاروں کی باڑھ کھنچوادی اور بے شمار گنڈے تعویذ کروائے۔ سلیمان تونسوی رحمۃ اللہ علیہ کہتے ہیں۔

اس موقع پر ہمارے گھر میں بہت سے تعویذ جمع ہو گئے تھے۔ اگر انہیں یک جا کیا جاتا تو کئی مٹکے بھر جاتے۔ اس کے باوجود حقیقی عشق نے زور کیا تو ساری بندشیں ٹوٹ کے رہ گئیں اور وہ دیوانہ وار اپنے مرشد کے پاس پہنچ گئے۔ خواجہ نور محمد رحمۃ اللہ علیہ نے انہیں دیکھتے ہی کہا۔

سلیمان عشق کی آگ اتنی تیز نہ بھڑکاؤ کہ خیرگی میں تمہیں ماں کے آنسو بھی نظر نہ آئیں۔ آج سے تم ایک مہینہ ہمارے پاس رہا کرو گے اور ایک مہینہ گھر جا کے ماں کی خدمت کیا کرو گے۔

خواجہ سلیمان رحمۃ اللہ علیہ کو اپنے مرشد سے حقیقی عشق تھا۔ ان سے جب بھی جدا ہوتے تو پریشان اور بے چین رہتے۔ بسا اوقات یہ حال ہو جاتا کہ اکثر پیدل ہی سفر پر روانہ ہو جاتے اور راستے کی تمام تکلیفیں ہنسی خوشی برداشت کرتے ایک مرتبہ وہ گرمی کے زمانے میں سفر پر روانہ ہوئے۔ پہاڑیاں آگ کی طرح دہک رہی تھیں راستے میں ان کے پیروں سے خون جاری ہو گیا اور پیروں کے ناخن انگلیوں سے جدا ہو گئے لیکن انہوں نے اسی استقلال اور ہمت کے ساتھ چالیس کوس کا سفر طے کیا سفر میں دو، دو تین، تین دن کے فاقے بھی گزرے، کئی منزلوں پر لوگوں نے مسافر نوازی کے خیال سے کھانا، دودھ اور خور و نوش کا دوسرا سامان دینے کی کوشش کی لیکن سلیمان تو نسوی رحمۃ اللہ علیہ نے ہر دفعہ کھانے پینے سے انکار کر دیا وہ کہتے ہیں۔

میں نے اللہ سے مرشد کا عشق طلب کیا ہے، پیٹ کا جہنم نہیں۔ پھر جب وہ منزل کے قریب پہنچے تو اپنے مرشد کو بستی کے باہر استقبال کے لئے موجود پایا۔ ان کے مرشد خواجہ نور محمد رحمۃ اللہ علیہ نے اپنے دوسرے مریدوں سے کہا۔ دیکھو ہمارا چاہنے والا کس شان سے آ رہا ہے اسے اتنے اذیت ناک سفر کی تکلیف ہی نہیں ہو رہی ہے اس کا سبب یہ ہے کہ فرشتے اس کی بھوک اور اس کی صعوبت پر اپنے ٹھنڈے اور سفید پر پھیلائے ہوئے اس کے ساتھ ساتھ چلتے ہیں۔

خواجہ نور محمد رحمۃ اللہ علیہ کی وفات کے بعد تونسہ کی مسند پر خواجہ سلیمان رحمۃ اللہ علیہ بیٹھے سب سے پہلے ان کے ہاتھ پر شیخ جمال دین چشتی رحمۃ اللہ علیہ اور مولانا محمد ہارون رحمۃ اللہ علیہ نے بیت کی رفتہ رفتہ ان کی شہرت پھیلتی چلی گئی۔ ان کے مرید اور خلفاء بے شمار مقامات پر تھے وہ تقریباً ساٹھ برس تک مشائخت کی مسند پر رہے۔ تونسہ کو خواجہ سلیمان رحمۃ اللہ علیہ نے ایک دارالعلوم میں تبدیل کر دیا دور دور سے سینکڑوں علماء آ کے وہاں مقیم ہو گئے اور بیشتر علماء ان سے روحانی فیض حاصل کر کے مختلف ملکوں میں پھیل گئے مدرسے میں پچاس پچاس جیداً سائنہ موجود

رہتے تھے۔ وہاں دینی علوم کی انتہائی تعلیم دی جاتی تھی خواجہ سلیمان رحمۃ اللہ علیہ خود بھی تصوف کا درس دیتے تھے۔ اپنے خاص خلفاء کو وہ احواء العلوم فتوحات مکیہ اور فصوص الحکم وغیرہ تخلص میں پڑھاتے تھے۔ درسگاہ سے دو ہزار طلبا کو تینوں وقت کھانا دیا جاتا تھا۔ روزانہ ڈھائی ہزار مساکین کو صبح و شام کھانا ملتا۔ لنگر خانہ چلانے کے لئے پورا ایک محکمہ قائم تھا۔ ضرورت کی ہر چیز ہر وقت موجود رہتی تھی حجام، لوہار، موچی، آب کشی، طبیب اور منشی وغیرہ خانقاہ سے باقاعدہ تنخواہ پاتے تھے ایک بار مہینے بھر میں طلبہ اور اساتذہ کی دواؤں کا خرچ تقریباً سات سو روپے ہوا منشی نے خواجہ سلیمان رحمۃ اللہ علیہ سے ان اخراجات کی شکایت کی، خواجہ سلیمان رحمۃ اللہ علیہ غصے سے کھڑے ہو گئے انہوں نے کہا۔ منشی یہ تو صرف سات سو روپے ہیں، اگر دواؤں پر سات ہزار روپے بھی خرچ ہو جائیں تو مجھے اطلاع دینے کی ضرورت نہیں ہے۔ طلبہ اور اساتذہ کی جان کے مقابلے میں روپے کی کیا حقیقت ہے۔

خانقاہ سے ہر درویش کو تین پاؤ آٹے کی روٹی ملتی تھی، ہر چھ مہینے بعد کپڑے اور جوتیاں ملتیں۔ اس کے علاوہ ایک سیر تیل اور گھی بھی فراہم کیا جاتا علماء کو سیر بھرتیل اور سیر بھر گھی ماہانہ ملتا۔ لباس چھ ماہ بعد ملتا تھا، ساتھ ہی ایک ایک لنگی بھی دی جاتی تھی اور ایک ایک دنبا بھی ملتا تھا۔

خواجہ سلیمان رحمۃ اللہ علیہ دن بھر درس و تدریس اور عبادات میں مصروف رہتے۔ رات کے وقت وہ حجرہ بند کر کے اس طرح بیٹھ جاتے کہ دنیا ان کے نزدیک مر جاتی ایسے میں خدام ان کے حجرے کے قریب سے گزرنے کی جرات نہیں کرتے تھے کیونکہ اندر جس عشق و مستی کا اظہار ہوتا تھا، اس کی تپش سے تو فولاد بھی پانی ہو کے بہ جاتا خواجہ سلیمان رحمۃ اللہ علیہ فجر کی نماز کے لئے صبح باہر آتے تو ان کی مسکراہٹ سے چہرہ ایک تو تازہ گلاب کی طرح نظر آتا تھا۔

ایک بار ۱۲۷۶ھ میں ۱۲ ربیع الاول کو خواجہ سلیمان رحمۃ اللہ علیہ اپنے حجرے میں عبادت کر رہے تھے، خانقاہ کے باہر اتنی بھیڑ ہو گئی کہ جہاں تک نظر جاتی، آدمیوں کا سمندر نظر آتا یہاں

تک کہ تو نے کے تمام گلی کوچے لوگوں سے بھر گئے لوگ ایک دوسرے پر گر پڑ رہے تھے۔ بھیڑ کا سبب دریافت کرنے پر معلوم ہوا کہ کل رات جو شخص جہاں تھا اس نے ایک پر اسرار آواز سنی تھی کہ ۱۲ ربیع الاول کو جو شخص خواجہ سلیمان تونسوی رحمۃ اللہ علیہ کی زیارت کرے گا، وہ جنتی ہوگا۔ چنانچہ لوگ ساٹھ ساٹھ، ستر ستر میل کی مسافتیں طے کر کے تو نے میں جمع ہو گئے تھے وہ جوق در جوق ایک دروازے سے آتے اور زیارت کر کے دوسرے دروازے سے نکل جاتے۔

سلیمان تونسوی رحمۃ اللہ علیہ انہیں دیکھتے اور مسکرا کے زیر لب کہتے۔

تمہارا اعتقاد ہی تمہیں نفع دیتا ہے۔

خواجہ سلیمان رحمۃ اللہ علیہ پر عموماً وجد و محویت کی کیفیت طاری رہتی بسا اوقات ان کی آنکھوں سے بے اختیار خون جاری ہو جاتا اور سماع کی محفلوں میں اکثر ایسا ہوتا کہ قوال کوئی عمدہ شعر پڑھتا تو وہ بے ہوش ہو جاتے اور گھنٹوں سے ہوش رہتے۔ ان کی حالت جب انتہا کو پہنچ گئی تو انہوں نے سماع کی محفلیں ترک کر دیں لیکن جب بہت دل چاہتا تو قوال تخلیے میں بلا کے اس سے غزلیں سنتے ایک دفعہ انہوں نے قوال کو پنجابی گیت سنانے کا حکم دیا۔

قوال نے گیت سنایا گیت کا ایک شعر یہ تھا۔

پریم • پیالہ اسان ہنس رس پیتا
جو کچھ کیتا سانوں تیرے نیناں کیتا

یہ شعر سن کے خواجہ سلیمان رحمۃ اللہ علیہ پر ایسی رقت طاری ہوئی کہ وہ بار بار آستین اوپنی کرتے کچھ دیر بعد ان کی آنکھوں سے خون جاری ہو گیا حجرے کا دروازہ بند تھا لیکن ان کے سوز عشق کے اثر سے باہر تمام لوگ تڑپ رہے تھے جب بھی خواجہ سلیمان رحمۃ اللہ علیہ پر عشق کی آگ غالب ہوتی، سخت سردی میں بھی حجرہ بھٹی کی طرح تپ اٹھتا۔

اس استغراق اور مستی کے باوجود انہیں عمر بھر سنت کے اتباع کا بہت خیال رہا۔

انہوں نے سنت کے خلاف کبھی کوئی عمل نہیں کیا۔ ساری عمر ان کی کوئی نماز قضا نہیں ہوئی ان کا چہرہ گول، بھرا ہوا اور قدرے درازی مائل تھا، پیشانی کشادہ، رنگ سفیدی مائل گندمی، بڑی بڑی خوبصورت آنکھیں، لمبی پلکیں، داڑھی نہ بہت پتلی، نہ بہت زیادہ گھنی، جسامت میں قدرے بھاری تھے، دیکھنے والوں پر ان کی شکل و صورت کا بہت اچھا اثر پڑتا تھا۔ لباس میں وہ خوش نمائی اور پاکیزگی کا بہت خیال رکھتے تھے گرمی میں سفید قادری ٹوپی استعمال کرتے ٹوپی کے گرد خوب صورت حاشیہ ہوتا تھا۔

سردی میں سرخ چھینٹ یا مشروع کی روئی دار ٹوپی پہنتے۔ انہیں ململ یا لٹھے کا سفید پیر ہن بہت پسند تھا۔ بہاول پور کا نواب سردی میں روئی کی ایک لمبی قبا تیار کروا کے انہیں بھیجتا تھا قبا کے گریبان پر زردوزی کا کام ہوتا تھا۔ قبا کے نیچے وہ بھی تہ بند ہاندھتے کبھی پاجامہ استعمال کرتے۔ چار پائی پر غالیچہ ہوتا یا روئی کی خوب صورت تو شک بچھی رہتی۔ اس پر وہ آرام کرتے لیکن اس خوش لباسی کے باوجود عشق و مستی کا یہ عالم تھا کہ ایک بار وہ اپنے مرشد کے مزار پر فاتحہ پڑھنے کے لئے روانہ ہوئے چلتے چلتے ان کی پاپوش خون سے بھر گئے۔ راستے میں پیروں سے خون ٹپکنے لگا لیکن وہ ایسے گرم تھے کہ مردانہ وار آگے بڑھتے رہے۔ انہیں پاؤں زخمی ہونے اور خون بہنے کا احساس ہی نہیں تھا۔ ان سے بہت کہا گیا کہ وہ کچھ دیر کہیں بیٹھ کے آرام کر لیں لیکن وہ کہتے۔

وہاں سے آواز آرہی ہے اور تم بیٹھنے کو کہہ رہے ہو۔

اسی طرح وہ ملتان تک پہنچ گئے جو تاتنگ ہونے کی وجہ سے ان کے پیر زخمی ہو گئے تھے اس لئے ان سے نیا جوتا خریدنے کے لئے کہا گیا لیکن ان کے ساتھی میاں غلام حیدر کے پاس جوتا خریدنے کے لئے پیسے نہیں تھے۔ البتہ ایک نئی چادر تھی میاں غلام حیدر نے سوچا کہ چادر بیچ کے جوتا خرید لیں۔ خواجہ سلیمان رحمۃ اللہ علیہ ان پر بہت ناراض ہوئے۔ کہنے لگے تم کس زخم اور کس تکلیف کی فکر کر رہے ہو؟ کاش تمہیں حاصل ہو تو یہ کیوں نہیں دیکھتے کہ قبلہ

عالم ہمیں سہارا دیتے ہوئے چل رہے ہیں۔ اربوں نے یہ اتنا برا اعزاز ہے کہ ہمیں اپنی ہوشیاری نہیں ہے۔

ایک بار کوہ سلیمان کے اردگرد کی بستیوں پر خراسان کے بادشاہ نے حملہ کر کے قلعہ ڈراوال فتح کر لیا ایک قلعہ کی فتح کے لئے اس نے سینکڑوں بستیاں تاراج کر کے رکھ دی تھیں ہر طرف افراتفری پھیلی ہوئی تھی انہیں دنوں خواجہ سلیمان نے اپنے دل میں مرشد کی قدم بوسی کا شوق پیدا ہوا تمام راستے مخدوش تھے اس لئے خدام نے بہت منع کیا لیکن انہوں نے یہ کہہ کے سب کو چپ کر دیا کہ تم نہیں جانتے ہمارے لئے تمام راستے محفوظ ہیں۔

خواجہ سلیمان روانہ ہو گئے اور انہوں نے دریائے سندھ پار کر لیا وہاں ان کی حفاظت اور ہم سفری کے لئے ناروالا کے میاں صاحب نے پہلے سے ایک آدمی روانہ کر دیا تھا، اس آدمی کا نام حاجی جان محمد تھا، جان محمد نے ان سے کہا۔

خادم کے پاس زادراہ کی کمی نہیں ہے حکم ہو تو کھانا حاضر کیا جائے؟ ان کا جواب خواجہ سلیمان نے کوئی جواب دینے کی بجائے اپنے کندھے پر چڑھی ہوئی چادر اتاری اور بستی میں جا کر اسے فروخت کر دیا پھر کچھ چاول خریدے اور وہی چاول کھائے۔ پھر وہاں دونوں سفر کرتے ہوئے کرم پور پہنچ گئے۔ کرم پور میں انہیں اور جان محمد کو جاسٹون سمجھ کے گرفتار کر لیا گیا۔ اتفاق سے اس رات بارش ہو گئی دونوں ایک چھوٹی سی کوٹھری میں بند تھے کوٹھری گدھوں کی لید سے بھری ہوئی تھی۔ اس کی چھت ٹپکنے لگی۔ دونوں نے ناپاک پانی میں کھڑے کھڑے رات گزار دی۔ صبح جان محمد نے دوستوں سے اس سے کہا۔

اس نواح کے لوگ بہت ظالم ہیں۔ کاش ہم ان ظالموں سے محفوظ رہیں۔ اس کا جواب خواجہ سلیمان نے آہستہ سے جواب دیا۔

فکر نہ کرو، ایسا ہی ہو گا۔ پھر درود و وظائف میں مشغول ہو گئے۔

کرم پور میں جان محمد کے بہت سے عزیز اور دوست قتل ہو چکے تھے۔ اس لئے جان

محمد کو صدنی صد یقین تھا کہ کچھ دیر بعد کوٹھری کا دروازہ کھلے گا اور دونوں کی گردنیں اڑادی جائیں گی تھوڑی دیر بعد دروازہ کھلا۔ کچھ سپاہی اندر آئے اور وہ دونوں قیدیوں کو اپنی فوج کے کماں دار کے پاس لے گئے۔ تاکہ ان جاسوسوں کو قتل کرنے کا حکم حاصل کر سکیں۔ خواجہ سلیمان نے کماں دار کو گھورتے ہوئے سپاہیوں سے کہا۔

بد بختو! تم نے اپنی دنیا خراب کر لی ہے، اب عاقبت کیوں خراب کر رہے ہو، موت اور زندگی تمہارے کماں دار کے ہاتھ میں نہیں، بلکہ کسی اور کی منشا پر منحصر ہے۔

کماں دار غیر متوقع طور پر یکا یک ہاتھ جوڑ کے خواجہ سلیمان کے سامنے کھڑا ہو گیا۔

اس نے اپنے سپاہیوں سے کہا۔

انہیں غور سے دیکھو۔ ایسے چہرے جاسوسوں کے نہیں ہوتے۔

یہ کہہ کر اس نے انہیں آزاد کر دیا اور ان سے پوچھا۔

سائیں ہماری فوجوں کی حالت کیسی ہے؟

خواجہ سلیمان نے جواب دیا۔

تمہاری فوجوں کی حالت یہ ہے کہ اگر صرف پانچ ہزار سوار اس فقیر کی کمان میں ہوں، تو تمہیں ہندوستان بھر میں کوئی جائے پناہ نہیں ملے گی۔

خواجہ سلیمان وہاں سے روانہ ہو گئے۔ وہ اپنے مرشد کی خانقاہ کے قریب رات کے وقت پہنچے۔ اچانک کچھ چوروں نے انہیں گھیر لیا۔ اسی وقت ان کے اور چوروں کے درمیان ایک ندی حائل ہو گئی۔ چور جلدی جلدی ندی عبور کرنے لگے۔ خواجہ سلیمان اور جان محمد بھی ندی پار کرنے لگے جب یہ دونوں اور چور آمنے سامنے آئے تو جان محمد نے چوروں سے کہا۔

اگر تمہارے پاس کچھ روٹی ہو تو ہمیں دو ہم بھوکے ہیں۔

چور یہ سنتے ہی منہ پھیر کے دوسری طرف روانہ ہو گئے۔ خواجہ سلیمان جب جان محمد کے ساتھ اپنے مرشد کے پاس پہنچے تو مرشد نے مسکراتے ہوئے ان سے کہا۔

کچھ روٹی موجود ہو تو اسے دو، یہ بھوکا ہے۔

پھر جان محمد سے کہا۔

حاجی خواجہ تیرے ساتھ تھا پھر اتنی عجلت کیوں کی؟ کچھ دیر انتظار کیا ہوتا۔ چور خود بھاگ جاتے۔

خواجہ سلیمان اکثر کہتے تھے۔

اگر ہمارے دور میں صحابہ ہوتے تو موجودہ زمانے کے لوگوں کو کافر کہتے، کیونکہ موجودہ زمانے کے لوگوں نے شریعت کی پیروی چھوڑ دی ہے۔ اور اگر یہ لوگ صحابہ کو دیکھتے تو انہیں دیوانہ قرار دے دیتے۔ کیونکہ ان کے سارے افعال شریعت کے مطابق اور نفسانی خواہشات سے پاک تھے۔

خوانہ سلیمان نے اپنا ایک واقعہ بیان کیا ہے کہ۔

میں ایک رات خلوت میں بیٹھا تھا۔ اتنے میں ایک شخص ایک گدھا لایا۔ گدھا مجھ سے کچھ فاصلے پر باندھ کے وہ ایک ایسے مقام سے گزر کے میرے پاس آیا جہاں راستہ بنا ہوا نہیں تھا۔ وہ بیٹھ گیا۔ میں بہت حیران تھا۔ میں نے اسے اس کا نام اور پتہ دریافت کیا۔ وہ کہنے لگا۔

میں شیطان ہوں اور آپ کے پاس کچھ دیر بیٹھنے کے لئے آیا ہوں۔

میں نے دل میں دعا کی کہ مولا! مجھے شیطان کے مکر سے بچا اور اپنی امان میں رکھ۔ شیطان نے کہا۔

آپ فکر نہ کیجئے خدا نے آپ کو میرے مکر سے بچا لیا ہے اور اپنی امان میں لے رکھا ہے۔ پھر میرے اور اس کے درمیان کافی گفتگو ہوئی۔ باتوں باتوں میں اس نے بڑے فخر سے خدا کے ساتھ اپنے قرب کا ذکر کیا۔ میں نے کہا کہ۔ اگر اب بھی تو سچے دل سے حضرت آدم علیہ السلام کی قبر پر سجدہ کر لے تو امید ہے کہ خدا تجھے پہلا سار تہ عطا کر دے گا۔

اس نے جواب دیا۔

چونکہ میں نے اس وقت خدا کا حکم نہیں مانا تھا۔ اس لئے اب مجھے ایسا کرتے ہوئے

شرم آتی ہے۔

یہ کہہ کے اس نے جانے کا قصد کیا۔ میں نے کہا۔

تیرے نزدیک جو بہتر سے بہتر نصیحت ہے وہ مجھے کر۔

شیطان کہنے لگا۔

ہر شخص کو اپنے سے بہتر سمجھیں تو آپ کا رتبہ ہمیشہ ترقی کی طرف پرواز کرے گا۔

خواجه سلیمان کا مطالعہ نہایت وسیع تھا اور نظر بہت گہری تھی۔ قرآن، حدیث اور فقہ

پر ان کے عبور کا یہ عالم تھا کہ جب بھی ان سے کوئی مسئلہ دریافت کیا جاتا، برجستہ اسناد نقل کر

دیتے ان کی خانقاہ میں دور دور سے لوگ آتے تھے۔ قریبی ریاستوں کے نواب اور جاگیردار

ان کی قربت حاصل کرنا فخر کی بات سمجھتے تھے۔ جاگیرداروں اور ریاستوں کے والیان کا یہ

معمول تھا کہ اپنی مسند نشینی کے موقع پر انہیں کے ہاتھ گپڑی بندھواتے تھے۔ خواجه سلیمان نے

جب رشد و ہدایت کی مسند سنبھالی اس وقت مسلمان سیاسی ادبار میں مبتلا تھے۔ یہ انحطاط سب

دیکھ رہے تھے۔ لیکن بہت کم لوگ ایسے تھے جن کی حقیقت میں نگاہ سیاسی زوال کے پیچھے

ایک خطرناک اخلاقی زوال کے اثرات دیکھ رہی تھی۔ خواجه سلیمان کی کوششوں کا محور اخلاق و

عادات کی درستی تھا۔ وہ اپنی نصیحت زود اثر بنانے کے لئے مختلف اشعار، قرآنی آیات اور

احادیث بر محل استعمال کرتے تھے۔ وہ اخلاقی درس دیتے تو ان کے لہجے میں اصولی سختی اور

تبلیغی نرمی کا امتزاج ہوتا تھا کوئی بھی آتا۔ کسی بھی قسم کا مسئلہ زیر بحث ہوتا۔ وہ اخلاقی درس

دینا کبھی نہ بھولتے۔ خواجه سلیمان تو نسے میں تھے۔ شرق اوسط کی سیاسی صورت حال بہت

خطرناک ہو چکی تھی۔

نپولین کی جنگوں کے بعد سے روس مسلسل مشرق کی طرف بڑھ رہا تھا۔ ۱۸۲۶ء میں

روسیوں نے ایران کو شکست دے کے اس پر بھی اپنا اقتدار قائم کر لیا تھا۔ برطانیہ کو روس کے بڑھتے ہوئے اقتدار سے سخت خطرات پیدا ہو گئے تھے چنانچہ اس نے افغانستان میں اپنی طاقت مستحکم کرنی چاہی لیکن افغانستان خود داخلی انتشار کا شکار تھا۔ امیر دوست محمد نے درانی خاندان کو کابل اور غزنی سے نکال دیا تھا۔ درانی خاندان کے تخت و تاج کے وارث شاہ شجاع نے ہندوستان میں پناہ لے لی تھی انگریز شاہ شجاع کے حمایتی تھے۔ خواجہ سلیمان کی شہرت سن کے شاہ شجاع ان کے پاس آیا۔ خواجہ سلیمان نے اسے اپنے مصلے پہ بٹھا کے اس کی ساری سرگزشت سنی اور اس سے پوچھا۔

افغانسان کی تسخیر کا ارادہ تو کر رہے ہو لیکن یہ بتاؤ، کس کی پناہ میں وہاں جا رہے ہو؟
شاہ شجاع نے جواب دیا۔

کہن دل خاں اور پردل خاں کی حمایت میں جا رہا ہوں۔

شاہ شجاع چلا گیا۔ خواجہ سلیمان اپنی مجلس کی طرف متوجہ ہوئے اور بولے۔

شاہ شجاع نے خود اپنے لئے موت کا انتخاب کر لیا ہے۔ اب کوئی اس کی کیا مدد کر سکتا ہے۔ کاش وہ کہن دل خاں اور پردل خاں کے نام لینے کے بجائے یہ کہہ دیتا کہ وہ خدا کی پناہ میں جا رہا ہے۔ انہوں نے سلسلہ کلام جاری رکھتے ہوئے کہا اگر ایسا ہوتا تو درانی خاندان ہمیشہ خدا کی پناہ میں رہتا لیکن اب جلد ہی اس کے مرنے کی خبر آ جائے گی۔
چند دن بعد شاہ شجاع کے قتل کی خبر آ گئی۔

خواجہ سلیمان ایک روز مسجد میں بیٹھے تھے۔ شیخ احمد نامی ایک شخص پانی سے بھرا ہوا برتن لے کے وہاں آیا۔ اس نے خواجہ سلیمان کو پانی دے کے کہا۔

میں نے جو نیا کنواں کھدوایا ہے یہ اس کا پانی ہے آپ اسے چکھیے یہ کیسا ہے؟

خواجہ سلیمان نے تھوڑا سا پانی پیا اور خوش ہوئے کہا کہ تیرے کنویں کا پانی داد والا کنویں کے پانی سے زیادہ میٹھا ہے۔ اس شخص نے کہا۔

یہ سب کچھ حضور کی مہربانی ہے اگر حضور مجھے دو سو روپے نہ عطا کرتے تو کنواں تو نہیں ہو سکتا تھا میں آپ سے کنویں کی کھدوائی ہی کے لئے دو سو روپے مانگنے آیا تھا لیکن اس سے پہلے کہ میں کچھ کہتا آپ نے خود پورے دو سو روپے مجھے دے دیے۔ خواجہ سلیمان کا چہرہ حیا سے سرخ ہو گیا۔ انہوں نے کہا۔

اے شخص! دینے اور دلوانے والا تو اللہ ہے۔ میں درمیان میں کہا آتا ہوں۔

ایک دن انہوں نے مجلس میں کہا۔

ایک بار نادر شاہ خراسانی نے اپنا ایک جاسوس ہندوستان بھیجا۔ جاسوس اجمیر شریف پہنچا وہاں اس نے دیکھا کہ خواجہ معین الدین چشتی کے مزار پر ہزاروں لوگ جمع ہیں۔ اور ان کے توسط سے اپنی دعائیں مانگ رہے ہیں اور ان کی مرادیں پوری ہو رہی ہیں۔ یہ دیکھ کر جاسوس حیران رہ گیا۔ اس نے واپس جا کے نادر شاہ سے کہا کہ ہندوستان کے عجائب میں ایک بات یہ بھی ہے کہ وہاں ایک قبر بادشاہی کرتی ہے اور اس کی بادشاہی کو کوئی زوال نہیں۔ خواجہ سلیمان کے ایک مرید اور خلیفہ میاں محمد ہارون ان سے ملنے کے لئے تونسہ کے سفر پر روانہ ہوئے راستے میں انہیں ایک قافلہ ملا، وہ قافلہ بھی تونسہ جا رہا تھا قافلے کے ساتھ مختلف مال و اسباب سے لدے ہوئے گھوڑے بھی تھے ایک جگہ میاں محمد ہارون نے قافلے والوں سے خاموش رہنے کے لئے کہا اور کہا کہ اس راہ سے آہستہ گزرو، ان پہاڑوں میں ڈاکو رہتے ہیں وہ قافلے لوٹ لیتے ہیں۔ قافلے والوں نے انکی بات نہیں مانی اور ہنستے بولتے، شور مچاتے ہوئے چلتے رہے۔ آخر ڈاکوؤں نے اچانک پہاڑی کے پیچھے سے قافلہ پر حملہ کر دیا۔ اور قافلے والوں کی تمام چیزیں چھین لیں۔ لباس تک اتار لئے اور سب کو رسیوں سے باندھ کے جنگل کی طرف لے چلے۔ جنگل میں پہنچ کے ڈاکو قافلے والوں کے ساتھ ایک درخت کے سائے میں بیٹھ گئے۔ میاں محمد ہارون زمین کی گرمی اور سورج کی دھوپ کے باعث گر پڑے، اور جب وہ شدید ترین گرمی سے عاجز آگئے تو انہوں نے باطنی طور پر خواجہ

سلیمان سے رابطہ قائم کیا کہ۔

حضور! کب تک یہ تماشا دیکھتے رہیے گا؟

میاں محمد ہارون کا یہ کہنا تھا کہ ڈاکوؤں میں اچانک لڑائی شروع ہو گئی لڑائی کا شور سن کے پہاڑوں سے اور لوگ بھی اتر آئے۔ اترنے والوں میں سید نامی ایک بزرگ بھی تھے۔ ان کی نظر جیسے ہی میاں محمد ہارون پہ پڑی انہوں نے ان کی طرف اشارہ کر کے ڈاکوؤں سے کہا کہ یہ ایک درویش ہے۔ اس کی خاطر پورے قافلے کی چیزیں لوٹا دو، ورنہ سورج ڈھلنے سے پہلے تم سب اپنی ہی تلواروں سے آپس میں کٹ مرو گے۔

ڈاکوؤں نے فوراً لڑائی بند کر کے میاں محمد ہارون سے معافی مانگی۔ قافلے والوں کی تمام چیزیں واپس کر دیں اور منت وزاری کی کہ سب لوگ ایک رات ان کے مہمان رہیں۔ لیکن میاں محمد ہارون کو خواجہ سلیمان کی جدائی میں ایک ایک لمحہ بھاری تھا۔ وہ فوراً تونہ روانہ ہو گئے۔ جب وہ خانقاہ پہنچے تو خواجہ سلیمان مسکرا کے کہنے لگے۔

ہم سے تو ملتے ہی رہتے ہو، اگر ایک رات غیروں کی مہمان نوازی کا لطف بھی اٹھا لیتے تو کیا حرج تھا۔

خواجہ سلیمان اپنے مرشد کے فرزندوں کی بے حد عزت کرتے تھے خود ان کے ہاتھ دھلاتے، ان کے برتن دھوتے حتیٰ کہ ان کے پاؤں بھی دباتے ایک بار کسی نے اس ضمن میں ان سے کوئی سوال کیا۔ انہوں نے جواب دیا کہ اللہ والوں کی اولاد جیسی بھی ہو، اس کا احترام کرنا چاہیے، کیونکہ ان کے بزرگ ان کے معین اور مدد ہوتے ہیں۔ بزرگوں کی اولاد میں سے جب کوئی شخص کسی سے ملاقات کے لئے آتا ہے تو وہ بزرگ اپنے مرقد سے سینے تک باہر آ کے دیکھتے ہیں کہ یہ شخص میری اولاد کے ساتھ کس طرح پیش آتا ہے۔

انہوں نے اس سلسلے میں ایک واقعہ سنایا۔

سنو، بابا فرید کے ایک سجادہ نشین بڑی شان و شوکت کے ساتھ ایک قصبے سے

گزرے۔ قصبے میں ایک ولی مقیم تھے۔ ولی کی عمر ایک سو چالیس برس کی تھی وہ اپنے حجرے سے نکل کے سڑک کے کنارے آ بیٹھے۔ سورج کے نیچے وہ گھنٹوں انتظار کرتے رہے اچانک وہ سجادہ نشین بڑے طمطراق سے گھوڑے پر بیٹھے ہوئے ایک جلوس کے ساتھ وہاں سے گزرے۔ انہوں نے پلٹ کے یہ بھی نہیں دیکھا کہ ایک بزرگ کتنی دیر سے اور کس ذوق و شوق سے سر راہ بیٹھے ہیں جب سجادہ نشین کی سواری گزر گئی تو ولی نے اس جگہ کو بوسہ دیا جہاں گھوڑے کے قدم پڑے تھے۔ اور اپنے حجرے میں واپس آ گئے۔ حاضرین نے کچھ اعتراض کیا۔ انہوں نے کہا کہ۔

دراصل اس نوجوان کے آبا و اجداد اس انتظار میں تھے کہ دیکھیں فقیر کس طرح ہماری اولاد کی عزت کرتا ہے۔

ایک بار سنگھڑ میں ٹڈی دل آیا۔ اور پہاڑ کے دامن میں انڈے دے کے چلا گیا کچھ دنوں بعد انڈوں سے بچے نکلنے شروع ہو گئے۔ بچوں نے کھیتیاں کھانی شروع کر دیں۔ مزار عین بہت پریشان ہوئے۔ انہوں نے خواجہ سلیمان رحمۃ اللہ علیہ کے پاس آ کے فریاد کیا اور کہا کہ اگر یہی صورت رہی تو آئندہ سال یہاں کی ساری آبادی قحط سے مر جائے گی۔ خواجہ سلیمان نے کہا کہ

جو بھی میری طرف سے میرے مرشد خواجہ نور محمد مہاروی رحمۃ اللہ علیہ کے ایصالِ ثواب کے لئے خشک میوہ خیرات کرے گا، اس کا کھیت ٹڈی دل سے محفوظ رہے گا۔

مزار عین نے یہ بات گرہ سے باندھ لی اور جس جس نے بھی حضرت خواجہ نور محمد رحمۃ اللہ علیہ کے ایصالِ ثواب کے لئے خیرات دی، اس کا کھیت تباہ ہونے سے بچ گیا لیکن جن لوگوں نے اس بات کا مضحکہ اڑایا ان کے کھیتوں میں خاک اڑنے لگی جیسے وہاں کبھی سبزہ تھا ہی نہیں بعض لوگوں نے خیرات کی نیت کی تھی لیکن جب خطرہ ٹل گیا تو خیرات نہیں دی جب حضرت خواجہ سلیمان رحمۃ اللہ علیہ کو یہ بات معلوم ہوئی تو انہوں نے کہا کہ۔

”اگر کسی نے خیرات دینے سے گریز کیا تو اس کا خمیازہ خود بھگتے گا۔“

اس سلسلے میں انہوں نے ایک واقعہ سنایا ہے۔

”ایک خراسانی تاجر تھا۔ اس کی پندرہ ہزار کی رقم اور اشرفیاں راستے میں گم ہو گئی

تھیں۔“

وہ میرے پاس آیا۔ اس نے مجھ سے دعا کی درخواست کی میں نے اس سے کہا کہ میرے مرشد کے ایصالِ ثواب کے لئے کچھ خیرات کر دو۔ وہ پانچ سو اشرفیاں خیرات کرنے کا وعدہ کر کے چلا گیا۔ ایک سال بعد اس کی ساری دولت مل گئی لیکن اس نے وعدہ خلافی کی۔

اور خیرات کے بغیر اپنے وطن چلا گیا۔ راستے میں چوروں نے پھر اس کا مال و اسباب لوٹ لیا۔ نیز تاجر کو قتل کر ڈالا۔ اسی طرح ایک بار ملتان کے کلاہوں نے میرے پاس آ کے دعا کی درخواست کی۔ ان کے دس ہزار روپے گم ہو گئے تھے۔ میں نے اپنے مرشد کے ایصالِ ثواب کے لئے پانچ سو روپے کی خیرات مقرر کی۔ انہوں نے وعدہ کر لیا، مگر جب ان کا کام بن گیا، تو خراسانی تاجر کی طرح وہ بھی اپنے وعدے سے پھر گئے۔ چنانچہ بہت کم مدت میں ملتان سے کلاہوں کا نام و نشان تک مٹ گیا۔ اور ان کا مال دوسروں کے کام آیا۔“

ایک روز حضرت خواجہ سلیمان رحمۃ اللہ علیہ سے کسی نے پوچھا۔

”خدا ہمارا حال دیکھ رہا ہے۔“ ہمیں اس پر تکیہ کرنا چاہیے یا خاصانِ خدا سے التجا

کرنی چاہیے؟

خواجہ سلیمان نے کہا۔

”کیا تم نے حضرت ابراہیمؑ کا واقعہ نہیں سنا ہے جب وہ آگ میں ڈالے جا رہے

تھے تو جبرائیلؑ نے آ کے ان سے کہا تھا، اگر آپ کو کوئی حاجت ہو تو حکم کیجئے حضرت ابراہیمؑ

نے جواب دیا تھا کہ مجھے تم سے کوئی حاجت نہیں ہے، میرا رب میرے کہے بغیر میرے حال سے واقف ہے۔“

ایک ہندو بنیا روزانہ حضرت خواجہ سلیمان رحمۃ اللہ علیہ کے پاس آتا تھا۔ لوگوں نے ایک دن اس سے پوچھا تو ہندو ہونے کے باوجود یہاں کیا لینے آتا ہے؟

بنیے نے جواب دیا۔

”میں بیوپاری آدمی ہوں، جہاں کھرا سودا ملے گا، ضرور پہنچوں گا۔“

خواجہ سلیمان کو یہ بات معلوم ہوئی تو وہ مسکرائے اور بولے ”وہ آدمی آج سے ہمارا دوست ہے۔“

یہ جملہ بنیے تک پہنچ گیا۔ وہ بہت خوش ہوا۔ اس نے لوگوں سے کہا کہ حضرت خواجہ سلیمان رحمۃ اللہ علیہ دوسروں کے پیر ہوں گے لیکن میرے دوست ہیں۔ جب اس کی موت کا وقت قریب آیا تو وہ خواجہ سلیمان کے ہاتھ پر مسلمان ہو گیا۔ اس کا نام دین محمد تجویز ہوا۔ چند روز بعد وہ مر گیا۔ خواجہ سلیمان نے ایک رات خواب میں دیکھا کہ مغرب کی جانب سے خوش خوش چلا آ رہا ہے۔ خواجہ سلیمان نے آواز دے کے اسے پوچھا۔

بھائی دین محمد! کہاں سے آرہے ہو؟

وہ کہنے لگا۔

رسول اللہ صلی اللہ علیہ وسلم کی زیارت کر کے واپس آ رہا ہوں۔

ایک دن اجمیر شریف سے ایک شخص خواجہ سلیمان کے پاس آیا اس نے ان سے کہا۔ میں سات روز تک خواجہ معین الدین چشتی رحمۃ اللہ علیہ کی بارگاہ میں رہا ہوں۔ ساتویں روز مجھے ہدایت دی گئی کہ خواجہ سلیمان تو نسوی کے پاس جا۔ تیری مراد وہیں پوری ہوگی۔ خواجہ سلیمان باادب ہو کے بیٹھ گئے۔ انہوں نے گھبرا کے نوارد سے پوچھا۔

میرے لئے کیا حکم ہے؟

اس شخص نے کہا۔

میری خواہش ہے کہ میرا قرض اتر جائے۔ نیز آپ مجھ سے اپنے ہاتھ پر بیعت کروا لیجئے۔ خواجہ سلیمان نے اسے مرید بنا لیا اور کہا کہ۔

بے فکر رہو تمہارا قرض ادا ہونے کی صورت پیدا ہو جائے گی۔

پھر وہ شخص بہت جلد قرض کے بوجھ سے سبک دوش ہو گیا۔

ایک بار ایک سپاہی علی محمد، خواجہ سلیمان کے پاس آیا۔ خواجہ سلیمان نے اس سے پوچھا کہ گزشتہ خون ریز لڑائی میں حصہ لینے کے باوجود تم کس طرح بچ گئے؟ سپاہی نے بتایا۔

دشمن کے بے شمار سوار، تلواریں لے کر چاروں طرف سے مجھ پر ٹوٹ پڑے تھے میں نے دل میں فوراً آپ کا تصور کر لیا تھا، اسی وقت ایسا محسوس ہوا جیسے مجھے کسی نے دشمنوں کے زغے سے نکال کے پہاڑی کے پیچھے پھینک دیا ہو۔ اس طرح میں بچ گیا اب آپ کی قدم بوسی کے لئے حاضر ہوا ہوں۔

ایک دن ایک نوجوان حضرت خواجہ سلیمان رحمۃ اللہ علیہ کے ہاتھ پر بیعت کرنے آیا۔ اس دن بہت سے لوگ اور بھی ان کے مرید ہوئے تھے۔ نوجوان مرید ہو کے چلا گیا۔ رات کو سوتے وقت اس نے سوچا کہ میرے پیر کے تو بے شمار مرید ہیں، اتنے بہت سے مریدوں میں وہ بھلا میری کیا خبر رکھیں گے؟ اسی رات نوجوان نے خواب میں دیکھا کہ حضرت خواجہ سلیمان اس کے بستر کے پاس کھڑے ہیں اور مسکراتے ہوئے کہہ رہے ہیں۔

حسن علی کے بیٹے! ہمیں خبر ہے کہ تیرے دانتوں میں سے ایک دانت ہلتا ہے۔ فکر نہ کر، صبح وہ دانت بھی ٹھیک ہو جائے گا۔ اس کے علاوہ تو کیا چاہتا ہے؟

نوجوان صبح اٹھا تو اس کا ہلتا ہوا دانت جم چکا تھا۔ وہ بھاگا ہوا خانقاہ پہنچا۔ خواجہ سلیمان نے اس سے دریافت کیا۔

حسن علی کے بیٹے! تیرا دانت اب تو نہیں ہلتا؟

نوجوان نے کہا۔

حضور! دانت تو ٹھیک ہو گیا، لیکن آپ نے یہ بھی تو کہا تھا کہ میں اس کے علاوہ کیا

چاہتا ہوں۔

خواجہ سلیمان نے کہا۔

مجھے تو معلوم ہے کہ تو کیا چاہتا ہے۔ اچھا چل، وضو کر اور میرے ساتھ نماز پڑھ۔

نوجوان نے ان کے ساتھ نماز پڑھی۔ نماز کے بعد اس کے سینے میں معرفت کا دریا

موجزن تھا۔

جب خواجہ نور محمد مہاروی رحمۃ اللہ علیہ، حضرت خواجہ سلیمان رحمۃ اللہ علیہ کو اپنا خلیفہ نامزد کر

رہے تھے تو خواجہ سلیمان نے عذر کیا تھا کہ۔ قبلہ عالم! زمانے کی حالت دگرگوں ہے۔ لوگ

بہت گم راہ ہو گئے ہیں۔ یہ کام مجھ سے نہیں ہو سکے گا۔ مجھ میں استطاعت نہیں ہے، کہ یہ

ذمے داری قبول کروں۔ اس عذر کے باوجود خواجہ نور محمد مہاروی رحمۃ اللہ علیہ کے حکم پر انہیں یہ ذمہ

داری قبول کرنی پڑی۔

انہوں نے یہ ذمے داری ساٹھ سال تک پوری کی ان کے آخری زمانے کا ایک

دلچسپ واقعہ سننے ایک عورت نے سوال کیا کہ آپ روزانہ بے شمار مردوں اور عورتوں کو مرید

بناتے ہیں، آپ زیادہ دیر کسی کو یہاں نہیں بیٹھنے دیتے۔ دن رات نئے نئے مرید بناتے

رہتے ہیں۔ ہر مرید اس بات پر یقین رکھتا ہے کہ آپ قیامت کے دن اس کے کام آئیں

گے، لیکن بھلا اتنے ڈھیر سارے مریدوں کو آپ پہچانیں گے کس طرح؟

حضرت خواجہ سلیمان رحمۃ اللہ علیہ نے مسکرا کے جواب دیا۔

تم یہ بات اس طرح سمجھو کہ رات کا وقت ہے۔ چھ سات چودا ہے اپنی اپنی بھیڑیں

رلا ملا دیتے ہیں اور پھر جب چاہتے ہیں۔ ایک آواز پر اپنے اپنے ریوڑ جدا کر لیتے ہیں۔ کیا

تم یہ سمجھتی ہو کہ میں چرہ ہوں سے بھی گیا گزرا ہوں؟ کیا اپنے مریدوں کو شناخت کرنا میرے لئے دشوار ہوگا؟ ساٹھ سال کے طویل فیضان کے بعد صفر ۱۲۷۶ھ کا چاند دیکھ کے خواجہ سلیمان نے کہا۔

اب ہماری رخصتی کا وقت آگیا۔ صفر ہمارے سفر کا مہینہ ہے۔

یہ بات کہے ہوئے صرف سات دن ہوئے تھے کہ خانقاہ میں ایک خلقت جمع ہو گئی ان کے ارادت مند بڑی طرح رو رہے تھے۔ خواجہ نے ان سے پردہ کر لیا تھا۔ بہاولپور کے نواب نے ستر ہزار روپے سے سنگ مرمر کا عالی شان روضہ تعمیر کروایا۔ خواجہ سلیمان کے فیضان سے تو نسہ آج بھی سرفراز ہے۔ لوگ کہتے ہیں کہ تو نے میں ایک سیڑھی لگی ہوئی ہے جس کے ذریعے عاشق اپنے محبوب تک پہنچ سکتے ہیں۔ یہ سیڑھی خواجہ کا مزار ہے۔

حضرت فخر الدین عظیمی عریقی

آپ نے سات سال کی عمر میں پورا قرآن حفظ کر لیا تھا۔ خوش الحانی کی وجہ سے قصبے بھر میں یہ بات مشہور ہو گئی تھی کہ وہ لحن داؤدی کا حامل ہے۔ ایک مرتبہ وہ اپنی ساحرانہ آواز میں انتہائی محویت سے قرآن پاک کی تلاوت کر رہا تھا۔ تلاوت کے بعد اس نے سر اٹھا کے دیکھا تو اس کے ارد گرد مجمع عام لگا ہوا تھا۔ ہر شخص تحسین و ستائش اور عقیدت سے اس کا چہرہ تک رہا تھا۔ دوسرے دن سے اس نے قصبے میں تلاوت کرنی چھوڑ دی۔ وہ فجر کی نماز کے بعد ویرانے میں نکل جاتا اور گرد و پیش سے بے نیاز ہو کے وجد و مستی میں دیر تک تلاوت کرتا رہتا۔ تلاوت کے دوران میں اکثر اسے محسوس ہوتا کہ اس کے اطراف بہت سے سفید پوش بزرگ موجود ہیں۔ اور بے حد توجہ سے قرآنی آیات سن رہے ہیں۔ کبھی بادل کا کوئی ٹکڑا اسے اپنے سر پر سایہ کئے ہوئے محسوس ہوتا، کبھی رنگ برنگے پرندے اس کے قریب زمین پر اتر آتے۔

ایک دن اس کے والد اسے تلاش کرتے ہوئے ویرانے میں پہنچے۔ وہ یہ دیکھ کے

حیرت زدہ گئے کہ ان کے نو عمر بیٹے کے ارد گرد بے شمار پرندے جمع ہیں۔ وہ پرندوں کے درمیان سے گزرے، لیکن پرندے توقع کے خلاف نہ خوف زدہ ہوئے نہ اڑے۔ بیٹے کے انہماک کا یہ عالم تھا کہ اسے والد کے آنے کی خبر تک نہ ہوئی۔ بیٹے کی تلاوت سن کے باپ پر بھی کیف مستی اور بے خبری طاری ہونے لگی۔ پھر اچانک انہیں پرندے اڑنے کی سرسراہٹ سنائی دی۔ انہوں نے آنکھیں کھول کے دیکھا، ان کا بیٹا تلاوت ختم کر کے ایک غار کی طرف جا رہا تھا۔

انہوں نے تیزی سے آگے بڑھ کے اسے روکا۔

فخر الدین رک جاؤ۔ تمہاری عمر ابھی آئینہ خانہ میں جانے کی نہیں ہے۔

جی بابا! میں سمجھا نہیں؟ فخر الدین حیرت سے انہیں دیکھ رہا تھا۔

یہ دنیا خدا کا آئینہ خانہ ہے بیٹے! باپ نے شفقت سے بیٹے کے سر پر ہاتھ رکھ دیا۔

شریعت کا دامن ہاتھ میں نہ ہو تو آدمی اس آئینہ خانے گم راہ ہو سکتا ہے۔ تم ابھی بے

حد کم عمر ہو تمہیں پہلے شریعت کا علم حاصل کرنا چاہیے۔

فخر الدین اپنے والد کے کہنے پر ہمدان کے مدرسے میں داخل ہو گئے۔ ان کے ذوق

و شوق اور تجسس کا یہ عالم تھا کہ وہ صرف سترہ سال کی عمر میں معقولات و منقولات کی تعلیم سے

فارغ التحصیل ہو گئے۔ ان کا جذبہ شوق شریعت کی زنجیروں میں بندھ گیا اور وہ ہمدان ہی

کے مدرسے میں درس و تدریس کے فرائض انجام دینے لگے۔ یہ ساتویں صدی ہجری کی ابتدا

کا ذکر ہے ہمدان کا مدرسہ پوری اسلامی دنیا میں حدیث اور فقہ کی تعلیم کا سب سے بڑا مرکز

سمجھا جاتا تھا۔ طلبہ کے گروہ بغداد، مصر اور شام کی طویل مسافتیں طے کر کے ہمدان آتے،

اور سب کی یہی خواہش ہوتی کہ شیخ شریعت فخر الدین ابراہیم سے علوم کی تحصیل کریں۔

شیخ فخر الدین نے اتباع رسول کو اپنی زندگی کا مقصد بنا لیا تھا۔ ان کے نزدیک

شریعت سے انحراف کرنا خدا اور رسول سے انحراف کرنے کے برابر تھا۔ ایک دن وہ طلبہ کو

درس دے رہے تھے۔ انہوں نے کہا۔

جو لوگ جذب، قلندی اور طریقت کے راستے میں شریعت کی حدود سے باہر نکل جاتے ہیں، ان کے لئے کہیں امان نہیں ہے۔

ابھی وہ یہ کہہ رہے تھے کہ قلندروں کا ایک گروہ ناچتا گات کپڑے پھاڑتا مدرسے میں داخل ہوا۔ آگے آگے ایک خوب رونو جوان تھا۔ وہ لہک لہک کے کہہ رہا تھا۔

بھئی آگ لگی ہے، آگ لگی ہے۔

”عشق ہوا ہے عشق ہوا ہے“۔

باقی قلندر بھی اس کی تقلید میں جھوم رہے تھے اور گارے تھے۔

بھئی آگ لگی ہے، آگ لگی ہے۔

بھئی ہم تو خرابات چلے، خرابات چلے۔

بھئی ہم نے تو زہد و کرامت کا ورثہ چاک کیا، چاک کیا“

یہ کوئے مغاں ہے، کوئے مغاں ہے۔

بھئی اب تو رندوں سے جام چھنے گا، جام چھنے گا۔

بھئی اب تو اپنا جام چلے گا، جام چلے گا۔

شیخ فخر الدین ابراہیم کسی اندرونی جذبے سے بے قرار ہو گئے۔ انہوں نے اسی وقت

وجد کے عالم میں اپنا جبہ اور عمامہ چاک چاک کر ڈالا اور قلندروں کے ساتھ خد بھی رقص

کرنے لگے۔ وہ رقص کرتے جاتے اور خوب رونو جوان سے کہتے جاتے۔

کہتا اچھا ہو کہ تو میرا دل دار بن جائے، کتنا اچھا ہو کہ تو میرا ساتھی، ہمدرد اور دوست

بن جائے۔

یہ کہتے کہتے وہ قلندروں کے ساتھ درس گاہ سے باہر نکل گئے۔ انہیں اس حالت میں

دیکھ کر ان کے طلبہ پہ سکتہ طاری ہو گیا تھا۔ ان کے ساتھی انہیں حیرت سے دیکھ رہے تھے خود

شیخ فخر الدین کو صرف یہ احساس تھا کہ وجد و معرفت کا ایک بگولا انہیں گردش پہ گردش دیتا ہوا کیف و مستی کے ایک وسیع صحرا میں اڑائے لے جا رہا ہے۔

شیخ فخر الدین عراقی ۶۰۰ھ میں ہمدان کے قریب ایک قصبے میں پیدا ہوئے۔ ان کے والد کا نام شہر یار تھا۔ شہر یار، بہاء الدین زکریا کی بہن کے بیٹے تھے۔ شیخ فخر الدین قلندروں کی معیت میں نکلے تو ان کا سفر طویل سے طویل ہوتا گیا۔ وہ ان کے ساتھ عرب اور عجم کی سیاحت کرتے ہوئے ہندوستان پہنچے اور ملتان آ کے انہوں نے شیخ بہاء الدین زکریا کی خانقاہ میں قیام کیا۔ شیخ بہاء الدین زکریا کی قربت نے انہیں اور ان کے ساتھی قلندروں کو پروانوں کی مثال بے تاب کر دیا۔ اور وہ سب اس شمع عرفاں کے اطراف دیوانہ وار رقص کرنے لگے۔ قلندر جذب و مستی میں اللہ ہو، اللہ ہو، کے نعرے لگاتے تھے، اور ان کے نعروں کی دھمک فرش سے عرش تک پہنچتی تھی۔ خصوصاً فخر الدین عراقی کو ایسے موقعوں پر اپنے تن بدن کا ہوش نہیں رہتا تھا۔ وہ کبھی اپنے کپڑے پھاڑتے، کبھی زمین پر لوٹنے لگتے۔ شیخ بہاء الدین زکریا، فخر الدین عراقی کو اپنائیت سے دیکھتے اور مسکراتے رہتے۔ ایک بار فخر الدین عراقی کا جنون انتہا کو پہنچنے لگا۔ شیخ بہاء الدین نے اپنے خاص مقرب عماد الدین سے کہا۔

میں اس نوجوان میں معرفت اور طریقت کی پوری پوری استعداد دیکھ رہا ہوں، اسے یہیں رہنا چاہیے۔

فخر الدین عراقی کا جنون دفعہ تھما اور چند لمحوں کے لئے ان پر سکتہ طاری ہو گیا۔ پھر انہوں نے قلندروں سے بلند آواز میں کہا۔

بند کرو یہ رقص جہنم میں ڈالو یہ مستی۔

• خانقاہ پر ایک سناٹا مسلط ہو گیا۔ قلندروں کے تھرکتے ہوئے قدم منجمد ہو گئے۔ اللہ ہو، اللہ ہو کی صدا میں ان کے گلوں میں رندھ کے رہ گئیں۔ وہ فخر الدین عراقی کو حیرانی سے

دیکھ رہے تھے۔ ان میں سے ایک نے آگے بڑھ کے کہا۔

مولوی، ہم تجھے مدرسے سے نکال کر لائے ہیں، تجھ پر ہمارا حق ہے۔

فخر الدین کی آنکھوں سے شعلے برس رہے تھے۔ انہوں نے جواب دیا۔

اندھو! کیا تم لوگ اپنی بصارت بھی کھو بیٹھے ہو! کیا تمہیں نظر نہیں آ رہا ہے کہ شیخ بہاؤ

الدین مجھے اس طرح کھینچ رہا ہے، جس طرح مقناطیس لوہا کھینچتا ہے۔ ایسا معلوم ہوتا ہے،

جیسے یہ مجھے قید کئے بغیر نہیں مانے گا۔ بولو! کیا تم لوگ میرے ساتھ دوڑ سکتے ہو؟

قلندروں نے بہ یک زبان کہا۔

ہاں ہم تیرے ساتھ دوڑ سکتے ہیں۔

فخر الدین نے پوچھا۔

کیا تم میں اتنی طاقت ہے کہ مقناطیس کی کشش توڑ سکو؟

سب نے پھر بہ یک زبان جواب دیا۔

ہم تو دوڑیں گے، بھئی دوڑیں گے۔

تو دوڑو۔ فخر الدین نے خانقاہ سے بھاگتے ہوئے کہا۔

تمام قلندر تیز رفتاری سے ان کے پیچھے پیچھے خانقاہ سے باہر نکل گئے۔ شیخ بہاؤ الدین

زکریا خاموشی سے مسکرتے ہوئے یہ تماشا دیکھ رہے تھے۔ فخر الدین اور ان کے ساتھی خانقاہ

سے باہر نکل گئے۔ تو انہوں نے عماد الدین سے کہا۔

بچے ہیں۔ ابھی ان کے کھیلنے کودنے کے دن ہیں لیکن فخر الدین اب بڑا ہو رہا ہے،

اسے واپس آ کے اپنے کام میں لگ جانا چاہیے۔

جس وقت شیخ بہاؤ الدین نے یہ الفاظ ادا کئے، اس وقت فخر الدین اپنے ساتھیوں

کے ساتھ ایک بڑی سڑک پر بھاگے چلے جا رہے تھے۔ دفعۃً مخالف سمت سے تیزی آندھی

چلی۔ روز روشن رات کی طرح سیاہ ہو گیا۔ ہاتھ کو ہاتھ بھائی نہیں دے رہا تھا ہوا کے تیز

جھونکے بگولوں کی طرح قلندروں کو اڑائے لے جا رہے تھے کوئی قلندر مشرق کی طرف گیا، کوئی مغرب کی طرف۔ سب ایک دوسرے سے بچھڑ گئے۔ اس تاریک آندھی میں فخر الدین کی زبان ایک ہی جملہ تھا۔

شیخ تیرا غلام آرہا ہے، شیخ تیرا غلام آرہا ہے۔

تھوڑی دیر بعد آندھی کا زور ختم ہو گیا، فخر الدین عراقی نے خود کو شیخ بہاؤ الدین زکریا کی خانقاہ کے صحن میں کھڑے ہوئے پایا۔ شیخ بہاؤ الدین نے جیسے ہی سر اٹھا کے ان کی طرف نظر کی، شیخ نے پوچھا۔

عراقی! کیا تم ہم سے بھاگ گئے تھے؟

فخر الدین نے جواب دیا۔

میرا دل ایک لمحے کے لئے بھی آپ سے نہیں بھاگتا۔ جسم اپنی جان سے کیسے گریز کر سکتا ہے؟ آپ کے لطف و کرم نے مجھے اپنی آغوش میں لے لیا ہے اور مجھے ماں سے سو گنا زیادہ دودھ عطا کیا ہے۔

شیخ بہاؤ الدین چبوترے سے اترے، اور فخر الدین کو ساتھ لے کے خلوت میں آگئے۔

یہاں انہوں نے فخر الدین کو بٹھاتے ہوئے کہا۔ عراقی! تم نے جنگلوں اور بیابانوں کی بہت سیر کر لی، اور بہت شور مچا لیا۔ اب یہیں بیٹھ کر اللہ اللہ کرو۔

یہ کہہ کے انہوں نے دروازہ باہر سے بند کر دیا اور اپنی خانقاہ میں واپس چلے گئے۔ فخر الدین عراقی اس حجرے میں مسلسل دس دن تک چلنے میں بیٹھے رہے۔ ان دس دنوں میں انہوں نے ٹوٹ کر ریاضت کی۔ ان کا ایک لمحہ بھی عبادت سے خالی نہیں گزرا۔ ذکر الہی میں ان کے بے تابانہ نعرے زمین سے بلند ہوتے اور عرش و کرسی تک پہنچتے عبادت گزار ملائکہ نے رشک و حیرت سے ان کی محویت دیکھی حجرے سے ہمہ وقت اللہ اللہ کی آوازیں بلند

ہوتیں۔ مناجات کے عالم میں جب وہ روتے اور گڑ گڑاتے، تو خانقاہ کے دروہام ہل جاتے۔ غرض یہ کہ دس روز تک ان کا یہی عالم رہا۔ گیارہویں روز ان پر ایک عجیب کیفیت طاری ہو گئی۔ وہ والہانہ انداز میں ایک شعر پڑھتے اور روتے رہتے۔

شیخ بہاؤ الدین کے مریدوں نے چلے کے عالم میں انہیں نغمہ سرائی کرتے سنا تو مرشد کی خدمت میں پہنچ کے عرض کیا۔

شیخ! چلے کے دوران میں تو آپ نے ان باتوں کی ممانعت فرمائی ہے؟

شیخ بہاؤ الدین نے آہستہ سے جواب دیا۔

ہاں، تمہارے لئے یہ باتیں ضرور ممنوع ہیں لیکن اس کے لئے ممنوع نہیں ہیں۔

کچھ دنوں بعد کا ذکر ہے۔ عماد الدین خانقاہ سے نکلے۔ ایک مے کدے کے قریب

سے ان کا گزر ہوا۔ انہوں نے وہاں کچھ رندوں کو دیکھا۔ وہ چنگ و رباب ہاتھ میں لئے

جھوم جھوم کر وہی شعر پڑھ رہے تھے جو عماد الدین نے عراقی کی زبان سے چلے کے عالم میں

سنا تھا۔ عماد الدین نے واپس آ کے شیخ بہاؤ الدین سے اس کا ذکر کیا شیخ نے متبسم ہو کے

آہستہ سے کہا۔

اس کا کام ختم ہو گیا۔

پھر شیخ بہاؤ الدین اس حجرے میں پہنچے جہاں فخر الدین عراقی چلے میں بیٹھے تھے۔ شیخ

بہاؤ الدین نے ان سے کہا۔

عراقی! مے کدے میں مناجات پڑھ رہے ہو؟ باہر آ جاؤ۔ عراقی باہر آ گئے۔

انہوں نے مرشد کے قدموں پر سر رکھ دیا اور دیر تک پھوٹ پھوٹ کے روتے

رہے۔ مرشد نے اپنے دست مبارک سے ان کا سر اوپر اٹھا کے انہیں سینے سے لگا لیا۔ عراقی

نے وارفتگی کے عالم میں ایک غزل کہی۔ اس غزل کے مطلع کا مفہوم یہ ہے۔

”جسے مے کدے کی گلیوں میں نیاز مندی حاصل ہے، اس کی مستی اور ہوشیاری،

دونوں نماز میں شامل ہیں۔“

شیخ بہاؤ الدین زکریا نے اسی وقت اپنا خرقہ اتار کے انہیں پہنا دیا اور اسی مجلس میں اپنی صاحب زادی سے ان کا نکاح پڑھا دیا۔ پھر عراقی پچیس سال تک اپنے مرشد اور خسر کی خدمت میں رہے۔ اسی مدت میں ان کے ہاں ایک لڑکے کی ولادت ہوئی۔ لڑکے کا نام شیخ کبیر الدین رکھا گیا۔

شیخ بہاؤ الدین زکریا نے وصال کے وقت فخر الدین عراقی ہی کو اپنا خلیفہ نام زد کیا تھا، مگر عراقی نے ان کی دیرینہ روایات کی پابندی نہیں کی۔ وہ عشق کی سرمستی میں اپنے جذبات و احساسات کا اظہار شاعری کے ذریعے کرنے لگے۔ شیخ بہاؤ الدین رحمۃ اللہ علیہ کے دوسرے مرید یہ بات اپنے مرشد کے طریقے اور مسلک کے خلاف سمجھتے تھے۔ اس لئے وہ عراقی سے بدظن ہو گئے۔ عراقی نے جلد ہی یہ امر محسوس کر لیا لہذا وہ خلافت کے منصب سے علیحدہ ہو کے عدن کی طرف روانہ ہو گئے۔

عدن کا سلطان، شیخ فخر الدین عراقی کا شہرہ سن چکا تھا اور ان کی شاعری کا بہت مداح تھا چنانچہ جب وہ عدن پہنچے تو سلطان علما کی ایک بڑی جماعت لے کے شہر کے باہر ان کے استقبال کے لئے موجود تھا۔ اس نے انہیں عزت و احترام سے اپنے ساتھ لے جا کے شاہی خانقاہ میں ٹھہرایا اور ہر طرح ان کی خاطر تواضع کی۔

حج کا زمانہ آیا تو شیخ فخر الدین نے کعبے کی زیارت کرنے کا ارادہ ظاہر کیا۔ سلطان ان کا اتنا گرویدہ ہو چکا تھا کہ اسے ایک لمحے کے لئے بھی ان کی مفارقت گوارا نہیں تھی چنانچہ پہلے تو وہ انہیں مختلف جواز پیش کر کے ناتار ہا پھر اس نے یہ محسوس کیا کہ اگر اس نے انہیں بہ رضا و رغبت کعبے نہ جانے دیا تو خدشہ ہے کہ وہ اطلاع، یئے بغیر خاموشی سے روانہ جائیں گے اس خدشے کی بنا پر سلطان نے خانقاہ کے اطراف پہرا بٹھا دیا۔ پہرے داروں کو ہدایت کر دی گئی کہ وہ جیسے ہی شیخ کو کہیں جاتے ہوئے دیکھیں فوراً محل میں سلطان کو مطلع کریں

سلطان کو یقین تھا کہ اگر شیخ فخر الدین واقعی جا رہے ہوں گے اور وہ ان سے رکنے کے لئے اصرار کرے گا تو وہ محبت کی وجہ سے رک جائیں گے۔

شیخ فخر الدین کو سلطان کی محبت اور اس کی والہانہ عقیدت کا علم تھا۔ اس لئے وہ چلتے وقت اس کا سامنا کرنا نہیں چاہتے تھے اور کعبے کی زیارت کا خیال بھی ترک نہیں کر سکتے تھے۔ چنانچہ ایک دن وہ شوق سے بے تاب ہو کے شاہی خانقاہ سے باہر نکل آئے لیکن اس طرح نکلے کہ وہ پہرے داروں کے سامنے سے گزر رہے تھے، پھر بھی انہیں نظر نہیں آرہے تھے۔ اسی طرح وہ بہت دور تک پہنچ گئے۔ شیخ فخر الدین کا معمول تھا کہ وہ دن بھر روزے سے رہتے تھے۔ چنانچہ افطار کے وقت خدام نے نعمتوں کا توشہ لے کے ان کی خدمت میں پہنچنا چاہا، ان کا حجرہ کھلا ہوا تھا۔ شیخ افطار کے وقت عموماً خدا کی حمد و ثناء میں مشغول ہوتے تھے۔ آج سے پہلے کبھی ایسا نہیں ہوا تھا کہ وہ حجرے میں نہ ملے ہوں۔ شاہی خدام نے خانقاہ میں چاروں طرف انہیں تلاش کیا لیکن ان کا کہیں پتہ نہ تھا۔ پہرے داروں کو یہ بات معلوم ہوئی تو وہ سلطانی عتاب کے خوف سے سراسیمہ ہو گئے۔ سلطان مغرب کی نماز کے لئے پابندی سے خانقاہ آتا تھا۔ معمول کے مطابق وہ نماز کے لئے وہاں پہنچا تو پہرے داروں کو خوف زدہ اور حواس باختہ دیکھ کے اسے یقین ہو گیا کہ جسے روکنے کے لئے اس نے یہ جتن کئے تھے، اسے خدا کے سوا دنیا کی کوئی طاقت نہیں روک سکتی تھی اس نے خدام اور پہرے داروں سے واقعات پوچھنے کی ضرورت بھی نہیں سمجھی اور اسی وقت حکم جاری کیا کہ حج کے سفر کی تیاریاں کی جائیں۔

دوسرے دن عدن کے سلطان کا قافلہ شان و شوکت سے حجاز کی جانب روانہ ہو گیا۔ ابھی اس قافلے نے صرف دو تین منزلیں طے کی تھیں کہ وہ صحرا میں راستہ کھو بیٹھا۔ قافلے میں ایسے ایسے رہبر شامل تھے، جنہوں نے آج تک سمتوں کی غلطی نہیں کی تھی۔ وہ بار بار پلٹ کے مقررہ منزل تک آتے پھر وہاں سے جانی پہچانی سمت کی طرف روانہ ہوتے۔ لیکن

جب بھی آگے بڑھتے، انہیں یہ محسوس ہوتا کہ وہ کسی ایسے راستے جا رہے ہیں جو اس سے پہلے انہوں نے کبھی نہیں دیکھا تھا۔ تین بار یہ اتفاق ہوا کہ قافلہ حجاز کی طرف بڑھا تو اپنی اگلی منزل کھو بیٹھا، لیکن جب وہ پیچھے آنے کا قصد کرتا، تو اسے ایک جانے پہچانے مقام تک پہنچنے میں کوئی دقت نہ ہوتی۔

سلطان کو یقین ہو گیا کہ شیخ فخر الدین رحمۃ اللہ علیہ جس طرح پہرے داروں کی بصارت زائل کر کے خانقاہ سے خاموشی کے ساتھ نکل گئے تھے، اسی طرح انہوں نے رہبروں سے صحیح سمت کی تمیز چھین لی ہے اور ان کی یادداشتیں سلب کر لی ہیں۔ چنانچہ اس نے قافلہ کو عدن واپس چلنے کا حکم دیا۔ قافلہ کہیں بھٹکے بغیر صرف دو دن میں صحیح سلامت عدن لوٹ آیا۔ عدن پہنچ کے سلطان نے سب سے پہلے شاہی خانقاہ میں نماز ادا کی۔ اور خدا کے سامنے دیر تک رو رو کے معافی مانگتا رہا پھر اس نے شیخ کی خدمت میں بے انتہا مال و دولت کا نذرانہ بھیجا اور یہ ہدایت کر دی کہ اگر وہ خود یہ نذر قبول نہ کریں تو اسے ان کے خادموں اور مریدوں میں تقسیم کر دیا جائے۔

شیخ فخر الدین عرقی مست و سرشار مکہ معظمہ پہنچے احرام باندھتے وقت بے خودی کے عالم میں انہوں نے ایک حمد کہی، حمد کے مطلع کا مطلب یہ ہے۔

”تیرے جلال نے عزت کا جاوداں فرش بچھا رکھا ہے۔ اور وحدت کے میدان میں کامیابی سے گیند ڈال رکھی ہے۔“

جب خانہ کعبہ پر ان کی نظر پڑی تو وہ انوار و تجلیات سے مسحور ہو گئے۔ انہوں نے ایک اور حمد کہی۔

”بلند و برتر ہے وہ جو کمال میں بے نظیر ہے اور تقدیس اس کی ہے جو جلال میں بے مثال ہے اس بہشت جیسے چبوترے کے کیا کہنے۔ آسمان اس کے تعلین کی صف میں ہے۔ مدینہ منورہ پہنچ کے ان پر وجد کی کیفیت طاری ہو گئی اور انہوں نے ایک رات میں

پانچ قصیدے کہے۔ مدینہ منورہ کی زیارت سے مشرف ہو چکے تو وہ اقصائے روم کی سیاحت کے لئے نکلے۔ قونیہ پہنچ کے انہوں نے وہاں شیخ محی الدین ابن عربی کے سجادہ نشین شیخ صدر الدین کی خدمت میں حاضری دی اور ان سے متاثر ہو کر ایک عرصے تک قونیہ میں قیام پذیر رہے۔ شیخ صدر الدین کی صحبت میں انہوں نے ابن عربی کی مشہور کتاب ”فصوص الحکم“ کا مطالعہ کیا۔ اس کے بعد خود ایک کتاب ”لمعات“ تصنیف کی شیخ صدر الدین نے ان کی کتاب پڑھی تو کہا۔ فخر الدین! تو نے تو مردان حق کی باتوں کا بھید ظاہر کر دیا۔“

ان کی یہ کتاب ارباب تصوف میں برابر مقبول رہی۔ ملا عبدالرحمان جامی اور مولانا صائغ الدین اصفہانی نے ”لمعات“ کی شرحیں لکھیں ”سیر العارفين“ کے مولف نے ”لمعات“ کے متن پر ان الفاظ میں تبصرہ کیا ہے۔

”ارباب بصیرت سے مخفی نہیں ہے کہ ”لمعات“ سحاب فیض کا ایک قطرہ ہے جو شیخ بہاؤ الدین زکریا ملتانی کے ذریعے معرفت سے فخر الدین کی زبان پر ٹپکا۔“

یہ کتاب ”فصوص الحکم“ کے طرز پر لکھی گئی ہے۔ ”فصوص الحکم“ کی طرح ان میں بھی اٹھائیس فصلیں ہیں۔ ”مے خانے“ کے مولف نے لکھا ہے کہ ”لمعات“ موتیوں سے لبریز ہے، قونیہ کا میر معین الدین، شیخ فخر الدین کا بے حد معتقد ہو گیا تھا۔ اس کا اصرار تھا کہ شیخ اپنے لئے وہیں کوئی جگہ پسند کر کے خانقاہ بنوالیں۔ پہلے تو شیخ نے انکار کیا لیکن معین الدین کا اصرار بڑھتا گیا تو انہوں نے توقعات میں ایک خانقاہ بنالی۔ اور وہاں سے ان کے فیض کا چشمہ جاری ہو گیا۔ ایک بار امیر معین الدین کچھ نقد رقم لے کے ان کی خدمت میں پہنچا شیخ فخر الدین نے رقم لینے سے انکار کر دیا۔ امیر معین الدین نے شکستہ خاطر ہو کر کہا۔

”حضرت! آپ مجھ سے نہ کوئی خدمت لیتے ہیں، نہ میری طرف التفات فرماتے

ہیں، آخر یہ بے توجہی کیوں؟“

شیخ نے متبسم ہو کے جواب دیا۔

”معین! ہمیں دنیوی دولت پر کسی طرح فریفتہ نہیں کیا جاسکتا“

یہ کہہ کے انہوں نے قریب پڑے ہوئے اینٹوں کے ایک ڈھیر پہ ایک کنکری اچھال دی کنکری جیسے ہی اینٹوں پر جا کے گری سب کی سب اینٹیں سونے کی ہو گئیں معین الدین کی آنکھوں سے شدید حیرت ہوید اٹھی، شیخ نے کہا۔

”اگر چہ تو دولت مند ہے، پھر بھی یہاں سے یہ اینٹیں اور پتھر اٹھا کے لے جا، اور پہلے سے زیادہ دولت مند بن جا لیکن میرے لئے یہی دعا کرنا کہ خدا مجھے فقیر سے فقیر تر بنائے اور اپنے سوالی کو اپنے ہی در پر پڑا رہنے دے اور اگر اس سے کوئی غلطی ہو جائے تو در گزر کرے۔“

بس اوقات شیخ فخر الدین کے اطوار و اعمال ارباب ظاہر کونا گوار گزرتے تھے، ایک روز امیر معین الدین ان کی قیام گاہ پر پہنچا۔ شیخ تشریف نہیں رکھتے تھے۔ معین الدین ان کی تلاش میں باہر نکلا تو دیکھا کہ کچھ لڑکے ان کے گلے میں رسی ڈالے ہوئے ہیں۔ اور انہیں یہاں سے وہاں دوڑا رہے ہیں چاروں طرف جمع لگا ہوا تھا۔ شریعت کی پابندی کرنے والے کچھ لوگوں نے چیخ کے کہا۔

عراقی! یہ تماشے تمہیں زیب نہیں دیتے۔

شیخ نے مسکرا کے جواب دیا۔

”تم لوگ جب تک اپنے جے اور عماے اتار کر ننگے پیر ہمارے چاروں طرف رقص

نہیں کرو گے، اس وقت تک یہ تماشے تمہاری سمجھ میں نہیں آئیں گے۔“

شیخ کا اتنا کہنا تھا کہ یکا ایک پورا مجمع جہوں اور عمالوں سے بے نیاز ہو گیا اور خود

فراموشی کے عالم میں شیخ کے اطراف رقص کرنے لگا بچوں کو یہ تماشا اور زیادہ پسند آیا وہ بھی

دل و جان سے رقص میں شریک ہو گئے۔ سب کو مصروف کر کے شیخ نے اپنی گردن سے رسی

نکال دی اور بولے۔

”اے رسی اب تو بیکار ہو گئی ہے کیونکہ میرے محبوب کو کسی ایک جگہ قرار نہیں ہے۔ اس صورت میں تو مجھے کس طرح کسی ایک جگہ روک سکتی ہے؟“

یہ کہہ کے انہوں نے صحرا کا قصد کیا۔ ابھی وہ روانہ ہونے والے تھے کہ امیر معین الدین نے آگے بڑھ کے ان کے قدموں پہ سر رکھ دیا۔

”شیخ! آپ نے اپنی گردن کی رسی تو اتار پھینکی، لیکن جب تک آپ میرے جسم و جان کا رشتہ قطع نہیں کریں گے، اس وقت تک آپ میری رسی کس طرح پھینکیں گے؟“

تو نے ٹھیک کہا ہے معین الدین! تو نے ٹھیک کہا ہے، محبت کرنے والے ایسے ہی ہوتے ہیں، جب تک جسم و جان کا رشتہ باقی ہے، ہم محبت کرتے رہیں گے اور جب یہ رشتہ ٹوٹ جائے گا تو ہم خود محبت بن جائیں گے۔

انہوں نے رقص کرتے ہوئے پابند شریعت لوگوں کی طرف اشارہ کیا اور کہا۔

یہ باتیں ان بزرگوں کی سمجھ میں نہیں آئیں گی۔ انہوں نے ناچنے دو۔ ہم اور تم خانقاہ چلتے ہیں۔

شیخ فخر الدین، امیر کے ساتھ خانقاہ واپس آگئے اور وہاں اس طرح عبادت میں مشغول ہوئے کہ شام تک حجرے سے باہر نہیں نکلے۔ شام کو وہ حجرے سے باہر آئے۔ انہوں نے دیکھا کہ صبح والے لڑکے منگوم چہرے لئے سر جھکائے کھڑے ہیں شیخ نے آگے بڑھ کے ان میں سے ایک کے سر پر ہاتھ رکھ دیا اور دریافت کیا۔

”نہیں۔“ لڑکے نے جواب دیا۔

”جو لوگ ہمارے ساتھ ناچ رہے تھے، وہ اب میدان میں چیخیں مار مار کر رو رہے ہیں وہ بار بار تھک کر گر پڑتے ہیں اور پھر اٹھ کے ناچنے لگتے ہیں۔ پھر تھک کے گر پڑتے ہیں اور پھر اٹھ کے ناچنے لگتے ہیں کیا تم یہ تماشا اب روک نہیں سکتے؟“

”تو نے سچ کہا میرے بچے!“ شیخ مسکرائے۔ ”یہ تماشا ان باریش بزرگوں کو زیب

نہیں دیتے، انہیں اب گھر جانا چاہیے۔

امیر معین الدین جلدی سے آگے بڑھا، اس نے بچوں کو سمجھایا کہ اب تم لوگ بھی اپنے گھر جاؤ، ان کے حق میں جو حکم جاری ہونا تھا۔ وہ ہو چکا ہے۔ تم لوگ جب تک میدان میں پہنچو گے وہ حضرات وہاں سے جا چکے ہوں گے۔

بچوں نے میدان میں جا کے دیکھا تو واقعی وہاں کوئی نہیں تھا۔ وہ بارش حضرات اپنے گھر جانے کے بجائے سیدھے خانقاہ آئے۔ وہ شیخ فخر الدین کے قدموں پر گر پڑے۔ اور ان سے بیعت کے طالب ہوئے۔ شیخ نے باری باری سب کو سینے سے لگا لیا۔ اور ان سے بیعت لی۔

شیخ فخر الدین کو اپنے حقیقی محبوب کی دوری ہرگز منظور نہیں تھی جسم و جان کا رشتہ درمیان میں حائل تھا۔ وہ چاہتے تھے کہ یہ رشتہ جلد سے جلد ٹوٹ جائے اس آرزو کے اثر سے ان کی طبیعت جب زیادہ گھبراتی تو وہ ویرانوں میں نکل جاتے یا پہاڑوں پر چڑھ جاتے اور روتے ہوئے چیخ چیخ کر ہجر کے اشعار پڑھتے رہتے۔ ایک بار دو دن تک خانقاہ واپس نہیں آئے۔ امیر معین الدین کو تشویش لاحق ہوئی اس نے شیخ کی تلاش میں ہر طرف آدمی دوڑا دیے۔ لیکن کوئی نتیجہ برآمد نہیں ہوا معین الدین نے تلاش ترک نہیں کی تیسرے روز خبر ملی کہ شیخ فخر الدین ایک پہاڑ کے دامن میں مقیم ہیں امیر معین الدین خود وہاں پہنچا۔ اس نے دیکھا کہ شیخ ایک مستانی کیفیت میں ننگے سر، ننگے پیر برف کے تو دوں پر رقص کر رہے ہیں ان کے جسم سے پسینہ جاری تھا۔ تلوے خون سے گل کاریاں کر رہے تھے۔ شیخ فخر الدین اس عالم میں ایک شعر پڑھتے جاتے اور رقص کے دوران میں میں اپنا سر برف کی چٹانوں سے ٹکراتے جاتے۔

آخر ان کی بے قراری کو قرار آیا اور وہ پرسکون ہو گئے پھر جیسے ہی ان کی نظر امیر معین

الدین پر پڑی، انہوں نے کہا۔

”معین الدین! تو اب سچ سچ میرے پیروں کی زنجیر بنتا جا رہا ہے۔ اگر مجھے تیری دل دہی منظور نہ ہوتی تو یقین کر، میں ساری عمران بر فیلے پہاڑوں سے سر ٹکراتا رہتا لیکن ایک بات سن لے، آئندہ میرا پیچھا نہ کرنا۔
معین الدین نے کہا۔

شیخ! مجھے اپنے قدموں پر پڑا رہنے دیجئے، یا اپنے ہاتھوں سے میرا گلا گھونٹ دیجئے۔
میں اپنی ظاہری آنکھوں سے آپ کے ہجر کی اذیت نہیں دیکھ سکوں گا۔
فخر الدین عراقی یہ جواب سن کے خاموش ہو گئے اور امیر معین الدین کے ساتھ خانقاہ لوٹ آئے۔ اپنے حجرے میں داخل ہوتے ہوئے وہ زیر لب کہہ رہے تھے۔

پروردگار! میرے لئے خود میری زنجیر کیا کم تھی کہ تو نے معین الدین کی شکل میں ایک دوسری زنجیر میرے پیروں میں ڈال دی۔۔۔؟ میں کہے دیتا ہوں، ایک دن سب کچھ توڑتاڑ کے تیرے پاس آجاؤں گا تیری مشیت کو میں اپنی مجبوری کیوں بناؤں؟

کچھ عرصے بعد امیر معین الدین کے برے دن آگئے ارباب سلطنت اس سے اتنے برگشتہ ہوئے کہ حکومت کی طرف سے اس کی املاک ضبط کر لی گئیں اور اسے اپنی زندگی کے تحفظ کے لئے خاموشی سے شہر چھوڑنا پڑا۔ شہر چھوڑنے سے پہلے وہ ایک رات شیخ کی خدمت میں حاضر ہوا۔ اس نے نورد جواہر کا ایک ذخیرہ انہیں پیش کر کے گزارش کی کہ آپ یہ دولت جس طرح چاہیں، خرچ کریں، لیکن میرا لڑکا مصر میں قید ہے، اگر ممکن ہو تو اس کی رہائی کے لئے کوشش کیجئے گا اور اسے رہا کر کے اپنے ہی پاس رکھئے گا۔ ایک لمحے کے لئے بھی اسے خود سے جدا نہ کیجئے گا۔ مناسب ہو تو اسے اپنا خرقة بھی عطا کیجئے گا۔ نیز خیال رہے، وہ آپ کا مقدس خرقة ضائع نہ کرنے پائے۔

معین الدین رونے لگا۔ شیخ پر بھی گریہ طاری ہو گیا۔ معین الدین کے پاس وقت کم تھا۔ اس نے قدم بوسی کی سعادت حاصل کی اور رخصت کی اجازت چاہی شیخ نے کہا۔

معین! مجھے زنجیر توڑنا تھی، وہ میں نے توڑ دی لیکن تو دل چھوٹا نہ کر، جا، اب تو اللہ

کی زنجیر بن جائے گا۔

معین الدین خاموشی سے رخصت ہو گیا۔ پھر اس کے بارے میں کسی کو کچھ پتہ نہیں

چلا کہ وہ کہاں گیا؟ زندہ ہے یا مر گیا۔۔۔؟ اس کے بعد علاقے کی نگرانی خواجہ شمس الدین کے

سپرد کی گئی۔ شمس الدین کے ساتھ ایک عالم مولانا امین الدین بھی قونیہ پہنچے۔ انہوں نے شیخ

فخر الدین کی شہرت سنی تو تو قات جا کے ان سے ملاقات کی۔ دونوں ایک دوسرے سے

نہایت گرم جوشی کے ساتھ ملے اور سرد سلوک پر گفتگو شروع ہو گئی۔ اس گفتگو میں دونوں ایسے

محو ہو گئے کہ رات کا خاصا حصہ گزر گیا۔ پھر بھی دونوں کی تشنگی ختم نہ ہوئی یہاں تک کہ انھی

باتوں میں تین دن گزر گئے۔ آخر چوتھے روز مولانا امین الدین رخصت ہوئے۔ اور قونیہ پہنچ

کے شمس الدین سے ملے۔ خواجہ نے ان سے تین روزہ مفارقت کی شکایت کی۔ مولانا امین

الدین نے اسے بتایا کہ تین دن سے میں شیخ فخر الدین عراقی کی صحبت میں تھا۔ میں نے ان

سے ایسی بصیرت افروز باتیں سنی ہیں جو عمر بھر کسی سے نہیں سنی تھیں۔ اگر مجھے ان کی صحبت

میں تین سال یا تمام زندگی رہنے کا موقع بھی مل جاتا تو میری سیری نہ ہوتی۔ اور میں ان کی

جدائی کبھی گوارا نہ کرتا۔

خواجہ شمس الدین کو بھی فخر الدین عراقی سے ملنے کا شوق ہوا۔ اس نے انہیں تشریف

آوری کی درخواست بھیجی۔ درخواست کے ساتھ خلعت فاخرہ اور ایک اونٹ بھی روانہ کیا

گیا۔ شیخ فخر الدین کو یہ چیزیں موصول ہوئیں تو انہوں نے اس سے ملنا منظور کر لیا۔ اور

توقات سے روانہ ہو گئے جب وہ اس کے محل کے نزدیک پہنچے تو وہ مولانا امین الدین اور

درباری امراء کے ساتھ ان کے استقبال کے لئے باہر کھڑا ہوا تھا۔ شیخ عراقی نے مولانا امین

الدین کو دیکھ کے کہا۔

مجھے یہاں بلوانا دراصل تمہارا فتنہ ہے۔

خواجہ شمس الدین شیخ کے قدموں پر گر پڑا۔ اور کہنے لگا۔

آپ نے سچ فرمایا شیخ! اس نے چند لمحوں تک توقف کیا پھر بولا۔

شیخ میری سازی عمر فتنہ و فساد میں گزری ہے، مجھ پہ رحم کیجئے۔ میری عاقبت سنو،
دیکھئے۔ شیخ فخر الدین نے محبت سے خواجہ شمس الدین کو گلے لگا لیا اور اس کے ساتھ محل میں
گئے۔ وہاں مخصوص اہل ذوق کی نشست میں معرفت کے اسرار پر گفتگو شروع ہوئی شیخ فخر
الدین کے لفظ لفظ میں اتنی تاثیر اور گرمی تھی کہ خواجہ شمس الدین بے اختیار اشک بار ہو گیا۔
شیخ فخر الدین کے لئے اس کی گرویدگی دیکھنے کے قابل تھی۔ کچھ مدت بعد کا ذکر ہے۔
حاسدوں نے ارباب حکومت سے یہ شکایت کی کہ امیر معین الدین کی ساری دولت اور زرو
جواہر شیخ فخر الدین کے پاس جمع ہیں۔ یہ شکایت رنگ لائی۔ شیخ کی گرفتاری کے لئے شاہی
فوج کا ایک دستہ تو قات روانہ ہو گیا۔ خواجہ شمس الدین سے یہ ماجرا چھپایا گیا تھا، تاکہ وہ
کہیں شیخ کی عقیدت میں انہیں صورت حال سے مطلع نہ کر دے۔

شاہی دستہ جب تو قات سے چند فرلانگ کے فاصلے پر رہ گیا۔ تو خواجہ شمس الدین
کے مخروں نے رات کے پچھلے پہر اسے اس امر کی اطلاع دی خواجہ شمس الدین پریشان ہو
گیا۔ اسے معلوم تھا کہ اگر اس موقع پر اس نے شیخ کو ہوشیار کرنے کی کوشش کی تو خود اس کی
جان بھی خطرے میں پڑ سکتی ہے۔ پھر بھی وہ فوراً بستر سے اٹھا اور ننگے سر، ننگے پیر بھاگتا ہوا
باہر نکلا اور ایک گھوڑے پر سوار ہو کے انتہائی تیز رفتاری کے ساتھ تو قات کی طرف روانہ ہو
گیا۔ جتنی جلد ممکن تھا، وہ شیخ فخر الدین کی خانقاہ پہنچا۔ لیکن وہاں پہنچ کے اسے معلوم ہوا کہ
شیخ فخر الدین پہلے ہی دو آدمیوں کے ہمراہ خانقاہ چھوڑ کے کہیں روانہ ہو چکے ہیں۔

مزید دریافت کرنے پر معلوم ہوا کہ انہوں نے خواجہ کے نام ایک پیغام چھوڑا ہے۔
کہ۔۔۔ خواجہ! کہ اگر ایک امانت میرے ذمے نہ ہوتی تو میں اس طرح خانقاہ چھوڑ کے ہرگز
نہ جاتا۔“ خواجہ شمس الدین نے ان کی بروقت روانگی پر اطمینان کی سانس لی۔ اور گھوڑے کی

باگ موڑ کے دوبارہ اپنے محل کی طرف روانہ ہو گیا۔

شیخ فخر الدین نے راتوں رات سرحد پار کی اور تو قات سے یثرب پہنچے۔ یثرب سے وہ مصر آ گئے۔ مصر میں انہوں نے خانقاہ صحالیہ میں قیام کیا اور امیر معین الدین کے لڑکے کی رہائی کی تدبیریں کرنے لگے۔ مگر ان کی کوئی تدبیر کارگر نہیں ہوئی۔ آخر وہ ایک روز سلطان مصر کے دروازے پر جا پہنچے۔ اور سلطان سے ملاقات کے طالب ہوئے۔ دربانوں نے انہیں روک لیا۔ شیخ نے ان سے کہا کہ فقیر کو کبوں روکتے ہو! اگر سلطان کے پاس ہوا جاسکتی ہے، سورج کی روشنی جاسکتی ہے اور پھول کی خوشبو جاسکتی ہے تو یہ فقیر بھی جاسکتا ہے۔

دربانوں پر لرزہ جاری ہو گیا اور ان کی زبانیں گنگ ہو گئیں شیخ فخر الدین سیدھے سلطان کے دربار میں پہنچ گئے۔ سلطان انہیں حیرت سے دیکھنے لگا۔ شیخ نے امیر معین الدین کے زرو جواہر اس کے سامنے رکھ دیئے اور خاموشی سے کھڑے ہو گئے۔ سلطان ان کی صورت اور ہیبت سے سمجھ گیا کہ یہ کوئی اعلیٰ پائے کے بزرگ ہیں چنانچہ اس نے انہیں عزت سے بٹھایا اور زرو جواہر کے بارے میں ان سے استفسار کیا۔ شیخ فخر الدین نے سارا ماجرا بیان کر دیا۔ سلطان بہت متعجب تھا کہ اس قلندر نے اتنے بیش بہا زرو جواہر ایسی بے اعتنائی سے اس کے سامنے ڈال دیئے اور اپنے لئے ان میں سے کچھ پسند نہیں کیا؟ شیخ کو سلطان کے اس تعجب کا کشف ہو گیا۔ شیخ نے مسکرا کے قرآن کی ایک آیت پڑھی اور اس کی تفسیر بیان کی سلطان فوراً مسند سے نیچے اتر آیا اور مودب ہو کے ان کے سامنے بیٹھ گیا۔ اور ان کی باتیں سنتا رہا اور روتا رہا۔ پھر اسی دن اس نے امیر معین الدین کے لڑکے کو قید سے رہا کرنے کا حکم جاری کر دیا اور اس کے ساتھ بے حد لطف و کرم سے پیش آیا۔ ساتھ ہی شیخ فخر الدین عراقی کو اس نے اپنی سلطنت کا شیخ الشیوخ بنانے کا ارادہ ظاہر کیا۔ شیخ نے اس کی بات قبول کر لی۔

دوسرے دن شیخ فخر الدین کو یہ منصب سونپنے کے سلسلے میں ایک تقریب کا اہتمام کیا

گیا۔ تقریب میں شرکت کے لئے شہر کے تمام صوفیا، علماء اور اکابر کو دعوت نامے بھیجے گئے۔ چھ ہزار صوفیا اور اہل اللہ دربار میں جمع ہوئے۔ اور شیخ فخر الدین کو نہایت اعزاز سے شیخ الشیوخ کی خلعت پہنائی گئی۔ اس کے بعد ایک جلوس مرتب کیا گیا۔ جلوس میں صرف شیخ فخر الدین گھوڑے پر سوار تھے۔ باقی تمام صوفیاء اور علماء پیدل چل رہے تھے۔ شیخ فخر الدین نے جب اپنی یہ عظمت اور توقیر دیکھی تو اضطراری حالت میں چادر اور دستار اتار کر گھوڑے کی زین کے آگے رکھ لی۔ وہ اس عالم میں کچھ دیر کے رہے پھر انہوں نے دستار دوبارہ سر پر سجا لی۔ حاضرین یہ تماشا دیکھ کے ہنسنے لگے اور آپس میں کہنے لگے کہ ایسا دیوانہ اور مسخرا شخص شیخ الشیوخ کے منصب کے لئے کیسے موزو ہو سکتا ہے؟ ایک وزیر نے شیخ فخر الدین سے پوچھا۔

”شیخ! آپ نے ایسا کیوں کیا؟“

شیخ نے جواب دیا۔۔۔ ”ہماری اپنی بھی ایک مملکت ہے اور اس کی رموز سے صرف ہم باخبر ہیں۔ جن چیزوں کے بارے میں تمہیں علم نہ ہو، ان کے متعلق کم بات کیا کرو۔ وزیر اس وقت خاموش ہو گیا، لیکن دربار پہنچ کے اس نے یہ واقعہ سلطان کے سامنے بڑھا چڑھا کے پیش کیا۔ سلطان کو بھی اس پر حیرت ہوئی۔ چنانچہ اس نے شیخ سے کہا۔

”شیخ! آپ کی عظمت میں کلام نہیں۔ آپ اللہ کے ایک برگزیدہ بندے ہیں لیکن کیا آپ کو سر بازار دستار اتارتے ہوئے یہ خیال نہیں آیا کہ لوگ کیا کہیں گے؟“

شیخ نے جواب دیا۔۔۔

”خدا تجھے مصر کی سلطانی مبارک کرے تو تزک و احتشام کا جو یا ہو سکتا ہے لیکن میں نہیں ہو سکتا۔ میں جب گھوڑے پر بیٹھا بازاروں سے گزر رہا تھا تو نفس مجھ پر غالب آ گیا تھا۔ اگر میں اس وقت لوگوں کو اپنے آپ پہ نہ ہنسواتا تو نجات پانا درکنار، عذاب میں مبتلا ہو جاتا۔ لوگوں کا مذاق اڑانا تو میرے لیے ایک کم سے کم سزا تھی۔“

یہ جواب سن کے ان پر سلطان کا اعتقاد اور بڑھ گیا۔ شیخ کے وظیفے میں اضافہ کر دیا

گیا۔ مگر شیخ کی طبیعت کی بے قراری اور مزاج کی آشفتگی بدستور قائم رہی وہ اکثر بازاروں، اور گلیوں میں بے تکلف گھومتے نظر آتے۔ خرابات کی طرف نکل جاتے، اور رندوں کے ساتھ بیٹھ کے دیر تک قہقہے لگاتے رہتے۔ کبھی اپنی دستار سر سے اتار کے گردن میں ڈال لیتے، اور کبھی جوتے اتار پھینکتے، اور فریادیوں کی طرح گھنٹوں ادھر ادھر گھومتے رہتے۔ کبھی قلندروں کی کوئی جماعت مل جاتی تو اس میں شامل ہو جاتے اور جلد ہی ان کے رنگ میں اس طرح رنگ جاتے، کہ ان میں اور قلندروں میں کوئی امتیاز باقی نہ رہتا۔ ان تمام باتوں کے باوجود ان سے لوگوں کی عقیدت قائم رہی۔

ایک دن کچھ لوگ ایک پاگل کو زنجیروں میں جکڑے ہوئے بازار سے گزر رہے

تھے۔

پاگل چیخ چیخ کر کہہ رہا تھا کہ۔

”میں پاگل نہیں ہوں بلکہ یہ لوگ پاگل ہیں جو مجھے زبردستی پکڑ کے لے جا رہے

ہیں۔ اتفاق سے شیخ بھی وہاں موجود تھے۔ انہوں نے پاگل کی پکار سنی تو لوگوں سے کہا کہ۔

”اس کی زنجیریں کھول دو۔ یہ واقعی پاگل نہیں ہے۔“

ایک آدمی نے آگے بڑھ کے عرض کیا۔

”شیخ یہ نوجوان نہ صرف پاگل ہے، بلکہ پاگل پن میں کئی لوگوں کو قتل بھی کر چکا ہے۔

اگر اس کی زنجیریں کھول دی گئیں تو یہ نہ معلوم اور کتنے خون کر ڈالے۔“

شیخ نے کہا۔

جو لوگ اس کے ہاتھ سے قتل ہوئے ہیں، انہیں اس کے ہاتھوں کیفر کردار کو پہنچنا

تھا۔ ان کا مقدر یہی تھا۔ لیکن اب یہ نوجوان کسی کو قتل نہیں کرے گا، بلکہ دیکھنا کہ یہ صرف

اپنے نفس کو قتل کرتا رہے گا۔“ نوجوان دھاڑیں مار مار کے رونے لگا پھر دفعۃً شیخ کے قدموں

سے لپٹ گیا۔ اس طرح اسے کچھ سکون آ گیا۔ شیخ کے حکم سے اس کی زنجیریں کھول دی

گئیں۔ شیخ نے اسے اپنے سینے سے لگالیا اور لوگوں سے کہا کہ۔
اسے اس کے گھر پہنچا دو۔

پاگل نے کہا۔

نہیں، تم مجھے اس طرح راستے میں چھوڑ کے نہیں جاسکتے میں تمہارے ساتھ ہی چلوں گا۔ تم مجھے ہوش میں لائے ہو، تو اب منزل پر بھی پہنچاؤ۔ شیخ نے محبت سے نوجوان کے سائے پر ہاتھ رکھ دیا اور مختلف باتیں کرتے ہوئے اسے خانقاہ لے آئے۔ خانقاہ لا کے انہوں نے اسے اپنا مرید کیا اور وہیں رہنے کے لئے جگہ دے دی۔ سلطان مصر کا واضح حکم تھا کہ شیخ فخر الدین جس وقت بھی اسے ملنا چاہئیں، انہیں آنے دیا جائے۔ سلطان حرم میں یا خواب گاہ میں بھی ہوتا، تو جیسے ہی شیخ پہنچتے، وہ قدم بوسی کے لئے حاضر ہو جاتا۔ اس عزت و احترام کے باوجود کچھ عرصے بعد شیخ کی طبیعت مصر سے گھبرا گئی۔ انہوں نے دمشق جانے کا قصد کیا۔ سلطان نے بہت روکنا چاہا لیکن شیخ فخر الدین رکنے کے لئے آمادہ نہیں ہوئے۔ مجبوراً سلطان نے شام کے ملک الامرا کو ان کے استقبال اور پذیرائی کے لئے لکھا۔ شیخ دمشق پہنچے تو ملک الامراء نے بے شمار مشائخ اور علماء کے ساتھ ان کا پر جوش خیر مقدم کیا۔

شیخ کو دمشق میں چھ مہینے گزر گئے۔ ان کے فرزند شیخ کبیر الدین ہندوستان سے ان کی زیارت کے لئے پہنچے۔ ان کی آمد کے کچھ دنوں بعد شیخ فخر الدین کی طبیعت ناساز ہو گئی۔ ان کے چہرے پر ورم آ گیا۔ سخت تکلیف تھی۔ تکلیف کی وجہ سے وہ پانچ دن تک سو نہیں سکے۔ اسی عالم میں نزع کا وقت آ گیا۔ انہوں نے شیخ کبیر الدین کو اپنے پاس بلایا اور ان کے سامنے انتہائی خوش الحانی سے قرآن کی تلاوت کرنے لگے۔ جو لوگ عبادت کے لئے آئے تھے۔ تلاوت سن کے ان کی آنکھوں سے آنسو جاری ہو گئے۔ شیخ کی آواز میں بہت قوت تھی۔ لوگوں کو یقین ہو گیا کہ شیخ ان کے درمیان ابھی کچھ اور مدت تک موجود رہیں گے۔ لیکن شیخ فخر الدین نے تلاوت ختم کرتے ہی بستر پر لیٹ کر نہایت سکون سے کلمہ طیبہ

پڑھا۔ اور آنکھیں بند کر لیں اور اس طرح ایک عاشق، جسم و جاں کی دیواریں توڑ کر آخر اپنے محبوب سے جا ملا۔ ان کی وفات ۶۸۸ھ میں ہوئی۔ شیخ فخر الدین کا مزار دمشق کے محلہ صالحیہ میں محی الدین ابن عربی کی قبر کے پیچھے ہے۔ ان کے بیٹے شیخ کبیر الدین بھی ان کے پہلو میں دفن ہیں۔ محلہ صالحیہ کے لوگوں کو اگر رات کے کسی پہر تلاوت کی آواز سنائی دیتی ہے تو وہ اپنے بچوں کو شور کرنے سے منع کر دیتے ہیں کہ۔

”سنو، عراقی تلاوت کر رہے ہیں۔“

حضرت سید اشرف جہانگیر سمنانی رحمۃ اللہ علیہ

۶۸۸ھ میں سمنان کی فیصل کا ”باب سمرقند“ غروب آفتاب کے وقت ہی بند کر دیا جاتا تھا۔ اس کی وجہ یہ تھی کہ ماوراالنہر کے تاتاری لٹیرے رات کو سوداگروں کا بھیس بدل کے شہر میں داخل ہوتے اور لوٹ مار کر کے برق رفتار گھوڑوں پر چند گھنٹوں میں باہر نکل جاتے۔ ایک رات باب سمرقند کے کلید بردار نے فصیل کے برج سے ستر اسی سال کا ایک دیوانہ دیکھا۔ اس کے جسم سے چیتھڑے جھول رہے تھے۔ وہ ننگے سر، ننگے پیر، آسمان کی طرف منہ اٹھائے چیخ رہا تھا۔ ”بادب، بالملاحظہ۔ جہاں گیرزماں، اشرف دوراں تشریف لائے ہیں۔“ کلید بردار نے سوچا کہ کوئی دیوانہ ہے، چند منٹ چیخ پکار کر کے جنگلوں میں نکل جائے گا لیکن رفتہ رفتہ اس کی آواز اتنی بلند ہو گئی جیسے وہ فرش سے عرش تک محیط ہو۔ پھر یکا یک دیوانے کی نگاہ برج پر پڑی۔ اس نے مشعلوں کی روشنی میں کلید بردار کا چہرہ دیکھا اور پوری طاقت سے چیخا۔ بادب، بالملاحظہ، جہاں گیرزماں، اشرف دوراں تشریف لاتے ہیں۔ کلید بردار کے پورے جسم پر رعشہ طاری ہو گیا۔ دو پہرے داروں نے بڑھ کر اسے سہارا دیا ورنہ شاید وہ لڑکھڑاتا ہوا سوفٹ نیچے گہری خندق میں گر جاتا۔ ایک پہرے دار نے جلدی سے اسے برج میں لے جا کے لکڑی کی چوکی پر لٹا دیا پھر نیچے کی طرف دیکھا کہ دیوانے کو ڈانٹنے لگا۔ بڑھے! اپنا راستہ لے۔ کیا تجھے معلوم نہیں ہے کہ رات کے وقت اس

دروازے سے کوئی شخص شہر میں داخل نہیں ہو سکتا؟

بوڑھا ایک بیک اس کی نگاہ سے اوجھل ہو گیا۔ پہرے دار سخت متعجب ہوا۔ ابھی وہ یہ سوچ ہی رہا تھا کہ بڑھا کہاں غائب ہو سکتا ہے۔ کہ اسے وہ بوڑھا فیصل کے اندر چاندنی میں قصر سمنان جانے والی سڑک پر جاتا ہوا نظر آیا۔ اس کی آواز اب بھی گونج رہی تھی۔ قصر سمنان کے ساکنو! باادب با ملاحظہ۔ جہاں گیر زماں، اشرف دوراں تشریف لاتے ہیں۔

باب سمرقند کا آہنی پھانک بند تھا اور فصیل نا قابل عبور تھی۔ کلید بردار اور پہرے دار ششدر تھے کہ بوڑھا شہر میں داخل کیسے ہو گیا۔ وہ دہشت سے بے ہوش ہو گئے۔

صبح ہوتے ہوتے یہ خبر شہر بھر میں عام ہو گئی کہ کوئی مجذوب سمنان آگیا ہے جو بند دروازوں اور فصیلوں سے گزر جاتا ہے۔ کلید بردار نے پہرے داروں کو اس سلسلے میں رازداری کی ہدایت کی تھی لیکن اب یہ خبر عام ہو چکی تھی۔ اس لئے اسے خوف پیدا ہوا کہ سمنان کا حاکم سلطان محمد ابراہیم اسے اور اس کے عملے کو غفلت کے الزام میں ملازمت سے برخاست نہ کر دے۔ چنانچہ اس نے فوراً دربار پہنچ کے اصل واقعہ بیان کرنے کا فیصلہ کیا۔ وہ ششم پشتم دربار میں پہنچا۔ وہاں وہ یہ دیکھ کے حیرت زدہ رہ گیا کہ سلطان ابراہیم بھرے دربار میں بوڑھے مجذوب کے سامنے ہاتھ باندھے کھڑا ہے اور مجذوب پر وقار لہجے میں اس سے کہہ رہا ہے۔

ابراہیم! تجھے مبارک ہو۔ تیری زوجہ ملکہ خدیجہ کے بطن سے جہاں گیر زماں، اشرف دوراں کی ولادت ہوگی۔

اس نے درباریوں سے مخاطب ہو کے کہا امیر و اور وزیرو! تمہیں بھی مبارک ہو کہ تم وہ خورشید طریقت طلوع ہوتا دیکھو گے۔ باادب با ملاحظہ، جہاں گیر زماں، اشرف دوراں تشریف لاتے ہیں۔ اس پر جذب و مستی کی کیفیت طاری ہو گئی اور وہ اسی عالم میں دربار سے باہر نکل گیا۔

یہ ابراہیم شاہ مجذوب تھے۔ انہوں نے سید اشرف جہاں گیر سمنانی کی ولادت کا اعلان تین مہینے پہلے قریے قریے اور گھر گھر پہنچا دیا تھا۔ بلکہ خدیجہ کے ہاں تین لڑکیاں پیدا ہو چکی تھیں۔ سلطان ابراہیم کو اپنے ولی عہد کی خواہش تھی اور ملکہ خدیجہ کو اپنے ولی والد کے جانشین کی آرزو تھی۔ سمنان کی ملکہ بننے کے بعد بھی انہوں نے تہجد کی نماز کبھی قضا نہیں کی وہ ساری ساری رات عبادت میں گزار دیتیں اور دن کے وقت ہمیشہ روزے سے رہتیں۔ خصوصاً سید اشرف کی پیدائش کے بعد وہ عبادت دریاخت میں اور زیادہ منہمک ہو گئیں۔ شیرخوار سید اشرف کا خود یہ عالم تھا کہ جب تک ماں با وضو نہ ہوتیں وہ دودھ نہیں پیتے تھے۔ سلطان ابراہیم کے دربار میں علماء فضلا جمع رہتے تھے۔ سید اشرف نے اسی علمی ماحول میں آنکھ کھولی۔ سات برس کی عمر کا ذکر ہے، ایک روز وہ اپنے والد کے ساتھ علماء کے درمیان بیٹھے تھے۔ ایک مشہور عالم سلطان نے قرآن کی مختلف قرأتوں پر بحث کر رہے تھے۔ تلاوت میں ان سے ایک جگہ کوئی چوک ہو گئی۔ سید اشرف نے ادب سے کہا۔ حضرت کو سہو ہوا ہے، شاید یہ لفظ اس طرح ادا ہونا چاہیے۔ یہ کہہ کے انہوں نے پوری آیت نہایت خوش الحانی سے تلاوت کی۔ درود یوار وجد میں آ گئے۔ اور سید اشرف محویت میں قرأت کی بلندی پر پہنچ گئے۔ اسی وقت بوڑھا مجذوب ابراہیم شاہ نمودار ہوا اور ان کے قدموں پر گر پڑا۔ قطب ربانی! رحم۔۔ غوث الانام! رحم۔۔ آپ کی قرأت کے اثر سے مسجدیں اور عمارتیں سجدے میں گر پڑیں گی۔

سید اشرف نے خاموش ہو کے ابراہیم شاہ کو دیکھا، اور آہستہ سے کہا۔ تمہارا کام ختم ہو گیا۔ اب جاؤ۔ اس کے بعد ابراہیم شاہ کبھی نہیں دیکھے گئے۔ ان کی قبر کا نشان تک کسی کو نظر نہیں آیا۔ اس واقعے سے سید اشرف پورے عراق میں مشہور ہو گئے۔ وہ نو عمری کے باوجود سات قرأتوں میں ملکہ حاصل کر چکے تھے۔ قرأت کرتے ہوئے وہ اکثر وجد میں آجاتے۔ ایسے موقعوں پر ان کی والدہ ان کے قریب آتیں اور آہستہ سے ان کے شانے پر ہاتھ رکھ

دیتیں۔ لطائف اشرفی میں لکھا ہے کہ اس عمر میں اگر انہیں والدہ کا سہارا میسر نہ ہوتا تو وہ ایک تماشا بن کے رہ جاتے۔ چودہ سال کی عمر میں وہ معقولات و منقولات کی تعلیم ختم کر چکے تھے۔ ذہانت کی کوئی انتہا نہ تھی۔ وہ عراق کے جید علماء کے سامنے کوئی مسئلہ بیان کرنے بیٹھتے تو سامعین انگشت بدنداں رہ جاتے جیسے وہ علم و فضل کی ایک آبشار کے کنارے بیٹھے ہوں۔ اور جیسے الفاظ و معنی کے ایسے رنگ انہوں نے اس سے پہلے نہ دیکھے ہوں۔

والد کی وفات کے بعد انہیں مجبوراً سمنان کی حکومت سنبھالنی پڑی۔ اب وہ بادشاہ تھے۔ لیکن انہیں اس خوف سے رات بھر نیند نہیں آتی تھی کہ کہیں کوئی شخص بھوکا نہ سو گیا ہو۔ کہیں کسی کے ساتھ کوئی نا انصافی نہ ہو گئی ہو، اور عمال نے کہیں کسی بے گناہ مجرم کو ظلم نہ کیا ہو؟ انہیں فقیر بادشاہ کہا جاتا تھا۔ انہوں نے کبھی ریشم نہیں پہنا اور کبھی شاہی دسترخوان کا کھانا نہیں کھایا۔

وہ غریبوں سے بدتر کھانا کھاتے، غریبوں سے بدتر کپڑے پہنتے اور بہ نفس نفیس دروازے دروازے جا کے لوگوں کا حال معلوم کرتے۔ نیز معذوروں کا کام اپنے ہاتھ سے انجام دیتے۔ اس سلسلے میں سلطنت کے ارکان ان کا ہاتھ بٹانا چاہتے تو وہ مسکرا کے کہتے۔ بھائی! دنیا میں تو میرا ہاتھ بٹا دو گے لیکن حشر کے روز خود مجھ سے جواب طلب کیا جائے گا۔ وہ دن ایسا ہوگا کہ اعمال تو اعمال نیتیں تک شہادت دینے کے لئے حاضر ہوں گی۔

خدمت خلق اور منصبی فرائض سے جو وقت بچتا، اسے سید اشرف خدا کی عبادت میں صرف کرتے۔ خصوصاً رات کی خاموشی میں جب وہ تلاوت کرتے تو انہیں ایسا محسوس ہوتا جیسے نظر کے سامنے سے تمام حجابات اٹھ گئے ہیں اور اب ان کے اور خدا کے سوا کوئی نہیں ہے۔ یہ کیفیت رفتہ رفتہ اس قدر بڑھ گئی کہ سید اشرف دنیا و مافیہا سے بے خبر ہو کے صرف اللہ کے ہو گئے۔ اکثر جنگلوں اور پہاڑوں میں وہ ہفتوں مراقبے کرتے رہتے۔ ایک رات وہ اسی طرح مراقبے میں بیٹھے تھے کہ انہوں نے اچانک اپنی والدہ کی شبیہ دیکھی۔ وہ کہہ رہی

تھیں۔ بیٹا! تم بادشاہ ہو، بادشاہوں کو عبادت معاف ہوتی ہے۔

سید اشرف نے آنکھیں کھولیں اور والدہ صاحبہ کو سامنے دیکھا تو احتراماً اٹھنا چاہا لیکن فوراً یہ خیال آیا کہ میری والدہ صاحبہ مجھے عبادت ترک کرنے کا حکم ہرگز نہیں دے سکتیں چنانچہ انہوں نے بے رخی سے جواب دیا۔ دنیا! ناہنجار! تو میری والدہ کے بہروپ میں آ کے مجھے ورغلا نا چاہتی ہے؟ اگر تو آئندہ میری عبادت میں مغل ہوئی تو میں تیرا چہرہ بری طرح مسخ کر دوں گا۔ لوگ تجھ سے پناہ مانگا کریں گے۔

دنیا دفعہ ایک مکروہ صورت بڑھیا عورت میں تبدیل ہو گئی اور بولی۔ اگر میں تجھے اتنی ہی بری لگتی ہوں تو تو نے میرا دامن کیوں پکڑ رکھا ہے؟ مجھ سے قطع تعلق کر اور اپنی راہ لے۔ سید اشرف نے گھر آ کے اپنی والدہ کو یہ واقعہ سنایا۔ انہوں نے جواباً کہا۔ اشرف! ابھی تجھے بہت دور جانا ہے۔ تیرے نانا خواجہ احمد اویسی کی دستار تیری منتظر ہے لیکن ابھی اس کا وقت نہیں آیا ہے ابھی تجھے کئی مرحلے عبور کرنے ہیں۔ دنیا تجھے کتنا ہی کیوں نہ بہکائے تو عبادت جاری رکھ۔

سید اشرف حسب معمول یاد الہی میں مصروف ہو گئے۔ شیطان بھی کسی بزرگ کی شکل میں ان کے سامنے آتا اور کہتا کہ تیری عبادتیں قبول ہوئیں کبھی کوئی نیم عریاں دو شیزہ نمودار ہوتی اور کہتی کہ میں تمہاری عبادتوں کے ضلے میں تمہارے حوالے کی گئی ہوں کبھی سانپ اور اژدھے پھن اٹھا اٹھا کے پھنکارنے لگتے لیکن سید اشرف اپنے مقصد سے کبھی نہ ہٹتے اور ان کا انہماک کبھی نہ ٹوٹتا۔ آخر رفتہ رفتہ ایک نورانی ہالے نے انہیں اپنے حصار میں لے لیا۔ ایک رات وہ ایک پہاڑی غار میں تہجد کی نماز کے بعد تلاوت کر رہے تھے۔ معاً انہیں ایسا محسوس ہوا جیسے کوئی بزرگ قریب بیٹھے ہیں۔ سید اشرف نے لاکھ چاہا کہ قرأت میں کوئی خلل واقع نہ ہو لیکن ان کی نگاہ بے اختیار بزرگ کے چہرے پر پڑ گئی۔ سید اشرف ان کا نورانی چہرہ دیکھتے رہ گئے بزرگ نے مسکرا کے سید اشرف سے پوچھا۔ اشرف جہاں گیر! تم اتنے

اچھے قاری ہو کر خدا کے وجود سے کیوں انکار کرتے ہو؟

سید اشرف پر لرزہ طاری ہو گیا۔ انہوں نے جواب دیا۔ خدا مجھے ان دن زندہ نہ رکھے جب میں ایک لمحے کے لئے بھی اس سے غافل ہو جاؤں۔ بزرگ نے دریافت کیا۔ کیا خدا تمہیں اس غار میں بھی دیکھ رہا ہے؟ اور کیا وہ تمہاری آواز بھی سن رہا ہے؟ بے شک سید اشرف نے جواب دیا۔ وہ قادر مطلق ہے۔ لیکن شاید خدا قصر سمنان میں تمہیں نہیں دیکھ سکتا؟ اور نہ وہاں تمہاری آواز سن سکتا ہے؟

”وہ کسی مقام سے دور نہیں ہر جگہ موجود ہے۔“ سید اشرف نے کہا۔

بزرگ نے نرمی سے کہا۔ ”میاں! جب وہ ہر جگہ موجود ہے تو جنگلوں اور پہاڑوں میں تم کسے ڈھونڈتے پھرتے ہو؟“ سید اشرف کو گمان گزرا کہ شاید شیطان پھر انہیں بہکانے آ گیا ہے۔ اسی وقت بزرگ نے ان کے شانے پر ہاتھ رکھ کر کہا۔ شیطان تم سے دور کر دیا گیا ہے میں خضر ہوں۔ گم راہوں کو راستہ دکھانا میرا کام ہے میں تمہیں درختوں اور پتھروں کے بجائے انسانوں کی راہ دکھانے آیا ہوں۔ یہ کہتے ہیں حضرت خضر علیہ السلام ان کی نگاہوں سے اوجھل ہو گئے۔ سید اشرف نے انکھیں بند کر لیں۔ انہیں ایسا محسوس ہوا جیسے وہ بہ یک وقت قصر سمنان میں بھی موجود ہیں اور پہاڑی کے غار میں بھی۔ اچانک دوئی دور ہو گئی اور کامل یقین کی منزل سامنے آ گئی وہ اسی وقت قصر سمنان کی جانب روانہ ہو گئے مگر سلطنت اور حکومت سے ان کا دل اچاٹ ہو چکا تھا۔ وہ عبادت اور ریاضت کے سوا کوئی کام کرنے کے لئے تیار نہیں تھے۔ چنانچہ وہ قصر سمنان کی مسجد میں جا کے اعتکاف میں بیٹھ گئے۔ اعتکاف کے عالم میں وہ نہ کچھ کھاتے تھے، نہ پیتے تھے، خدام سے ملکہ خدیجہ کو معلوم ہوا کہ سید اشرف نے کھانا پینا ترک کر دیا ہے حجرے میں ایسی دہشت ہے کہ جو شخص بھی اندر جانے کی جرات کرے، وہ بے ہوش ہو جاتا ہے، اور وہاں عجیب و غریب وضع کے بزرگوں کی آمدورفت رہتی ہے، نہ معلوم یہ بزرگ کہاں سے آتے ہیں اور کہاں چلے جاتے ہیں؟۔

ملکہ مسکرا کر خاموش ہو جاتیں۔ اگر کوئی زیادہ اصرار کرتا تو کہتیں۔ اشرف کو جس نے مہمان بنایا ہے، وہی اس کی میزبانی کر رہا ہے تم لوگ اس کے خور و نوش کی فکر نہ کرو۔ نیز ان بزرگوں پر خدا کی رحمتیں نازل ہوں جن کی وہاں آمد روفت رہتی ہے۔ وہ ایک بادشاہ کو فقیری کے آداب سکھا رہے ہیں۔ سید اشرف کے حجرے سے ایسی شعاعیں نکلتی نظر آتیں کہ دیکھنے والوں کی نگاہیں خیرہ ہو جاتیں۔ کبھی حجرے کے درو دیوار اور گنبد چاند کی طرح دمک اٹھتے۔ کبھی اندر سے باجماعت نماز کی آوازیں سنائی دیتیں۔ کبھی ہفتوں خاموشی طاری رہتی، جیسے وہ حجرہ نہیں، کوئی مقبرہ ہو، کبھی کبھی سید اشرف والدہ سے ملاقات کیلئے باہر نکلتے تو ان کی آنکھیں انگاروں کی طرح دکھتی نظر آتیں۔ وہ محل کی راہداریوں سے نگاہ نیچی کئے گزرتے اور والدہ کی خیر و عافیت دریافت کر کے پھر اپنے حجرے میں چلے جاتے۔

ایک دن اعتکاف میں بیٹھے تھے کہ حضرت خضر رونما ہوئے۔ انہوں نے سید اشرف سے کہا کہ اب فیصلے کا وقت آ گیا ہے، جس طرح ایک ملک میں دو بادشاہ نہیں رہ سکتے، اسی طرح دو سلطنتیں ایک بادشاہ نہیں سنبھال سکتا۔

آپ سلطنتوں کی بات کرتے ہیں؟ سید اشرف نے کہا۔ میں اپنے آپ کو سنبھالنے کے لئے دو سال سے کوشاں ہوں۔

حضرت خضر نے تمہید و توضیح کے بغیر کہا ”ہندوستان جاؤ“۔

”میں تیار ہوں“ سید اشرف نے خندہ پیشانی سے جواب دیا۔

حضرت خضر علیہ السلام نے منزل کا پتہ دے دیا تھا۔ لیکن منزل تلاش کرنا خود سید اشرف کا کام تھا۔ وہ حسب معمول والدہ سے مشورہ لینے کے لئے گئے۔ والدہ نے کہا۔ مبارک ہو اشرف! تیرے نانا نے مجھے میری شادی سے پہلے بشارت دے دی تھی کہ تیری ہاں ایک ایسا فرزند پیدا ہوگا جس کے نور ولایت سے تمام عالم منور ہو جائے گا اب وہ وقت آ گیا ہے۔ انہوں نے ایک صندوق سے اپنے والد صاحب خواجہ احمد یسوی کی دستار نکالی۔

اور اسے سید اشرف کے سر پر رکھتے ہوئے کہا۔

مجھے حکم دیا گیا تھا کہ سفر کے وقت اپنے بیٹے کو یہ زادراہ دے دینا۔ آج میں اس امانت کے بارے سبکدوش ہو رہی ہوں۔

دوسری صبح سید اشرف نے سلطنت اپنے چھوٹے بھائی سلطان محمد کے سپرد کی اور ہندوستان کی طرف روانہ ہو گئے۔ تین منزلوں تک بارہ ہزار سپاہی انہیں رخصت کرنے آئے۔ سید اشرف ماورالنہر سے ہوتے ہوئے بخارا پہنچے۔ اور بخارا سے سمرقند آئے۔ ان کا قافلہ جہاں سے گزرتا، لوگ اسے شاہی جلوس سمجھ کے دورو یہ جمع ہو جاتے کیونکہ کئی سو گھڑ سوار اور خیمے سید اشرف کے ساتھ تھے۔ سمرقند پہنچ کے انہوں نے تمام ساز و سامان فقرا میں تقسیم کر دیا۔ اور اپنے ساتھیوں کو سمنان واپس بھیج دیا۔ انہوں نے صرف ایک کبیل اور مٹی کا ایک برتن ساتھ لیا اور تنہا سمرقند سے اُج کی طرف روانہ ہو گئے جہاں رات ہوتی ٹھہر جاتے اور فجر تک عبادت میں مصروف رہتے۔ صبح ہوتے ہی اگلی منزل کی طرف روانہ ہو جاتے اُج شریف میں مخدوم جہانیاں جہاں گشت کا بہت شہرہ تھا۔ سید اشرف جس وقت ان کی خانقاہ کے قریب پہنچے، وہ اپنے معتقدین کے سامنے ولیوں کے سفر کی صعوبتیں بیان کر رہے تھے۔ وہ بولتے بولتے اچانک خاموش ہو گئے اور حیرت سے بولے بولے پارمی آید وہ تیزی سے خانقاہ کے دروازے کی طرف بڑھے۔ ان کے معتقدوں نے ایک کبیل پوش درویش دیکھا جو ایک طویل سفر کی گرد کے ساتھ خانقاہ کی جانب آ رہا تھا۔ مخدوم جہانیاں جہاں گشت آگے بڑھے اور گرم جوشی کے ساتھ سید اشرف سے بغل گیر ہو گئے پھر ان کی پیشانی کو بوسہ دیتے ہوئے بولے۔ سرداری اور سیاست کے باغ سے ایک مدت بعد نسیم بہاری آئی ہے۔ میرے عزیز! جلد راہ سلوک میں قدم رکھ دو۔ برادرم علاؤ الدین تمہاری منتظر ہیں، دیکھو کہیں راستے میں نہ رک جانا۔

سید اشرف، جہانیاں جہاں گشت کو وہیں سے الوداعی سلام کر کے آگے بڑھ گئے۔

جہانیاں جہاں گشت کے مریدوں نے ان سے کہا۔ حضرت! آپ نے ایک تھکے ماندے درویش کو رات بھر خانقاہ میں آرام کرنے کی ترغیب بھی نہیں دی؟ حالانکہ آپ کو مہمانوں کی آمد سے سرور ہوتے ہیں۔

”مجھ جیسا فقیر مستقبل کے ایک شہنشاہ طریقت کی کیا خدمت کرتا! جہانیاں جہاں گشت نے جواب دیا۔ وہ درویش غوثیت کا تاج پہن کے پورے عالم پر جہاں گیری کرے گا۔ میں اس سے رات بسر کرنے کی درخواست کر سکتا تھا۔ لیکن تم نہیں جانتے کہ برادر م علاؤ الدین اس کا کس شدت سے انتظار کر رہے ہیں۔

سید اشرف اُچ شریف سے دہلی آئے۔ دہلی کے مشائخ اور اولیاء سے مستفید ہو کے انہوں نے بہار کا رخ کیا۔ صوبہ بہار پہنچے تو شام ہو رہی تھی اور آبادی کے باہر کچھ لوگ ایک جنازہ لئے کسی کے منتظر تھے دریافت کرنے پر معلوم ہوا کہ مخدوم الملک شرف الدین احمد منیری کا وصال ہو گیا ہے اور وصال سے قبل انہوں نے وصیت کی تھی کہ ان کے انتقال کے بعد مغرب کی طرف سے کالے کبل والا ایک درویش نمودار ہوگا۔ میرے جنازے کی نماز اسی سے پڑھوانا۔ چنانچہ سید اشرف نے جنازے کی نماز پڑھائی۔ اور تجہیز و تکفین کے بعد دوبارہ سفر کا ارادہ کیا لیکن خیال آیا کہ ایک بار اور مزار پر فاتحہ پڑھ لیں۔ انہوں نے فاتحہ پڑھی تو مزار سے آواز آئی۔ سید اشرف! ہم نے تمہیں یوں ہی نہیں روکا تھا۔ چند دن یہاں قیام کرو، تاکہ ہم تمہاری امانت تم تک پہنچا دیں۔ سید اشرف پر لرزہ طاری ہو گیا۔ انہوں نے سوچا کہ جس بزرگ نے کڑی سے کڑی ریاضتیں کی تھیں، وہ اس کی امانت کا بار اٹھا بھی سکیں گے یا نہیں؟ مخدوم الملک منیری نے بارہ سال ضلع آ رہ کے جنگل میں عبادت و ریاضت کی تھی۔ وہ کئی سال تک ایک درخت کی شاخ پکڑے کھڑے رہے، یہاں تک کہ خود بھی ایک درخت کی طرح زمین سے قوت نمو حاصل کرنے لگے۔ چڑیاں ان کے سر پر گھونسلے بناتیں۔ حشرات الارض ان کے جسم پر ریگتے رہتے۔ چونیاں حلق میں جاتیں اور لوٹ آتیں لیکن

انہیں ایک درخت کی طرح مطلق خبر نہ ہوتی۔ سید اشرف ابھی غور ہی کر رہے تھے کہ شرف الدین منیری ان کو سامنے کھڑے محسوس ہوئے وہ کہہ رہے تھے۔

کارِ نازک شانِ رعنائیست سنگِ زبرین آسیا بودن

(یعنی چکی کے پاٹوں کے درمیان رہنا نازک بدنوں کا کام نہیں ہے)

سید اشرف بے حد نادم ہوئے اور ان کے مزار پر چلہ کاٹنے کے لئے بیٹھ گئے۔ مرحوم شرف الدین ایک جلالی بزرگ تھے۔ ان کے جلالی فیضان سے سید اشرف نے جذب کے عالم میں اپنے کپڑے پھاڑ لئے اور قریب تھا کہ جنگل کی راہ لیں مگر مرحوم نے اچانک سامنے آ کر انہیں سینے سے لگا لیا اور اپنے تمام سر بستہ راز ان کے سینے میں منتقل کر دیئے۔ پھر حسرت سے کہنے لگے کاش! تم میرے حصے میں آئے ہوتے لیکن تمہیں علاؤ الدین آواز دے رہے ہیں اب میں تمہیں زیادہ نہیں روک سکتا۔ جاؤ یہ سفر تمہیں مبارک ہو۔

سید اشرف کو جیسے ہوش آ گیا۔ انہوں نے حیرت سے دیکھا کہ مرحوم کی تجہیز و تکفین ابھی ہوئی ہے اور جنازے میں آئے ہوئے لوگ ابھی واپس جا رہے ہیں حالانکہ انہیں ایسا محسوس ہو رہا تھا جیسے وہ مزار پر کئی مہینے چلہ کشی کر چکے ہوں۔

شیخ علاؤ الدین علاء الحق چشتی کی روحانی تعلیمات سے پورا بنگال فیض یاب ہو رہا تھا۔ شیخ علاؤ الدین، شیخ سراج الدین عثمان کے خلیفہ تھے۔ ان کا پورا خاندان وزارتوں اور دوسرے سرکاری عہدوں پر مامور تھے لیکن انہوں نے درویشی اختیار کر لی تھی وہ سالک بھی تھے اور عالم بھی ان کی خانقاہ میں عقیدت مندوں کا ہجوم رہتا تھا۔ وہ فیاضی میں بادشاہوں سے بڑھ کر تھے بعض سلاطین ان کی خانقاہ کے اخراجات پر رشک کرتے تھے۔ روزانہ بے شمار فقیروں اور مسافروں کو خانقاہ سے کھانا اور بستر ملتا تھا۔ آنے جانے والوں کو زادراہ کے طور پر بڑی بڑی رقمیں بھی تقسیم کی جاتی تھیں۔ علاؤ الدین علاء الحق بہت پر رعب اور جلالی بزرگ تھے۔ اس لئے لوگ ان سے سوال کرنے یا ان کے سامنے کچھ بولنے کی جرأت نہیں کرتے

تھے لیکن سید اشرف کی آمد سے کچھ روز پہلے ہی ان پر ایک اضطراب طاری ہو گیا تھا وہ بار بار اپنے خاص حجرے سے باہر آتے اور اندر چلے جاتے۔ کبھی خانقاہ سے باہر نکل جاتے اور دیر تک ایک پگڈنڈی دیکھتے رہتے۔ پھر ایک ٹھنڈی سانس بھر کے دوبارہ واپس آ جاتے۔ ایک دن انہوں نے اپنے ہم راہیوں سے کہا۔

آنے والا تو وقت پر ہی آئے گا، لیکن اب ہم سے انتظار نہیں ہوتا۔

پھر جب سید اشرف کے آنے میں دو دن رہ گئے تو شیخ علاؤ الدین نے کہا۔ تم سب کو مبارک ہو کہ ہم جس کے لئے دو سال سے چشم براہ ہیں، وہ دو دن بعد ہمارے درمیان موجود ہو گیا۔ دو دن بعد سید اشرف قصبہ پنڈوکے نواح میں پہنچ گئے۔ حضرت شیخ علاؤ الدین اس وقت قیلولہ کر رہے تھے۔ وہ اچانک اٹھ کے بیٹھ گئے پھر وہ اس تخت رواں پر بیٹھ گئے جو انہوں نے اپنے پیر و مرشد سے ملا تھا وہ آبادی سے اہر نکلے۔ معتقدوں کا ایک ہجوم ان کے ساتھ تھا۔ بہت سے لوگ گھوڑوں پہ سوار تھے۔ بہت سے پیدل چل رہے تھے۔ یہ جلوس آبادی سے ایک کوس دور آ گیا۔ شیخ علاؤ الدین تخت رواں سے اتر کر کھڑے ہو گئے۔ چند لمحوں بعد سید اشرف کا لاکمبل کاندھوں پر ڈالے ہوئے گرد میں آئے ہوئے ایک پگڈنڈی سے نمودار ہوئے۔ اور شیخ علاؤ الدین پر نظر پڑتے ہی وہ دوڑتے ہوئے آئے اور ان کے قدموں پر گر گئے۔ شیخ علاؤ الدین نے والہانہ انداز میں انہیں اٹھایا، گلے سے لگا لیا اور انہیں اپنے برابر تخت رواں پر جگہ دی اور جلوس کی شکل میں انہیں خانقاہ لے آئے۔ خانقاہ میں سید اشرف کی بہت تعظیم کی گئی۔ مغرب کے بعد شیخ علاؤ الدین نے ان سے بیعت لی۔ بیعت کے وقت سید اشرف کا چہرہ آنسوؤں سے بھیگا ہوا تھا۔ سید اشرف بارہ برس تک شیخ علاؤ الدین کی خدمت میں رہے خلافت کے خرقے کے علاوہ شیخ سے انہوں نے جہاں گیر کا لقب بھی پایا۔ خود لکھتے ہیں۔ ایک دنیا بخش دینے والے مرشد کی طرف سے فقیر کو جہاں گیر، کا خطاب ملا ہے۔ اس عنایت کا مطلب میں اب سمجھا ہوں کہ ان کی طرف سے مجھے جہاں گیری کا فرمان جاری ہو

چکا ہے۔

سید اشرف جہاں گیری جب اپنے مرشد سے روحانی فیوض حاصل کر چکے تھے تو شیخ علاؤ الدین نے اپنے جلیل المرتبت خلیفہ کو جون پور کے نواح کی طرف جانے کا حکم دیا۔ سید اشرف دل پر پتھر رکھ کے مرشد سے رخصت ہوئے۔ سفر میں متعدد اونٹ اور گھوڑے بھی ساتھ تھے درویشی میں یہ امارت دیکھ کر لوگوں نے سخت اعتراض کیا۔ انہوں نے جواب دیا۔ یہ اونٹ اور گھوڑے باندھنے کے لئے میں نے زمین میں میخ گاڑی ہے، اپنے دل میں ہیں۔

ان کا لاؤ لشکر دیکھ کر اکثر لوگ حسد کرتے چنانچہ وہ جہاں سے گزرتے لوگ کوئی نہ کوئی اعتراض کر دیتے۔ سید اشرف اعتراضات سن کر عموماً مسکرا کے خاموش ہو جاتے۔ وہ اعظم گڑھ پہنچے۔ یہاں کے علماء نے ان کی تالیف رسالہ چار یار پر اعتراض کیا۔ یہ رسالہ انہوں نے خلفائے راشدین کی مدح میں لکھا تھا اور دوسرے خلفاء کی نسبت حضرت علیؓ کی زیادہ مدح کی تھی۔ علماء نے اس سلسلے میں ان سے بحث کرنی چاہی۔ جمعہ کی نماز کے بعد شہر کے تمام علماء جامع مسجد میں جمع ہوئے اور سید اشرف کے خلاف فتویٰ جاری کر دیا گیا۔ لیکن مفتی شہر مولانا سید خاں نے سب سے اختلاف کیا۔ اور کہا۔

سید اشرف ایک صحیح النسب سید ہیں۔ اگر انہوں نے اپنے جد امجد کی شان میں کچھ اچھے الفاظ استعمال کئے ہیں تو اس میں کسی کو کیا اعتراض ہو سکتا ہے؟ البتہ میں فتویٰ دینے والوں سے یہ ضرور کہوں گا کہ وہ رسالہ چار یار سے مجھے ایسے اشعار نکال کر دیکھائیں، جن میں کسی خلیفہ کے کم رتبہ ہونے کا پہلو موجود ہو۔

معترفین یہ سن کے بہت شرمندہ ہوئے اور یہ معاملہ سرد پڑ گیا۔ سید اشرف نے رفع شر پر مفتی سید خاں کو دعائیں دیں اور اعظم گڑھ سے ظفر آباد آ گئے۔ یہاں بھی مشائخ نے ان کے خلاف ایک محاذ بنا رکھا تھا۔ نہایت مشکل مسائل جمع کئے گئے تھے۔ جن کے جوابات

سید اشرف کو عام مجمع میں دینے تھے۔ ظفر آباد کے مشائخ کو یقین تھا کہ وہ ان سوالوں کے جواب نہیں دے سکیں گے۔ مقررہ وقت پر سید اشرف تنہا مجمع میں پہنچ گئے اور ایک اونچی جگہ کھڑے ہو کر انہوں نے اعلان کیا۔

لوگو! میں ایک درویش ہوں اور تمہاری دنیا نیز تمہارا علم بہت پیچھے چھوڑ آیا ہوں۔ بہر حال جو شخص سب سے زیادہ صاحب علم ہو، وہ سامنے آ کر مجھے سے سوالات کرے۔ مجمع پر سناٹا چھا گیا۔ سید اشرف چند لمحوں تک انتظار کرتے رہے، پھر قدرے غضب ناک لہجے میں بولے۔

جس ہاتھ نے وہ سوال لکھے ہیں، کم سے کم اس میں اتنی ہمت ضرور ہونی چاہیے کہ اگر وہ قریب نہیں آنا چاہتا تو بلند ہو جائے۔

ظفر آباد کے سب سے بڑے عالم اور صاحب ثروت بزرگ شیخ کبیر سرور پوری نے اپنا ہاتھ بلند کر دیا۔ سید اشرف نے سوال سننے بغیر ان مسائل پر تقریر شروع کر دی جن کے متعلق سوالات تیار کئے گئے تھے۔ ان کی تقریر سے ایسا معلوم ہوتا تھا جیسے علم کا ایک سمندر ہے جس کی لہریں آسمان کو چھو رہی ہیں۔ تقریر کے بعد لوگ فرط عقیدت سے سید اشرف کی دست بوسی کے لئے ایک دوسرے پر ٹوٹ پڑ رہے تھے لیکن شیخ کبیر اپنی جگہ کھڑے رہے اور ان کا ہاتھ جس طرح بلند تھا اسی طرح بلند رہا۔ سید اشرف نے مسکا کر بلند آواز میں ان سے پوچھا۔

کیا کوئی سوال باقی رہ گیا ہے؟

شیخ کبیر نے اپنی جگہ کھڑے کھڑے جواب دیا۔

امام السالکین! میں نے علم کا دعویٰ کیا اور شرم سار ہوا۔ میں اپنے دعوے سے دست

بردار ہوتا ہوں۔ زمین نے میرے پیر جکڑ لئے ہیں اور فضا نے میرا اٹھا ہوا ہاتھ ایک مضبوط گرفت میں لے رکھا ہے۔

سید اشرف نے شیخ کبیر کا چہرہ دیکھا اور زیر لب کہا۔

ہم نے تجھ سے چشم پوشی کی یہ کہہ کر وہ تیزی سے قافلے کی اقامت گاہ کی جانب روانہ ہو گئے۔ شیخ کبیر کا اکڑا ہوا ہاتھ درست ہو گیا اور پاؤں متحرک ہو گئے۔ انہوں نے اپنے جوتوں کا ہار بنا کر گلے میں ڈالا اور جبہ و عمامہ وہیں پھینک کر ننگے سر، ننگے پیر سید اشرف کے پیچھے بھاگے۔ ظفر آباد میں ایسا واقعہ کبھی رونما نہیں ہوا تھا کہ شہر کا سب سے بڑا عالم ننگے سر، ننگے پیر ایک کبل پوش فقیر کے پیچھے بھاگ رہا ہو۔ لوگ حیرت سے شور کرنے لگے۔ شور سن کر سید اشرف رک گئے۔ انہوں نے شیخ کبیر کو قریب بلایا۔ وہ ہانپتے کانپتے سامنے آ کے کھڑے ہو گئے۔ سید اشرف نے انہیں سینے سے لگا لیا آگے چل کر یہی شیخ کبیر سید اشرف کے محبوب خلیفہ بنے۔

سید اشرف ظفر آباد سے جون پور آئے۔ یہاں آ کے انہوں نے ایک مسجد میں قیام کیا۔ قاضی شہر شہاب الدین دولت آبادی ان سے ملنے مسجد میں آئے۔ قاضی شہاب الدین کا شمار جید عالموں میں ہوتا تھا۔ انہیں اپنے زمانے میں جو شہرت اور مقبولیت حاصل تھی، وہ ان کے معاصرین میں سے کسی کو میسر نہیں آئی۔ قاضی صاحب کا اصل وطن غزنی تھا۔ لیکن انہوں نے دولت آباد دکن میں تعلیم و پرورش پائی تھی۔ انہوں نے اپنے دور کے ممتاز علماء سے علوم و فنون کی تربیت حاصل کی تھی۔ ان کے ایک استاد قاضی عبدالمقتدر کو ان پر بہت فخر تھا۔ وہ اپنے اس ہونہار شاگرد کے بارے میں کہتے تھے۔ میرے ہاں ایک طالب علم آیا ہے، جس کا پوست بھی علم ہے، مغز بھی علم ہے اور استخوان بھی علم ہے۔

تیمور کے زمانے میں قاضی شہاب الدین نے دہلی کو خیر باد کہا اور سلطان ابراہیم شرقی کی درخواست پر جون پور پہنچے۔ سلطان نے ان کی بہت تعظیم و توقیر کی۔ اور انہیں قاضی اللقعات کے عہدے پر مامور کیا۔ قاضی صاحب نے بہت سی کتابیں لکھیں۔ مثلاً شرح کافیہ جو شرح ہندی کے نام سے بہت مشہور ہوئی۔ کہا جاتا ہے کہ ملا عبد الرحمان جامی جب کافیہ کی

شرح لکھی اور قاضی شہاب الدین نے اسے دیکھا تو فرمایا ملا جامی نے میرے شرح ہندی کا خلاصہ لکھا ہے۔ قاضی شہاب الدین جب سید اشرف سے ملے تو ان کے بہت گرویدہ ہوئے اور ہر دوسرے تیسرے دن ان کی خدمت میں حاضر ہونے لگے۔ قاضی صاحب کی سواری ان دور کے دوسرے علماء کی سواریوں کی طرح عموماً بڑے تزک و احتشام کے ساتھ گھر سے روانہ ہوتی تھی۔ لیکن سید اشرف کے حجرے سے آدھے کوس پہلے وہ پاکی سے اتر کر پیدل روانہ ہو جاتے اور خادموں کو وہیں ٹھہرنے کا حکم دیتے پھر جیسے ہی انہیں سید اشرف کا حجرہ نظر آتا، وہ سر سے عمامہ اتار کر گلے میں ڈال لیتے اور جوتیاں اسی جگہ چھوڑ کر باقی زانستہ ننگے پاؤں ملے کرتے ایک بار کسی نے پوچھا۔ حضرت! ہندوستان بھر میں آپ کے علم و فضل کی دھوم ہے۔ آپ نے اگر ایک فقیر کی پذیرائی اس طرح کی تو بادشاہ کی نظر میں آپ کا وقار مجروح ہو جائے گا۔

قاضی شہاب الدین کی آنکھوں سے آنسو جاری ہو گئے۔ انہوں نے جواب دیا۔
بھائی! سید اشرف کی چوکھٹ کو بوسہ دینے سے اللہ کی نظر میں بندے کا وقار کتنا بڑھ جاتا ہے؟ اگر یہ بات تمہیں معلوم ہوتی تو شاید تم ان کی دہلیز پلکوں سے صاف کرتے۔ اس شخص نے کہا۔ ہم نے سید اشرف کی چند کرامتیں سنی تو ہیں لیکن کوئی کرامت دیکھی نہیں۔
قاضی صاحب نے غصے سے کہا۔

اندھے! تو کرامت دیکھنے کی بات کرتا ہے، اگر تو صرف سید اشرف کو دیکھ لے تو تیری آنکھیں کھل جائیں۔ قاضی شہاب الدین کی وساطت سے جون پور کے والی سلطان ابراہیم شاہ نے متعدد بار سید اشرف کی قدم بوسی کی۔ ایک بار قاضی شہاب الدین نے عرض کیا۔ آج سلطان باریابی کا شرف چاہتا تھا لیکن غلام نے یہ مناسب سمجھا کہ پہلے حضور سے اجازت طلب کر لے۔ سید اشرف نے جواب دیا۔ شہاب الدین! فقیر کے نزدیک سلطان سے بہتر تم ہو۔ وہ دنیا کے حصول کے لئے یہاں آنا چاہتا ہے مگر تم آخرت کے لئے یہاں

آتے ہو۔ قاضی صاحب نے کہا۔ حضرت آپ ایک ثمر دار شجر ہیں۔ شجر یہ نہیں دیکھتا کہ کون کس نیت سے آتا ہے؟ اس کا فیض سب کے لئے عام ہوتا ہے۔

سید اشرف نے تبسم فرمایا۔ تم باتیں بہت خوب صورت کرتے ہو۔ کیا تم نے ہمیں بھی شرح کافیہ سمجھ لیا ہے؟ بہر حال ہمیں تمہاری دل دہی منظور ہے۔ سلطان آنا چاہتا ہے تو آئے لیکن ہم اس کے لئے نہیں، تمہاری خوشی کے لئے اسے قلعہ دے دیں گے۔

سلطان نے اس زمانے میں قلعہ جنادہ فتح کرنے کے لئے ایک بڑی فوج بھیجی تھی مگر میدان جنگ سے کوئی امید افزا خبر نہیں آرہی تھی۔ قاضی شہاب الدین نے خوش خبری سن لی لیکن سلطان کو کچھ نہیں بتایا تا کہ درویشوں کے اسرار میں خیانت کے مرتکب نہ ہوں۔

دوسرے دن سید اشرف اور ادو و طائف میں مشغول تھے کہ شاہی سواری مسجد کے نزدیک پہنچی۔ سلطان چند مقربین کے ساتھ سید اشرف کے حجرے میں داخل ہوا اس نے جاتے ہی سید اشرف کے پیر پکڑ لئے۔ اس پر ایسی رقت طاری ہوئی کہ وہ قلعے کے متعلق کچھ نہ کہہ سکا۔ سید متبسم ہوئے۔ ابراہیم! تیری تمام حاجتیں خدا پوری کرے گا۔ اسی کی سامنے سجدہ ریز ہو اور اسی کی ثناء کر۔ سلطان رخصت ہونے لگا، تو سید اشرف نے اسے ایک مسند عطا کی۔

تین دن بعد سلطان چند آدمیوں کے ساتھ دوبارہ مسجد میں آیا۔ اس نے سید اشرف کی خدمت میں روٹی کا ایک ٹکڑا اور ایک گلاس شربت پیش کیا۔ سید اشرف نے شوق سے روٹی کا ٹکڑا کھا لیا اور شربت پی کے کہا۔ الحمد للہ! کہ تو نے اپنی حلال کمائی سے فقیر کو مالا مال کیا۔

خدا تجھے قلعہ جنادہ کی دولت مبارک کرے۔

یہ الفاظ سنتے ہی درباری سید اشرف کے قلعے کو فتح پر مبارک باد دینے لگے۔ سید اشرف نے کہا۔ مبارکباد سلطان کو دو، اس نے بند دروازہ کھولا ہے۔ اسی وقت ایک قاصد

نے سلطان کو آ کر اطلاع دی کہ قلعہ فتح ہو گیا ہے۔ سلطان کی عقیدت ہزار گنا ہو گئی۔ اس نے عرض کیا کہ یہ بندہ تو غلاموں میں شامل ہو چکا ہے۔ اب غلام زادے بھی غلامی میں آنے کے خواہشمند ہیں۔ سید اشرف نے قاضی شہاب الدین کی طرف اشارہ کر کے کہا۔ سلطان تیرے بیٹے خوش قسمت ہیں کہ انہوں نے شہاب الدین جیسے ملک العلماء سے تربیت حاصل کی ہے۔

سلطان نے اسی دن قاضی شہاب الدین کو ملک العلماء کا خطاب پیش کیا اور اپنے تین بیٹے سید اشرف کی بیعت کے لئے روانہ کئے ان کے ساتھ اونٹوں اور گھوڑوں پر زرو جواہر کے خزانے بھی لدے ہوئے تھے۔ سلطان نے بہت کوشش کی کہ کسی طرح سید اشرف یہ خزانے قبول کر لیں۔ لیکن سید اشرف نے شہزادوں کو مرید بنا کے زرو جواہر واپس کر دئے اور کہا کہ۔

یہ پتھر یہاں سے لے جاؤ۔

پھر سلطان نے درخواست بھجوائی کہ سید اشرف جون پور میں مستقل قیام فرمائیں سید اشرف نے جواب دیا۔ فقیر کو تیری خاطر منظور ہے لیکن جون پور کی شرط نہ لگا۔ البتہ تیری سلطنت کی حدود سے باہر نہیں جاؤں گا۔ اگر چلا گیا تو تیری سلطنت کی حدیں خود کھینچ کر فقیر تک آ جائیں گی۔ سید اشرف دو مہینے جون پور میں رہے۔ بے شمار لوگ ان کے ہاتھ پر مسلمان ہوئے۔ اور بہت سے علماء نے ان سے بیعت کی۔ قاضی شہاب الدین کو سید اشرف نے خلافت کا خرقہ عطا کیا۔

جون پور سے سید اشرف میں پہنچے اور وہاں سے بھدوٹہ آئے۔ یہاں ملک الامرنہود نے ان کا پر جوش خیر مقدم کیا۔ بھدوٹہ ہندو جوگیوں اور پنڈتوں کا ایک بڑا مرکز بنا ہوا تھا۔ بھدوٹہ کے بڑے مندر کے اطراف پانچ سو چھوٹے چھوٹے مندر تھے۔ اور ان مندروں کے اطراف قلعہ نما فصیلیں بنی ہوئی تھی۔ اس علاقے میں کسی مسلم کو داخل ہونے کی

اجازت نہیں تھی۔ مسلمانوں نے مندروں سے بہت دور اپنی بستی بسائی تھی۔ ملک الامرا محمود سے یہ بات سید اشرف کو بھی معلوم ہوئی۔ انہوں نے مسکراتے ہوئے پوچھا۔ اگر ہم بڑے مندر ہی میں قیام کریں تو کیا مضائقہ ہے؟

محمود کے چہرے سے تشویش ظاہر ہونے لگی۔ سید اشرف کو صاف صاف منع کرنا مناسب نہیں تھا۔ آخر کچھ سوچنے کے بعد اس نے جواب دیا۔ پیر و مرشد کو اختیار ہے کہ جہاں چاہیں قیام فرمائیں۔ لیکن چند دن پہلے کی بات ہے۔ بھدوٹ کے مندر کا بڑا پجاری گھومتا ہوا مسلم آبادی میں آ گیا تھا اور بہت سے لوگوں نے اسے ایک مسجد میں داخل ہوتے دیکھا تھا۔ اس وقت نماز ہو رہی تھی۔ لوگ سمجھے کہ شاید پنڈت کسی برے ارادے سے آیا ہے۔ چنانچہ اس کا پیچھا کیا گیا مگر مسجد میں داخل ہوتے ہی پنڈت نگاہوں سے اوجھل ہو گیا۔ البتہ مسجد کے صحن میں ایک بہت بڑا اژدھا کنڈلی مارے بیٹھا تھا۔ اور اس کی زبان سے شعلے نکل رہے تھے۔ اور..... دلچسپ آدمی معلوم ہوتا ہے۔ سید اشرف نے بات کاٹتے ہوئے کہا اس سے تو ملاقات ہونی چاہیے۔

سید اشرف، محمود کی دست بستہ ممانعت کے باوجود اس وقت اکیلے مندر کی طرف روانہ ہو گئے۔ وہ جب مندر کے دروازے پر پہنچے تو ان کی درویشانہ وضع قطع دیکھ کر بہت سے پجاری ان کے اطراف جمع ہو گئے۔ سید اشرف نے ان سے پوچھا۔

سنا ہے، تمہارے مندر میں کوئی اژدھا رہتا ہے، جس کی سانسوں سے شعلے نکلتے ہیں؟ ایک نوجوان پجاری نے کوئی جواب دینے کے بجائے دست درازی کی جسارت کرنی چاہی، لیکن اچانک تمام پجاریوں کو ایسا محسوس ہوا، کہ جیسے وہ پتھر کے بتوں میں تبدیل ہو گئے ہوں۔ سید اشرف خاموشی سے مندر میں داخل ہو گئے۔ ان پر جس پجاری کی نظر پڑتی، وہ پتھر بن جاتا۔ سید اشرف مندر کے اندر پہنچ گئے۔ یہاں ایک بڑے بت کے سامنے ایک ننگ دھڑنگ سادھو کسی جاپ میں مصروف تھا۔ اس نے آہٹ سنی تو پیچھے مڑ کر دیکھا۔

سید اشرف مسکرائے۔ سادھو کی آنکھیں غصے سے سرخ ہو گئیں۔ اس نے چیخ کے کہا۔ ملجھ! تو نے میری تپسیا کی بے حرمتی کی ہے۔ میں جانتا ہوں کہ چند جنتر منتر تجھے بھی آتے ہیں، جبھی تو نے میرے چیلوں کے پیر جکڑ دیئے۔ لیکن اس مندر سے تیری لاش باہر جائے گی۔

سید اشرف نے جواب دیا۔ تم ایک باکمال پنڈت نظر آتے ہو۔ اسی لئے تمہیں یہاں بیٹھے بیٹھے اپنے چیلوں کا حال معلوم ہو گیا۔ سید اشرف نے آہستہ سے اس کے کندھے پر ہاتھ رکھ دیا۔ جس سے اس کو راحت ملی اور اس نے اسی وقت صدق دل سے توبہ کی اور اپنے چیلوں کے ساتھ مشرف بہ اسلام ہو گیا۔ سید اشرف نے اس کا اسلامی نام بابا کمال پنڈت رکھا۔ بھدوٹڈ میں بابا کمال پنڈت کے ہزاروں معتقد موجود تھے۔ انہوں نے بھی سید اشرف کے ہاتھ پر بیعت کی۔ اور مندر ایک بڑی خانقاہ میں تبدیل کر دیا گیا۔

اس کا نیا نام روح آباد رکھا گیا تھا۔ وہ روح آباد آج کل کچھو چھ کہلاتا ہے۔ یہاں ایک اور خانقاہ بنائی گئی۔ اور اس کا نام کثرت آباد رکھا گیا کیونکہ مقامی آبادی کثرت سے مسلمان ہوئی تھی۔ ایک چھوٹا سا حجرہ بھی تعمیر کروایا گیا۔ جو وحدت آباد کے نام سے موسوم ہوا۔ اس کے مشرقی حصے میں سید اشرف اپنے خاص مریدوں کے سامنے سلوک و عرفان کے موضوع پر خطاب کرتے تھے۔

یہ حجرہ دارالامان بھی کہلاتا تھا۔ اس کے شمال میں ایک پر رونق جگہ روح افزا کے نام سے مشہور ہو گئی تھی۔ یہاں بزرگان دین آتے اور روحانی فیض حاصل کرتے تھے۔

سید اشرف کچھو چھے کے آس پاس اور کبھی دور دور کے قصبوں اور دیہات میں جا کر لوگوں کی اصلاح اور تربیت کرتے تھے۔ ایک بار وہ اودھ میں پہنچے۔ بڑے بڑے مشائخ آپ کے حلقہ ارادت میں داخل ہو گئے اور اودھ کے حاکم نواب سیف خاں کو ان سے بہت عقیدت ہو گئی۔ یہ عقیدت یہاں تک بڑھی کہ انہیں خلافت کا خرقہ عطا کیا گیا۔ اودھ میں شیخ شمس الدین بھی تھے۔ ان کا شمار نامور علماء اور فصحاء میں ہوتا تھا۔ انہوں نے سید اشرف کی

کیمیا اثر صحبت سے راہ سلوک کے تمام مدارج بہت جلد طے کر لئے۔ شیخ شمس الدین سے جب سید اشرف کی پہلی ملاقات ہوئی تو سید اشرف ان کی علمی گفتگو سے بہت متاثر ہوئے اور انہوں نے ان سے پوچھا۔

شمس الدین، آپ نے اپنی گفتگو میں کئی بار اللہ جل جلالہ، کہا ہے کیا کبھی آپ نے لفظ اللہ کے حروف میں جھانک کر دیکھا ہے؟

شیخ شمس الدین نے جواب دیا۔

حضرت! میں نے کبھی کوشش نہیں کی۔

سید اشرف نے کہا اچھا، سب کتابیں بھول جائیے اور اب کہیے۔ اللہ ؑ
شیخ شمس الدین نے اللہ کہا اور یہ لفظ کہتے ہی چیخ مار کر بے ہوش ہو گئے۔ جب حواس معتدل ہوئے تو انہوں نے سید اشرف کے قدم پکڑ لئے۔ اور کہا پیر و مرشد! اب میں یہ قدم نہیں چھوڑوں گا۔

سید اشرف نے انہیں اسیحجرے میں لے جا کر بٹھا دیا۔ اور کہا۔

یہاں بیٹھ کر اللہ اللہ کرو۔

کئی ماہ بعد تک شیخ شمس الدین کے حجرے سے اللہ کا ایک نعرہ سنائی دیتا پھر ایک چیخ بلند ہوتی اور خاموشی چھا جاتی۔ کچھ مدت بعد سید اشرف انہیں حجرے سے باہر لائے اور انہیں بتایا کہ ساری عمر میں تم نے صرف ایک لفظ اللہ پڑھا ہے۔ یہی ایک لفظ تمہارے لئے کافی ہے۔ بعد میں شیخ شمس الدین سید اشرف کے برگزیدہ خلیفہ بنے۔

سید اشرف ردولی پہنچے شیخ صفی الدین صفی اور شیخ سما الدین ان کی ملاقات سے فیض یاب ہوئے۔ شیخ صفی الدین ظاہری علوم میں ایک بلند رتبہ رکھتے تھے۔ انہوں نے سید اشرف کے ہاتھ پر بیعت کی۔ سید اشرف نے ان کے لئے دعا کی کہ انہیں نور الانور عطا ہو۔ لوگ کہتے ہیں کہ اس دعا کے بعد سے شیخ صفی الدین کا چہرہ چاند کی طرح دکھنے لگا۔ لوگ دور دور

سے ان کا چہرہ دیکھنے آتے اور اس نور سے کسب فیض کرتے تھے۔ سید اشرف صرف شیخ صفی الدین کی خاطر چالیس روز ردولی میں مقیم رہے اور انہیں خلافت عطا کی۔ چلتے وقت انہیں نصیحت کی کہ تعلیم دل کی صفائی سے شروع ہوتی ہے دل کی تاریکی جتنی کم ہوتی رہے، روح میں اتنا ہی نور پیدا ہوتا ہے۔ اور ذکر اور فکر کی پہلی شرط توبہ ہے۔ توبہ سے مراد ہے، حسد سے انکار، نفاق سے انکار، جھوٹ، کنجوسی، حرص، لالچ، غصے، ریا، بہتان اور غیبت سے انکار۔

شیخ سالدین بھی سید اشرف کے ممتاز خلفاء میں سے تھے ان کے متعلق سید اشرف کہا کرتے تھے۔

سالدین کو مدت تک دنیا مافیہا کی خبر نہ رہی۔ لیکن جب ہوش آیا تو سمجھے کہ جو انہوں نے دیکھ لیا ہے وہ کسی نے نہیں دیکھا۔ اور جو انہوں نے سنا ہے، وہ کسی نے نہیں سنا ہم نے انہیں اس بھنور سے بڑی مشکل سے نکالا ہے۔

ردولی کے قریب ایک گاؤں میں ایک ممتاز بزرگ کریم الدین رہتے تھے۔ سید اشرف اس گاؤں کی مسجد میں فجر کی نماز پڑھنے گئے۔ مولانا کریم الدین کو مدت سے نماز میں لذت حاصل نہیں ہو رہی تھی۔ اور سجدے میں حضوری میسر نہیں آرہی تھی۔ سید اشرف کے چہرے پر ایسا نور تھا کہ کسی کو ان سے بات کرنے کی ہمت نہیں ہو رہی تھی۔ جماعت کے لئے صفیں درست ہونے لگیں۔ سید اشرف مولانا کریم الدین کے شانے سے شانہ ملا کر کھڑے ہو گئے۔ مولانا کو ایسا محسوس ہوا، جیسے ان کے قدم زمین پر نہیں ہیں۔ پھر نماز شروع ہوئی تو انہوں نے دیکھا کہ کعبہ ان کے سامنے ہے۔ ان کی آنکھوں سے آنسو جاری ہو گئے۔ دوسری رکعت میں مولانا کو ایسا محسوس ہوا جیسے وہ عرش پر کھڑے ہیں اور اس سے بھی آگے بڑھے تو مقام جبروت پہ پہنچ کے بے حال ہو گئے۔ نماز ختم ہوئی تو سید اشرف نے مولانا کو سہارا دیا اور کہا۔

”لذت قیام سے نہیں، سفر سے ملتی ہے۔ آپ تو سالہا سال سے ایک جگہ کھڑے

ہیں، ایک جگہ کھڑے کھڑے تو چوپائے بھی گھبرا جاتے ہیں۔“

مولانا کریم الدین نے فرط عقیدت سے سید صاحب کے ہاتھ چوم لئے۔

”خدا کی قسم، آپ ایک شہباز ہیں، کونین آپ کے دو بازو ہیں اور آپ ایک دریا ہیں

جس کا کوئی ساحل نہیں ہے۔“

سید اشرف کو ایسی مقبولیت حاصل تھی کہ وہ جو کہتے، ہو جاتا۔ جو بات ذہن میں

سوچتے، وہ رونما ہو جاتی، جہاں جاتے ہزاروں لوگ ساتھ ہو لیتے۔ وہ آسومو گئے۔ تو ایک

ہزار آدمی مرید ہو کر ان سے فیض یاب ہوئے۔ قصبہ جالس پہنچے تو تین ہزار افراد نے بیعت

کی۔ جالس کے ایک بزرگ غلام الدین ایک عالم اور فقیہ تھے۔ انہوں نے سید اشرف سے

تر بیت حاصل کر کے خلافت بھی حاصل کی۔ ایک دوسرے بزرگ شیخ کمال بھی سید اشرف

کے خلیفہ تھے۔ شیخ کمال جالس کے لوگوں کو زوجانی تر بیت دیا کرتے تھے۔ ایک بار ان کے

ہاں دعوت تھی۔ دعوت کا انتظام قصبے کے کچھ لوگوں کے سپرد کر دیا گیا تھا مگر عین وقت پر معلوم

ہوا کہ دعوت کا انتظام نہیں ہو سکا ہے۔ شیخ کمال نے غصے سے منتظمین کو بد عادی کہہ کر

خاک ہو جائیں۔ اچانک قصبے میں آگ بھڑک اٹھی۔ دیکھتے دیکھتے چار ہزار آدمی جل کر

ہلاک ہو گئے۔ ہلاک ہونے والوں میں بہت سے بے گناہ بچے، عورتیں اور مرد سبھی شامل

تھے۔ شیخ کمال کو بے حد ندامت ہوئی۔ وہ فوراً سید اشرف کے پاس پہنچے۔

لیکن سید اشرف نے یہ کہہ کے ملنے سے انکار کر دیا کہ وہ میرے فرزندوں کو نذر آتش

اور خانما برباد کر کے اب مجھ سے کیا لینے آیا ہے؟ شیخ کمال نے کہلوا یا کہ پیر و مرشد کا عتاب

سر آنکھوں پر، مگر میں جہنم میں بھی جاؤں گا تو اسی آستانے سے اٹھ کر جاؤں گا۔ یہ کہہ کے

دروازے کے باہر توبہ و استغفار میں مشغول ہو گئے۔ کئی مہینے کے بعد وہ بعض لوگوں کی

سفارش سے ایک طشت میں ہزار چنگاریوں کی راکھ سر پر رکھ کے سید اشرف کی خدمت میں

حاضر ہوئے اور ان سے اپنی غلطی کی معافی چاہنے لگے۔

سید اشرف نے کہا۔ ”تم نے ہزاروں بچوں کے دل دکھائے ہیں۔ میں تمہیں معاف تو کر رہا ہوں لیکن تم ہمیشہ پریشان رہو گے اور تمہاری اولاد بھی ہمیشہ پریشان رہے گی۔“

ایک بار سید اشرف قصبہ انہونہ پہنچے۔ وہاں کے تمام سادات نے ان سے بیعت ہونے کی سعادت حاصل کی۔ سید اشرف نے ان کے لئے دعا کی کہ وہ ہمیشہ آرام سے رہیں۔ پھر وہ قصبہ سدھورہ پہنچے۔ وہاں قاضی محمد سدھوری اور شیخ خیر الدین نے ان کا پر جوش استقبال کیا۔ شیخ خیر الدین کا شمار عالموں میں ہوتا تھا۔ انہوں نے فقہ کے بعض مسائل پر دوسرے علماء سے کچھ سوالات کئے تھے، مگر کسی سے انہیں انکا تشفی بخش جواب نہیں ملا تھا۔ لہذا انہوں نے سید اشرف سے ان مسائل تشریح چاہی۔ سید اشرف نے اس طرح تشریح کی کہ شیخ خیر الدین کو مکمل اطمینان ہو گیا اور انہوں نے اسی وقت ان کے ہاتھ پر بیعت کر لی۔ ان کے ساتھ قاضی سدھوری اور دوسرے بارہ افراد بھی حلقہ ارادت میں داخل ہوئے۔ شیخ خیر الدین اور قاضی محمد سدھوری دونوں کو خلافت عطا ہوئی۔

سید اشرف بنارس پہنچے۔ بنارس کے سب سے بڑے مندر میں پتھر کا ایک بڑا بت رکھا تھا۔ وہ بت اپنی بند آنکھیں کھول سکتا تھا۔ جب وہ آنکھیں کھولتا تو پورا مندر جگمگا اٹھتا تھا۔ اس بت کی یا ترا کے لئے ہندوستان کے طول و عرض سے لاکھوں کروڑوں ہندو بنارس آتے رہتے تھے۔ سید اشرف جب بنارس پہنچے تو یا ترا کا زمانہ تھا۔ بنارس کے گلی کوچوں میں یا تریوں کی اتنی بھیڑ تھی کہ راہ چلنا مشکل تھا۔ سید اشرف کو بت کی حیرت انگیز روشنی کے متعلق بتایا گیا۔ سید اشرف اپنے چند ساتھیوں کے ساتھ مندر گئے۔ مندر کے بڑے پجاری کو علم ہو گیا کہ سید اشرف روحانی طاقتوں سے مالا مال ہیں۔ لیکن اسے بھی اپنی تپسیا اور شکستیوں پر بہت گھمنڈ تھا۔ وہ سید اشرف کو بت کے قریب لے گیا اور بولا۔

آپ بھی بھگوان کو مانتے ہیں۔ فرق صرف یہ کہ آپ اسے اللہ کہتے ہیں۔ وہ کچھ رکا،

پھر کہنے لگا۔ ایک فرق اور بھی ہے آپ کا اللہ نظر نہیں آتا لیکن ہمارا بھگوان پتھروں میں بھی نظر آتا ہے۔

سید اشرف نے جواب دیا۔

پتھر سے زیادہ تو آدمی صاحب فہم ہے۔ اپنے بھگوان سے کہو کہ کبھی آدمی کے روپ میں بھی نظر آئے۔

پجاری نے کہا۔

”آدمی پاپ ہے، پتھر صاف ہے اور ٹھوس ہے اور بہت طاقت ور ہے۔“

سید اشرف مسکرائے ”پنڈت جی! پتھر طاقت ور نہیں ہے، مٹی طاقت ور ہے۔“

وہ بڑا بت اچانک سوکھی ریت کی طرح زمین پر ڈھے گیا۔ پجاری زور سے ہنسا اور

سید اشرف سے کہنے لگا۔

آپ کو دھوکا ہوا ہے۔ بھگوان زمین پر نہیں گر سکتے۔

اچانک ہزاروں یا تریوں کے سامنے ریت کے اس ڈھیر نے دوبارہ ایک بت کا

روپ اختیار کر لیا اور اس کی تیز روشنی سے پورا مندر جگمگا اٹھا۔

یہ نظر کا فریب ہے۔ سید اشرف نے پجاری سے مخاطب ہو کر کہا۔ ”حقیقت یہ ہے کہ

تم بھی پتھر ہوا اور یہ بت بھی پتھر ہے اور جہاں تک روشنی کا سوال ہے تو وہ آتی جاتی رہتی

ہے۔“ مندر میں اچانک اندھیرا چھا گیا۔ پجاری پر سکتہ طاری ہو گیا تھا۔ وہ ایک مجسمے کی طرح

جہاں کھڑا تھا، وہیں کھڑا رہ گیا۔ سید اشرف اپنی قیام گاہ واپس چلے آئے۔

سید اشرف جون پور میں مشرقی سلطنت کے معاصر حکمرانوں اور امراء سے گہرے

تعلقات رکھتے تھے۔ اودھ کے نواب سیف خاں نے انہیں ایک گاؤں نظر کرنا چاہا۔ گاؤں کی

آمدنی ایک لاکھ ٹنکہ تھی۔ سید اشرف نے اسے قبول کرنے سے انکار کر دیا۔

کچھوچھ میں کچھ دن قیام کرنے کے بعد سید اشرف شیخ بدیع الدین مدار کے ساتھ

بیت اللہ تشریف لے گئے۔ وہاں سے شیخ بدیع الدین رحمۃ اللہ علیہ ہندوستان واپس آ گئے۔ لیکن سید اشرف مدینے روانہ ہو گئے۔ مدینے سے نجف اور کربلا آئے۔ پھر روم پہنچے۔ یہاں انہوں نے مولانا جلال الدین رومی کے فرزند اور سجادہ نشین سلطان اور دوسرے اولیا سے ملاقاتیں کیں۔ پھر وہ شام آئے اور دمشق میں انہوں نے شیخ فخر الدین کی زیارت کی۔ وہاں سے پھر مکے آ کر حج کیا۔ حج کے بعد بغداد پہنچے بغداد میں انہوں نے غوث اعظم، امام ابو حنیفہ اور امام احمد بن حنبل کے مزاروں کی زیارت کی۔ پھر کاشان آئے۔ کاشان میں انہوں نے شیخ عبدالرزاق کاشانی سے ملاقات کی۔ اس کے بعد وہ اپنے وطن سمنان پہنچے۔ ان کی ہمیشہ زندہ تھیں۔ سید اشرف نے ان کی بے حد دل جوئی کی۔ اور مختصر قیام کر کے مشہد آ گئے۔ یہاں وہ امام علی رضا کے آستانے پر اعتکاف میں بیٹھ گئے۔ وہ ہر وقت مزار کی جالیوں کے قریب سر جھکائے ہوئے عبادت میں مصروف رہتے۔

ایک دن ہزاروں منگول سواروں نے مزار کا محاصرہ کر لیا۔ سورج کی تیز روشنی میں حدنگاہ تک ان کی ننگی تلواریں اور برچھے جگمگا رہے تھے۔ منگول سواروں نے مزار زائرین سے خالی کرانا شروع کر دیا کیونکہ تیمور مزار پر آ رہا تھا۔ منگول سپاہی زائرین کو بے ددی سے مار رہے تھے۔ گھسیٹ رہے تھے، اور قتل کر رہے تھے۔ مزار کی عمارت چینخوں سے گونج رہی تھی۔ سید اشرف نے اعتکاف سے سر اٹھایا اور ایک مجاور سے پوچھا کہ یہ کیا ہو رہا ہے؟ مجاور نے انہیں پوری صورت حال بتادی۔ سید اشرف نے حیرت سے کہا۔

”اگر تیمور کو آدمیوں سے اتنی نفرت ہے تو وہ یہاں آنے کی بجائے قبرستان کیوں

نہیں جاتا؟“

تیمور کی سواری مزار کے دروازے پر پہنچ چکی تھی۔ اچانک محافظ دستے کے سواروں کی نظر سید اشرف پر پڑی۔ وہ تلواریں سونتے ہوئے ان پر جھپٹے۔ لیکن ان سے کچھ فاصلے پر اس طرح اوندھے منہ گر پڑے جیسے کسی ٹھوس دیوار سے ٹکرا گئے ہوں۔ پیچھے کے سواروں نے

اپنے ساتھیوں کا یہ حشر دیکھا تو انہوں نے سید اشرف کی طرف برچھے پھینکنے شروع کر دیئے لیکن برچھے بھی ان سے کچھ فاصلے پر آ آ کے گرتے رہے، اسی وقت تیمور سامنے آیا اور اس نے دور سے پکار کے کہا۔

”محترم بزرگ! ہم آپ سے اپنے سپاہیوں کی گستاخی کی معذرت طلب کرتے ہیں اور آپ کی شفقت سے امید رکھتے ہیں، کہ ہمیں مزار کی زیارت کا موقع دیا جائیگا۔ سید اشرف آہستہ آہستہ تیمور کے قریب پہنچے۔ تیمور نے ادب سے دریافت کیا۔“ ہمیں زیارت کی اجازت ہے؟“

سید اشرف خاموشی سے اپنی جگہ جا کے بیٹھ گئے۔ تیمور نے مزار پر فلتحہ پڑی اور بہت عقیدت کے ساتھ سید اشرف سے مل کے رخصت ہو گیا۔

سید اشرف مشہد سے ہرات آئے۔ اود ہرات سے ماور النہر پہنچے۔ یہاں شیخ بہاؤ الدین نقش بندی نے آپ کی خلافت کا خرقہ عطا کیا۔ پھر سید اشرف ترکستان گئے اور اپنے نانا شیخ احمد یسوی کی اولاد سے ملے۔ ترکستان سے وہ بخارا پہنچے پھر قندھار، غزنی اور کابل سے ہوتے ہوئے ملتان آ گئے۔ ملتان سے اجودھن آئے۔ اور یہاں بابا فرید گنج شکر کے مزار سے فیض حاصل کیا۔ اس کے بعد انہوں نے اجمیر جا کے خواجہ معین الدین کے آستانے پر حاضری دی۔ اور اجمیر سے دکن کی طرف بڑھ گئے۔ گلبرگے میں وہ خواجہ گیسو دراز سے ملے۔ پھر گلبرگے سے سراندیپ گئے۔ وہاں سے گجرات آئے اور گجرات سے اپنی خانقاہ کچھوچھ واپس ہوئے۔

سید اشرف نے تمام دنیا کی سیاحت کی اور ایک سو نوے اولیا سے فیض حاصل کیا۔ ان کی زندگی کا بہت بڑا حصہ سفر میں گزرا لیکن سفر میں بھی انہوں نے شریعت کی پابندی کا الزام رکھا۔ ان کی زندگی کا کوئی لمحہ عبادت سے خالی نہیں تھا۔ ان کے خلفاء میں سید عبدالوہاب کو ان سے بے حد والہانہ عقیدت تھی ایک بار سید اشرف نے انہیں کسی کام سے

دہلی جانے کے لئے کہا۔ چلتے وقت سید عبدالوہاب کو یہ خیال آیا کہ سفر گھوڑے پر کروں یا کسی اور سواری پر؟ مرشد نے یہ نہیں بتایا تھا۔ دوبارہ پوچھنا احترام کے خلاف تھا۔ لہذا وہ پیدل دہلی روانہ ہو گئے۔ اور وہاں سے پیدل ہی واپس ہوئے۔ ان کے تلوے لہولہان ہو گئے تھے۔ وہ خانقاہ واپس پہنچے تو سید اشرف نے انہیں اپنے جوتے عطا کر دیئے۔ سید عبدالوہاب نے وہ جوتے چوم کر سر پر رکھ لئے اور چالیس روز تک اسی طرح گھومتے رہے۔

سید اشرف نے ماورالنہر میں تیمور کے ایک امیر شیخ ابوالکارم سے ملاقات کی تھی اور اس سے پوچھا تھا۔ تو نے ساری عمر تیمور کی خدمت کر کے کیا حاصل کیا؟

”ماورالنہر“ اس نے جواب دیا۔

سید اشرف نے کہا۔۔۔ گھائے کا سودا کیا۔ اگر اتنے دن تو اللہ کی خدمت کرتا تو تجھے خدائی مل جاتی۔“

شیخ ابوالکارم پر اتنا اثر ہوا کہ وہ تخت و تاج چھوڑ کر سید اشرف کی خدمت میں رہنے لگے۔ انہوں نے بارہ سال تک ریاضت کی۔ جب وہ مکاشفات اور واردات کی منزلیں طے کر چکے تو انہوں نے مرشد سے خلافت پائی اور مرشد کے حکم پر سمرقند میں سکونت پذیر ہوئے۔ ان کے مریدوں کا حلقہ بہت وسیع تھا۔

سید اشرف سیاحت کے زمانے میں یاغستان پہنچے۔ ہزاروں ازبک، برمک چقماق، لاجپین اور قوچین قبیلوں کے لوگ ان کے حلقہ ارادت میں داخل ہو گئے۔ انہوں نے بے شمار گھوڑے اور دوسرے جانور سید اشرف کو پیش کئے۔ چند دن میں سید اشرف کے گرد ایک بڑا لشکر جمع ہو گیا۔ اس زمانے میں تیمور سمرقند میں تھا۔ تیمور کو اطلاع دی گئی کہ سمنان کا سابق والی سید اشرف ایک بڑا لشکر جمع کر کے اس کے خلاف فوج کشی کا ارادہ رکھتا ہے۔ تیمور مشہد میں سید اشرف سے مل چکا تھا۔ اس نے کہا۔ وہ بزرگ اگر ہمیں قتل کرنے بھی آئیں گے، تو ہم خود اپنا سران کی تلوار کے نیچے رکھ دیں گے۔ یہ کہہ کے تیمور نے اپنے ایک امیر جمشید بیگ

کو بے شمار زرو جواہر کے ساتھ سید اشرف کے پاس پہنچا تو وہ کھیل اوڑھے زمین پر بیٹھے تھے۔ اس نے زرو جواہر کے انبار سید اشرف کے سامنے ڈھیر کر دیئے۔ لو بابا! ساری عمر عیش کرنا۔

سید اشرف نے قریب بیٹھے ہوئے ایک خادم سے کہا یہ زرو جواہر یاغستان کے قبیلوں میں جا کے لٹا دو۔

جمشید بیگ نے حیرت سے کہا بابا! شاید آپ کو معلوم نہیں ہے کہ امیر تیمور صاحب نے یہ زرو جواہر کتنی سلطنتوں سے، کتنے کشت و خون کے بعد حاصل کئے ہیں۔ تم انہیں ان لوگوں میں لٹا رہے ہو، جو ہیرے اور پتھر میں تمیز بھی نہیں کر سکتے؟

سید اشرف نے اس سے پوچھا کیا تجھے ہیرے اور پتھر کی پہچان ہے؟
جمشید بیگ نے اثبات میں جواب دیا، سید اشرف نے اسے جھڑک کے کہا تو خاک نہیں پہچانتا۔ ورنہ اب تک تیمور جیسے پتھر کی پرستش نہ کرتا۔

جمشید بیگ نے اس گفتگو کا بہت اثر لیا اور تیمور کے دربار سے علیحدہ ہو کے درویشی اختیار کر لی۔ اور سید اشرف کے ساتھ ہندوستان آ گئے۔ وہ خلافت سے نوازے گئے اور انہیں دوبارہ ان کے وطن بھیج دیا گیا۔ وطن میں انہوں نے عمر بھر رشد و ہدایت کا سلسلہ جاری رکھا۔

خلفاء میں سید عبدالرزاق، سید اشرف کے دینی فرزند کہلاتے تھے۔ ان کا لقب نور العین تھا۔ انہوں نے بارہ سال کی عمر میں سید اشرف کے ہاتھوں پر بیعت کی۔ اور اڑسٹھ سال تک مرشد کی خدمت کرتے رہے۔ سید اشرف کے بعد وہی سجادہ نشین ہوئے۔ انہوں نے ایک سو بیس سال کی عمر پائی۔

سید اشرف کے سب سے بڑے محبوب شیخ کبیر مسرور پوری تھے۔ ان پہ سید اشرف اس قدر التفات کرتے تھے کہ عبدالرزاق نور العین کو رشک ہوتا تھا کسی نے سید اشرف سے

پوچھا کہ آپ شیخ کبیر کو اتنا عزیز کیوں رکھتے ہیں۔؟

سید اشرف نے جواب دیا شیخ کبیر کو کامل یقین ہے کہ اللہ رزاق ہے۔ لہذا وہ اسے روزی ضرور دے گا۔ شیخ کبیر کبھی روزی کے پیچھے نہیں بھاگتا، بلکہ روزی اس کے پیچھے بھاگتی ہے۔ وہ روزی ملنے پر بھی شاکر رہتا ہے اور نہ ملنے پر بھی۔

ایک بار سید اشرف بخارا کے اکابر سے۔ بلے۔ انہیں معلوم ہوا کہ ان میں سے اکثر لوگ وحدت وجود کے منکر ہیں انہوں نے ان سے بحث کر کے انہیں وحدت وجود کا قائل کیا۔ سید اشرف کا کہنا تھا کہ خدا کے وجود کے مقابلے میں دوسری چیزوں کا وجود ہے ہی نہیں۔ وصال سے کچھ پہلے سید اشرف پہ حیرت کا عالم طاری رہتا تھا۔ لیکن نماز کے وقت وہ ہوش میں آجاتے تھے۔ مرض الموت میں بھی انہوں نے رشد و ہدایت کا سلسلہ جاری رکھا۔ ایک دفعہ انہوں نے ایک رات اور ایک دن کی مدت قبر میں گزاری اور وہیں اپنی کیفیات قلم بند کیں اور انہیں بشارت المریدین کے نام سے مرتب کیا۔

وصال کے دن انہوں نے اپنے خلفاء اور دوسرے علماء کو بلا کر اپنے پاس بیٹھایا اور ان کے مراتب کے مطابق انہیں نصیحتیں کیں۔ اور تبرکات دیئے۔ سید عبدالرزاق نور العین کو انہوں نے اپنا سجادہ نشین مقرر کیا اور تمام خرقے انہیں عطا کر دیئے۔ نیز چشتی بزرگوں کے وہ تبرکات بھی دیئے جو انہیں اپنے مرشد سے حاصل ہوئے تھے۔ پھر انہوں نے ظہر کی نماز باجماعت ادا کی۔ اس کے بعد محفل سماع منعقد کی۔ قوالوں نے سعدی رحمۃ اللہ علیہ کی غزل شروع کی۔ سید اشرف پر وجد طاری ہو گیا۔ اور وہ مرغ بسمل کی طرح تڑپنے لگے۔ اسی عالم میں ان کا وصال ہو گیا۔ اشرف المومنین سے تاریخ وفات نکلتی ہے 27 محرم 808ھ وصال کے وقت ان کی ایک سو بیس برس کی عمر تھی۔ ان کے مزار کی تعمیر زندگی ہی میں ہو گئی تھی ان کے مزار کے متعلق مشہور ہے کہ اگر کوئی آسیب زدہ شخص وہاں قیام کرے تو اس کا آسیب دور ہو جاتا ہے۔

حضرت شاہ آغاز محمد رحمۃ اللہ علیہ

انیسویں صدی کے آخری دن تھے، ایک سرخ و سفید نوجوان صبح کی نماز پڑھتا اور سورج کی طرف نگاہ جما کے بیٹھ جاتا۔ ظہر کے وقت تک یہی حالت رہتی پھر اس کا رخ مغرب کی طرف ہو جاتا اس کے حجرے کے سامنے دھوپ سے بچاؤ کے لئے کھیریل بنی ہوئی تھی وہ کھیریل نوجوان نے اتر وادی تھی، اس لئے مغرب کے وقت تک اس پر پوری دھوپ پڑتی رہتی۔ وہ نوجوان مسلسل سورج کی طرف دیکھ سکتا تھا لیکن خود اسے ایک نظر دیکھنے کی تاب کسی میں نہیں تھی کوئی نظر بھر کر اس کی طرف دیکھتا تو اس کا چہرہ جھلس کر رہ جاتا۔ اس کے چند عقیدت مند جان پر کھیل کے قدم بوسی کے لئے آتے تھے۔ ان کی نگاہیں بھی جھکی رہتی تھیں وہ خود بھی دوسروں کی طرف دیکھنے سے اجتراز کرتا تھا۔

ان دونوں وہ نوجوان اپنے خاندان کے ساتھ وسط ہند کے علاقے ہٹ میں مقیم تھا۔ وہاں ایک پرانا قلعہ تھا، قلعے میں ایک باؤلی تھی۔ لوگ باؤلی سے پانی بھرنے آتے تھے۔ قلعے میں جانے کے لئے باؤلی سے گزرنا پڑتا تھا۔ نوجوان روزانہ فجر کی نماز کے بعد قلعے جاتا اور سورج کی طرف نگاہ جما کے کھڑا ہو جاتا پھر دس گیارہ بجے واپس آتا ظہر کے بعد وہ پھر وہاں پہنچتا اور سورج غروب ہونے کے بعد بستی کا رخ کرتا۔ لوٹتے وقت وہ باؤلی قریب آنے سے پہلے آنکھیں بند کر لیتا تھا تا کہ کسی پانی بھرنے والے پر اس کی نظر نہ پڑ جائے۔ عصا کے سہارے آہستہ آہستہ چلتا ہوا وہ گھر آ جاتا ہے۔ گھر میں بھی سختی سے یہ انتظام تھا کہ اس کے آتے وقت کوئی سامنے نہ ہو۔ اس کے جلال کا یہ عالم تھا کہ لوگ اسے دور سے دیکھ کر اپنا راستہ بدل لیتے تھے۔ چرند و پرند تک گریزاں ہو جاتے تھے۔ البتہ درختوں کو نوجوان کی شررباز نظروں سے مفر نہیں تھا۔ ان کی قسمت میں دھواں اور جلے ہوئے پتے لکھے تھے۔ ایک دن ایک خوب صورت عورت رادھا قلعے کی باؤلی سے دو گھڑے سر پر رکھ کے لا رہی تھی۔ اتفاق سے نوجوان قلعے سے واپس آ رہا تھا۔ رادھا ایک تیز و طرار عورت تھی۔

اس نے چاہا اس سے پہلے نوجوان اتصال راہ تک پہنچے، میں آگے نکل جاؤں کیوں کہ میرے سر پر بوجھ ہے، نوجوان تو آنکھیں بند کئے دھیرے دھیرے دیر میں پہنچے گا۔ بستی واپس جانے کا کوئی اور راستہ نہیں تھا۔ نوجوان دوسری پگڈنڈی سے آ رہا تھا۔ اتصال راہ کے قریب ایک گھنا اور پرانا درخت تھا۔ رادھا اس درخت کے قریب پہنچی تو نوجوان نے اس کی آہٹ سنی اس نے آنکھیں کھول کر دیکھا تو درخت پر نظر پڑی۔ دفعۃً ہرے بھرے درخت سے دھواں اٹھا اور وہ چشم زدن میں خشک ہو گیا۔ رادھا قریب پہنچ چکی تھی نوجوان نے اسے دیکھا کر غصے سے عصا اس کے سر پر مارا۔ گھرے ٹوٹ کے زمین پر بکھر گئے۔ رادھا پانی میں شرا بور ہو گئی اور گھر کی طرف بھاگی خیریت گزری کہ نوجوان کی طرف رخ کرنے سے پہلے اس نے دونوں ہاتھوں سے اپنا چہرہ ڈھانپ لیا تھا چہرہ محفوظ رہا لیکن سارے بدن میں آگ سی لگ گئی وہ روتی ہوئی اسی وقت نوجوان کی بیوی کے پاس پہنچی بی بی جی! دہائی ہے میرا سارا بدن جل رہا ہے۔

نوجوان کی بیوی نے اسے سمجھا بچھا کر بٹھالیا۔ کچھ دیر بعد نوجوان بھی آ گیا اور حسب معمول تخت پر جا کر بیٹھ گیا۔ اس کی بیوی اس کے پاس گئی ایسے وقت میں وہی اس کے سامنے جاتی تھی۔ اس نے آہستہ سے کہا۔ رادھا کی خطا معاف کر دیجئے۔ بے ادب ضرور ہے مگر نا سمجھ ہے۔ نوجوان نے جواب دیا۔ ارے وہ رو کیوں رہی ہے؟ وہ تو پانی میں بھیگی ہوئی ہے۔ جلن کیسی؟ اسی وقت رادھا کو ایسا محسوس ہوا جیسے کسی نے اس کے بدن پر برف مل رہی ہو۔ اسے سکون حاصل ہو گیا اور وہ نوجوان کے گھر سے فوراً بھاگ پڑی مبادا اس سے کوئی اور غلطی سرزد ہو جائے وہ بلند آواز سے یہ کہتی جاتی تھی پرانے قلعے کی طرف مت جانا، وہ موجود ہے۔

نوجوان کا نام شاہ آغا محمد تھا۔ آغا محمد اپنے وقت کے قطب تھے اور انہیں حضرت صاحب کہا جاتا تھا وہ اللہ کے عشق میں ہر وقت سورج کی طرف دیکھتے رہتے تھے ان کے گھر

کی دیوار کے ساتھ دور تک ہرے بھرے درخت لگے ہوئے تھے اور ان کے ہاں ایک طوطا بھی پلا ہوا تھا۔ ایک دن حضرت صاحب گھر لوٹے تو طوطا انہیں دیکھتے ہی شور مچانے لگا۔ حضرت صاحب آنکھیں بند کئے ہوئے صحن تک پہنچ چکے تھے طوطے کی آواز سن کے انہوں نے پلٹ کے دیکھا۔ طوطا اسی لمحے تڑپ کے مر گیا۔ حضرت صاحب کی آنکھیں کھل چکی تھیں انہوں نے درختوں کی طرف نگاہ ڈالی۔ اسی وقت تمام درخت جھلس کر رہ گئے حضرت صاحب نے گھبرا کے آسمان کی طرف دیکھا بار الہی! مجھے زندگی کے لئے ثواب بنا، عذاب نہیں میری آنکھیں صرف اتنی کھول کہ دنیا والے میرے عشق کی تپش سہا سکیں ورنہ میں تیری دنیا سے آنکھیں پھیر لوں گا۔ اس دن سے حضرت صاحب کی آنکھیں ہمیشہ نیم دار ہوتیں۔ اللہ کی تجلیات نے انہیں اس طرح اپنے دامن میں لے لیا تھا کہ وہ کسی آہٹ پر چونکتے تو انہیں انوار کی تابانی کے سوا کچھ نظر نہ آتا۔ زیادہ دور کی بات نہیں، مرزا آغا محمد ۱۸۳۱ء میں شکر گنج لکھنؤ میں پیدا ہوئے۔ ان کے تقریباً تمام رشتہ دار ایک ہی جگہ رہتے تھے۔ کچھ عزیز محمود نگر میں بھی آباد تھے۔ آغا محمد نسلا تہرانی تھے۔ ان کے والد کے پردادا مرزا محمد قاسم اودھ کی سلطنت کے شباب میں لکھنؤ پہنچے تھے۔ لکھنؤ میں وہ محکمہ دار الضرب کے داروغہ ہوئے اس تقرر اور شاہ اودھ کی قدر شناسی نے انہیں ہمیشہ کے لئے لکھنؤ کا کر دیا۔ ان کے بعد ان کی اولاد بھی لکھنؤ ہی میں رہی اور شاہی زمانے میں یہ سب لوگ معزز عہدوں پر فائز رہے۔ علم و فضل میں بھی یہ خاندان ہمیشہ ممتاز رہا۔

حضرت صاحب کے والد محمد مرزا واجد علی شاہ کی چچا امجد علی کے عہد میں محکمہ تعمیرات کے داروغہ تھے۔ سلطنت کے زوال کے بعد محمود آباد میں درگاہ کے داروغہ مقرر ہوئے۔

وہیں ان کا انتقال ہوا حضرت صاحب کی والدہ سید علی مردان کے خانودے سے تعلق رکھتی تھیں۔ سید علی مردان کی نہر دہلی میں بہت مشہور تھی۔ شیر مردان خان ان کے خالوتھے جن کا باغ شیر جنگ کے نام سے اب بھی لکھنؤ میں موجود ہے۔ وہ بہت نیک نفس، خدا ترس

اور عبادت گزار عورت تھیں۔ محرم میں ان کا یہ دستور تھا کہ وہ چاند کی منتظر رہتیں اور مناقب پڑھتے ہوئے روتی رہتیں۔ محرم کا چاند دیکھتے ہی کھانا چھوڑ دیتیں۔ سات محرم تک صرف رات کو دودھ پیتیں اور ۸ محرم سے کھانا پینا سب چھوڑ دیتیں۔ حتیٰ کہ نقاہت سے دن میں کئی بار بے ہوش ہو جاتیں۔ آغا محمد کو اہل بیت کی محبت والدین سے ورثے میں ملی تھی۔ بچپن ہی میں اس محبت نے ان کے دل پر تسلط جما لیا تھا۔ انہیں کھیل کود سے کوئی رغبت نہیں تھی مکتب گھر کے نزدیک تھا خاندان کے سب لڑکے وہیں پڑتے تھے آغا محمد نے کم عمری میں قرآن حفظ کر لیا تھا اور گلستان بوستان اور میزان الصراف وغیرہ ختم کر لی تھیں۔ انہی دنوں ایک شاہ صاحب اپنے خاندان کے ساتھ ان کے باغ میں آ کے مقیم ہوئے۔ آغا محمد اکثر رات کے وقت شاہ صاحب کی باتیں سننے کے لئے باغ میں چلے جاتے ایک رات وہ باغ میں پہنچے تو شاہ صاحب کی جھونپڑی کا دروازہ بند ہو چکا تھا۔ انہوں نے اندر سے شاہ صاحب کی بیوی کی آواز سنی وہ اپنے شوہر سے کہہ رہی تھیں۔ آج فاقے کا تیسرا دن ہے۔ بچوں کو بڑی مشکل سے بہلایا ہے۔ نہایت دقت سے سوئے ہیں سوئے کہاں ہیں، فاقے کی نقاہت نے غافل کر دیا ہے۔

آغا محمد جلدی سے گھر واپس آئے اور والدہ سے کھانا لے کے دوبارہ باغ میں پہنچے انہوں نے شاہ صاحب کو آواز دی اور کھانا ان کی خدمت میں پیش کر دیا۔ شاہ صاحب نے اپنی بیوی سے کہا۔ نیک بخت! اللہ نے رزق پہنچا دیا ہے۔ بچوں کو بیدار کر دو۔

ان کی بیوی بچوں کو جگا کے ان کے منہ ہاتھ دھلانے میں مصروف ہو گئی۔ چٹائی پر کھانا رکھا ہوا تھا۔ شاہ صاحب گھڑا اٹھا کے باغ کے کنوئیں سے پانی بھرنے چلے گئے۔ آغا محمد بھی ان کے ساتھ تھے۔ دونوں پانی لے کر واپس آئے تو دیکھا کہ کھانا ایک کتا کھا رہا ہے۔ شاہ صاحب خاموشی سے ایک طرف بیٹھ گئے ان کی بیوی نے حسرت سے کہا۔ افسوس کہ کتا رزق پائے اور آدمی کے بچے بھوکے رہیں۔ شاہ صاحب یہ سن کے بہت متاثر ہوئے

اور کتے کی طرف دیکھنے لگے وہ ابھی تک کھانے میں مصروف تھا۔ شاہ صاحب نے اس سے کہا تو مر کیوں نہیں جاتا؟ کتنے کھانا چھوڑ کے فوراً ایک انگریزی لی اور اسی وقت اس کی جان نکل گئی۔ آغا محمد کی آنکھوں سے بے اختیار آنسو جاری ہو گئے۔ شاہ صاحب نے ان سے کہا۔ صاحبزادے! روتے کیوں ہو مشیت ایزدی یہی تھی۔ تم نے حق خدمت ادا کر دیا۔ اللہ تمہیں جزا دے گا تمہیں تو رونے کے بجائے خوش ہونا چاہیے۔

آغا محمد کا دل اور بھر آیا۔ وہ خوب روئے۔ شاہ صاحب نے شفقت سے انہیں گلے لگا لیا۔ صاحبزادے! ہمیشہ یاد رکھنا کہ آج میں نے تمہیں گلے لگایا ہے کل بڑے بڑے اولیا تمہیں گلے لگائیں گے گھبراؤ نہیں بندے کے اور اللہ کے معاملات عجیب ہوتے ہیں اللہ باقی ہے بھوک فانی ہے ابھی یہ بات تمہاری سمجھ میں نہیں آئے گی۔ اب گھر جاؤ اور چین سے سوؤ۔

آغا محمد کی عمر مشکل سے نو دس برس تھی وہ گھر آ کے ساری رات بستر پر کروٹیں بدلتے رہے۔ صبح ہوتے ہی انہوں نے والدہ کو رات کا واقعہ سنایا ان کی والدہ نے جلدی جلدی کھانا تیار کر کے ایک لونڈی کے ہاتھ شاہ صاحب کو بھیجا آغا محمد بھی ساتھ گئے لیکن شاہ صاحب کی جھونپڑی دیکھ کے انہیں ایسا محسوس ہوا جیسے وہ برسوں سے ویران پڑی ہو نہ شاہ صاحب تھے، نہ ان کی بیوی بچے، وہ حیرت زدہ رہ گئے کہ ایک بھرے پرے خاندان کو کون سی ہوا کہا اڑا کے لے گئی؟ انہیں سکتہ سا ہوا اور اسی وقت ان کا دل دنیا سے اچاٹ ہو گیا اور خدا کا تصور جسم و جاں پر محیط ہو گیا۔

وہ اکثر اپنی والدہ سے پوچھتے ماں! خدا کیسے ملے گا؟ وہ مسجد میں نمازیوں سے بھی یہ دریافت کرتے اور پیش امام سے بھی پوچھتے لوگ جواب میں انہیں مختلف عبادتیں اور وظائف بتاتے مگر انہیں سکون میسر نہ ہوتا۔

آخر ایک شخص نے انہیں بتایا کہ باندے میں ایک بزرگ شاہ مخصوص عالم رہتے

ہیں وہ کافروں تک کو ایمان کی دولت سے مالا مال کر دیتے ہیں۔ ان کا ایک واقعہ سنو۔ ایک بادشاہ مخصوص عالم اپنے کسی خادم کے ساتھ بنارس گئے۔ انہوں نے شہر سے باہر ایک بوسیدہ مسجد میں قیام کیا وہاں چند لوگوں نے ان کی گفتگو سنی اور متاثر ہو کے ان کے گرویدہ ہو گئے۔ رفتہ رفتہ بنارس بھر میں ان کا چرچا ہونے لگا۔ یہ ایک اجڑی ہوئی مسجد تھی۔ بسا اوقات ایک بھی نمازی نہیں آتا تھا۔ شاہ مخصوص عالم اور ان کے خادم کو تنہا رہنا پڑتا تھا۔ اسی تنہائی میں ایک دفعہ مسلسل تین دن سے فاقہ تھا۔ خادم نے ان سے کہا کہ اگر اجازت ہو تو شہر جا کے کچھ مزدوری کر لاؤں؟ شاہ مخصوص عالم نے جواب دیا جو خدا شہر میں روزی دے سکتا ہے وہ یہاں بھی موجود ہے اور مجبور نہیں ہے۔ گھبراؤ نہیں۔ جلدی کیا ہے۔

ان دونوں باندے کا نواب بنارس کے راجا کا مہمان تھا اور اسے شاہ مخصوص عالم کی موجودگی کا علم ہو چکا تھا وہ ان کی خدمت میں پہنچا دونوں میں دیر تک مختلف مسائل پر گفتگو ہوتی رہی۔ رخصت ہوتے وقت نواب نے انہیں کھانے کی دعوت دی۔ شاہ مخصوص عالم نے کہا۔ میں ضرور حاضر ہوتا لیکن آج کل میں اللہ کا مہمان ہوں، میزبان کی مرضی کے بغیر مہمان کو کسی دوسرے کے دروازے پر نہیں جانا چاہیے۔ نواب مایوسی سے لوٹ گیا۔ ان نے افسردگی کے ساتھ اپنے مصاحبین سے کہا۔ خواہش تھی کہ شاہ صاحب میرے دسترخوان کی عزت بڑھاتے لیکن انہوں نے مجھے اس اعزاز کے قابل نہیں سمجھا۔

ایک مصاحب نے اعتماد سے کہا۔ آپ دعوت کا انتظام کیجئے۔ شاہ صاحب کو لانے کی ذمہ داری میں لیتا ہوں۔

مصاحب شاہ مخصوص عالم کے پاس آیا اور ان سے کہا۔ آج پنج تن پاک کی فاتحہ ہے۔ آپ تشریف لے چلئے۔ فاتحہ پڑھئے اور ہم لوگوں کو بھی داخل حسانت کیجئے۔

شاہ مخصوص عالم مسکرائے۔ واہ مولا! ایک گنہگار بندے کے لئے پنج تن پاک کو درمیان میں لے آیا چلو چلتے ہیں، یہ کہتے ہوئے نواب کی قیام گاہ پر پہنچ کے انہوں نے فاتحہ

میں شرکت کی۔ کھانے کے بعد سماع کی محفل آراستہ ہوئی بنارس کا راجا بھی اپنے مندر کے بڑے پجاری کے ساتھ محفل میں شریک تھا۔ بڑا پجاری شاہ مخصوص عالم پٹھا پرانا لباس نخوت اور حقارت سے دیکھ رہا تھا۔ شاہ صاحب نے اس کے ہاتھوں میں پڑے ہوئے سونے کے کڑے اور زریں دو شالا دیکھ کے نظریں جھکالی تھیں۔ قوال جوش و خروش سے گارہے تھے۔

محبت غیر سے میری چھڑا دو یا رسول اللہ ﷺ

شاہ مخصوص عالم پر جذب کی کیفیت طاری ہو گئی۔ اسی حالت میں انہوں نے پجاری کو مخاطب کر کے کہا سنو کیا کہا جا رہا ہے۔ یہ کہہ کے وہ مستی میں قوال کے ساتھ مصرع دہرانے لگے۔

محبت غیر سے میری چھڑا دو یا رسول اللہ ﷺ

پجاری نے جیسے ہی شاہ مخصوص عالم کے چہرے پر نظر کی دفعہ اس کے جسم پر لرزہ طاری ہو گیا اور بیتاب ہو کے چیختے ہوئے نعرہ لگا یا لا الہ الا اللہ کسی کو یقین نہ آیا کہ بڑا پجاری ہے، سب محو حیرت تھے، پجاری اپنا سر جھٹکتا، جھومتا نعرے لگاتا ہوا شاہ مخصوص عالم کے پیروں پر گر گیا۔ انہوں نے اسے اٹھایا اور کہا۔ تیری جگہ میرے سینے میں ہے۔

آغا محمد علیؒ یہ واقعہ سن کے بے چین ہو گئے۔ جو آگ ان کے سینے میں سلگ رہی تھی، وہ بھڑک اٹھی۔ ان کی عمر تیرہ چودہ برس ہوگی۔ وہ گھر سے خدمت گار کے بغیر کبھی نہیں نکلے تھے لیکن اس وقت انہیں نہ اپنی کم سنی کا خیال رہا، نہ سفر کی مشکلوں کا خیال ان کے پاس زادراہ بھی نہیں تھا، مگر وہ کسی کو اطلاع دیئے بغیر شاہ مخصوص عالم کے شہر باندے جانے کے لئے گھر سے نکل گئے اس زمانے میں ریل نہیں تھی۔ چنانچہ وہ مصائب برداشت کرتے ہوئے پیدل ہی روانہ ہو گئے۔ کان پور پہنچے پہنچتے ان کے تلوؤں میں چھالے پڑ چکے تھے اور فاقوں سے ان کا چہرہ نڈھال تھا۔ اتفاقاً کان پور کا ایک رئیس ان کے خاندان سے واقف تھا اس نے انہیں بازار سے گزرتے ہوئے دیکھ کہ پہچان لیا اور اصرار کر کے اپنے گھر

لے گیا۔ آغا محمد کو خیال آیا ایسا نہ ہو کہ یہ مخلص شخص مجھے پھر گھر بھجوادے یا میرے گھر والوں کو خبر کر دے۔

کوئی مراسم بھی نہیں ہیں۔ پھر یہ دعوت کیسی؟

انشامیاں خاموش ہو گئے۔ کچھ دیر بعد اتفاق سے انہوں نے شاہ مخصوص عالم کا ذکر چھیڑ دیا کہ وہ ایک پہنچے ہوئے بزرگ ہیں۔ باندے کے نواب اور امراء ان کی خدمت میں دست بستہ کھڑے رہتے ہیں لیکن شاہ صاحب کا حال یہ ہے کہ وہ بازار جا کے غریبوں اور بیواؤں کا سودا سلف خریدتے ہیں اور مطلوبہ سامان اپنے سر پہ رکھ کر ان لوگوں کو پہنچاتے ہیں۔

حاضرین میں سے کسی نے شاہ مخصوص عالم کے باطنی علم کی اور کسی نے ظاہری علم کی تعریف کی۔ انشامیاں نے بتایا کہ باندے کے تقریباً تمام علماء اپنے مسائل کے تصفیے کے لئے شاہ صاحب سے رجوع کرتے ہیں، شیخ الاسلام مولوی احسان الحق اپنے تمام علم و فضل کے باوجود شاہ مخصوص عالم کے مرید ہیں۔

آغا محمد یہ گفتگو سن کے انشامیاں سے ایک ربط محسوس کرنے لگے۔ اس لئے انہوں نے ان کے گھر جانا منظور کر لیا لیکن وہ وہاں پہنچے اور دسترخوان بچھا تو انہوں نے کھانا کھانے سے انکار کر دیا انشامیاں نے اصرار کیا مگر وہ نہ مانے۔ آخر انشامیاں نے ان سے پوچھا۔

صاحبزادے! آپ نے تعلیم کہاں تک حاصل کی ہے؟

انہوں نے اپنی تعلیم بتائی، انشامیاں نے دوسرا سوال کیا۔ کیا آپ ملازمت کر سکیں گے؟

آغا محمد نے جواب دیا۔ ہاں اگر میرے لائق ملازمت ملے گی تو ضرور کروں گا۔

انشامیاں نے کہا کہ میرے لڑکے نے حال ہی میں گلستان شروع کی ہے آپ اسے پڑھا دیا کیجئے۔ میں آپ کو دسترخوان اور چار روپے ماہانہ تنخواہ دے دیا کروں گا۔ آغا محمد نے

حامی بھری۔ انشامیاں نے کہا۔ آپ کی ملازمت آج ہی سے شروع ہوگئی۔ اب کھانا تناول کر لیجئے۔

آغا محمد نے پہلے لڑکے کو بلوایا، اس کا سبق سنا اور اگلا سبق ذل جمعی سے پڑھایا پھر کھانا کھایا۔ انہوں نے ملازمت اس شرط پر قبول کی تھی کہ جب تک ان کا دل چاہے گا وہ رہیں گے۔

صرف چند روز میں وہ وہاں سے اکتا گئے۔ شاہ مخصوص عالم سے ملنے کی خواہش انہیں ہر وقت بے چین رکھنے لگی۔ آخر ایک دن وہ چپکے سے روانہ ہو گئے باندے پہنچ کے جب وہ شاہ مخصوص عالم کی خانقاہ گئے تو شاہ صاحب اپنے مریدوں کو درس دے رہے تھے۔ اچانک ان کی نظر آغا محمد پر پڑی۔ وہ فوراً بولے سبحان اللہ کیسے علم کو کینا طالب ملائے۔

آغا محمد دیوانہ وار ان کے قدموں پر جا گرے۔ شاہ صاحب نے مسند سے اٹھ کر انہیں سینے سے لگایا۔ اسی وقت ان سے بیعت لی اور انہیں اپنے درس میں شامل کر لیا۔ قاعدے کے مطابق ان کے لئے چار روپے مہینہ وظیفہ مقرر ہوا ایک غریب سید جیل خانے میں ملازم تھے۔ ان کے ہاں آغا محمد کے رہنے کا انتظام ہو گیا۔ ستا زمانہ تھا ایک روپے کا چار پانچ سیرگھی، ایک روپے کامنوں غلہ اور ایک آنے سیر گوشت ملتا تھا۔ آغا محمد اپنے وظیفے سے ایک روپیہ مرشد کی ہذر کر دیتے تھے۔ آٹھ آنے اپنے لئے رکھتے تھے اور آٹھ آنے چوکیدار کو دیتے تھے تاکہ وہ آدھی رات گزرنے کے بعد انہیں جگا دیا کرے ان کے سر ہانے ٹھنڈے پانی کا گھڑا رکھا رہتا تھا۔ چوکیدار کو تاکید تھی کہ اگر غفلت کی وجہ سے ان کی آنکھ نہ کھلے تو وہ ان کے سر پر پانی ڈال دیا کرے۔ وہ شہر سے باہر ایک مسجد میں جا کے صبح تک عبادت کرتے اور فجر کی نماز پڑھ کے وہاں سے خانقاہ واپس آتے۔ دن بھر شیخ کی صحبت سے فیض یاب ہوتے پھر مغرب سے پہلے اعتکاف کے لئے آبادی سے باہر نکل جاتے۔

ایک دن شیخ الاسلام مولوی احسان الحق خانقاہ پہنچے۔ شاہ مخصوص عالم کا حجرہ بند تھا۔

انہوں نے ادھر ادھر نظر دوڑائی تو انہیں آغا محمد بھی نظر نہیں آئے۔ خانقاہ کا ایک خادم موجود تھا وہ کسی ایسے شخص سے گفتگو کر رہا تھا جس کی نہ شکل نظر آرہی تھی نہ آواز سنائی دے رہی تھی۔ مولوی احسان الحق خادم کے پاس پہنچے اور آہستہ سے اس کی پشت پر ہاتھ رکھ کے پوچھا۔ تم کس سے باتیں کر رہے ہو؟

اچانک انہیں آغا محمد فرش پر بیٹھے ہوئے نظر آئے۔ ان کی آنکھیں جلال سے سرخ ہو رہی تھیں۔ عام حالات میں وہ مولوی احسان الحق کا بہت احترام کرتے تھے لیکن اس وقت انہوں نے غصے سے کہا۔ مولوی صاحب جو باتیں تمہاری کتابوں میں نہیں لکھی ہیں، ان پر گفتگو نہ کیا کرو۔ اسی وقت حجرے کا دروازہ کھلا اور شاہ مخصوص عالم نے باہر آ کے آغا محمد سے کہا۔ آغا! جو کتابیں تم نے پڑھی ہی نہیں ہیں، ان پر تبصرہ کرنے سے گریز کیا کرو پھر وہ مولوی احسان الحق سے مخاطب ہوئے۔ احسان! آغا بھی بچہ ہے۔ شریعت سے دامن چھڑا کے طریقت کی طرف بھاگ رہا ہے کچھ دن اور میرے پاس رہا تو جذب میں کھو جائے گا۔ اسے ظاہری علم سے آراستہ کرو۔ آج سے یہ تمہارا دینی بیٹا ہے۔

مولوی احسان الحق خوشی خوشی آغا محمد کو گھر لے گئے اور اپنی بیوی سے کہا کہ ہمیں یہ بیٹا شاہ صاحب نے عطا کیا ہے۔ مولوی احسان الحق کی بیوی بے اولاد تھیں اور انہیں اولاد نہ ہونے کا بہت غم تھا وہ بے حد خوش ہوئیں اس دن سے آغا محمد مستقلاً مولوی احسان الحق کی حویلی میں منتقل ہو گئے۔ ابھی تک انہوں نے شاہ مخصوص عالم یا مولوی احسان الحق کو اپنے خاندان کے متعلق کچھ نہیں بتایا تھا تا کہ ان کے ماں باپ کو خبر نہ ہو جائے اور وہ آب حیات کے جس چشمے پر کھڑے ہیں۔ وہاں سے انہیں لوٹنا نہ پڑے۔

آغا محمد ابھی ظاہری اور باطنی علوم کی تحصیل کر رہے تھے کہ ایک شام شاہ مخصوص عالم نے اپنے تمام عقیدت مندوں اور مریدوں کو جمع کر کے ان سے کہا۔ عزیزو! میرا آخری وقت آ پہنچا ہے۔ آغا محمد کی تعلیم مکمل ہونے میں ابھی بہت وقت ہے میں اسے تم لوگوں کے سپرد

کرتا ہوں اور اسے اپنا جانشین مقرر کرتا ہوں۔ شاہ مخصوص عالم نے اپنے سر سے سبز دستار اتار کے آغا محمد کے حوالے کر دی۔ حاضرین پر رقت طاری ہو گئی۔ شاہ صاحب نے سب کو صبر کی تلقین کی اور حجرے میں جانے کے خود کو اپنے حقیقی محبوب کے سپرد کر دیا۔ محبوب نے انہیں قبول کر لیا۔

آغا محمد کو مرشد کے انتقال کا بہت صدمہ تھا مگر مولوی احسان الحق کی دل جوئی نے انہیں پھر علم کی تحصیل کی طرف متوجہ کر دیا۔ اب ان کی عمر ۲۶ سال ہو چکی تھی وہ بہت وجیہہ نوجوان تھے جہاں سے گزرتے لوگ انہیں دیکھتے رہ جاتے۔ بڑے بوڑھوں کا کہنا تھا کہ انہوں نے آغا محمد سے زیادہ خوب رو نوجوان کبھی نہیں دیکھا۔ مولوی احسان الحق مکی بیوی ان کی دینی ماں تھیں، ان کے سوا کوئی عورت کوشش کے باوجود ان کے چہرے پر نگاہ نہیں ڈال سکتی تھی۔ آغا محمد نہایت تیزی سے علم و عرفان کی منزلیں طے کر رہے تھے۔ انہی دنوں باندے میں ہندوستان کی پہلی جنگ آزادی کی خبریں پہنچیں پھر یہ اطلاع ملی کہ لکھنوء تاراج ہو گیا ہے اور وہاں انگریزوں کے ہاتھوں شہریوں کی آبرو لٹ رہی ہے آغا محمد نے اس سلسلے میں ایک جگہ لکھا ہے۔ ”میں اپنا صدمہ کسی طرح ظاہر نہیں کر سکتا۔ مجھ پر ایسی خاموشی طاری ہوئی کہ جس وقت مؤذن نے مغرب کی اذان دی اس وقت مجھے ہوش آیا ہر چند میں چاہتا تھا کہ طبیعت اس خیال سے ہٹالوں مگر دل پر قابو نہیں تھا۔ یہاں تک کہ نماز کے دوران بھی لکھنوء کی تباہی کا نقشہ آنکھوں کے سامنے رہا۔ میں نے نماز کے بعد دیر تک توبہ و استغفار کی کہ اے پاک بے نیاز! جو تجھے منظور تھا، ہوا مگر اب میری بے قراری دور فرما اور میرے دل کو سکون دے۔ مجھے تیرے کارخانے میں کیا دخل اور میری فکر کس کام کی۔ یا مقلب القلوب میرا دل اس طرف سے پھیر دے۔ میں نادم ہوں تو علیم و دانا ہے کہ یہ طبیعت میری بنائی ہوئی نہیں ہے اگر میرے عزیز و اقارب زندہ ہیں اور میری مادر مہربان بقید حیات ہیں اور میرے والد اور بھائی دنیا میں باقی ہیں تو ان کا اچھا ٹھکانا کر دے اور اگر ان کی اس عالم کی

سیر پوری ہو چکی ہو تو انہیں اپنے جوار رحمت میں جگہ عطا فرما اور انہیں بخش دے۔“
 نماز کے بعد آغا محمد استاد کی خدمت میں حاضر ہوئے۔ استاد نے اندازہ لگا لیا کہ آغا
 محمد پر لکھنوء کی خبروں کا برا اثر پڑا ہے، انہوں نے شاگرد کو دلاسا دیا اور کہا۔ ”تمہارے لئے تو
 لکھنوء اسی دن تاراج ہو چکا تھا، جب تم نے اسے چھوڑا تھا۔ ہمیشہ باقی رہنے والی صرف اللہ
 کی ذات ہے۔ خود کو اس کی ذات میں گم کر دو۔“

جنگ آزادی کی ناکامی ہندوستانیوں پر انتقام کی بجلی بن کر ٹوٹ چکی تھی۔ باندہ بھی
 اس انتقام کی زد پر تھا مولوی احسان الحق نے کرائے کی ایک گاڑی اور گھر کا تمام اثاثہ لے
 کے اپنے اعزا اور آغا محمد کے ہمراہ راتوں رات بستی سے نکل گئے وہ لوگ یہاں وہاں ہوتے
 ہوئے تر ہوانی پہنچے، تر ہوانی پر زبردست لوٹ مار کے بعد انگریزوں کا تسلط ہو چکا تھا۔ تر
 ہوانی کا تحصیلدار مولوی احسان الحق کا بہت معتقد تھا۔ اس نے انہیں ہاتھوں ہاتھ لیا اور بڑی
 عزت سے اپنے گھر لے گیا۔ تمام خاندان کا دسترخوان اور تیس روپے ماہانہ مقرر ہو گئے
 یہاں چند دن سکون سے گزرے ایک روز مولوی احسان الحق کے لئے زنان خانے سے
 کھجڑی آئی۔ انہوں نے کھجڑی اسی وقت واپس بھجوا دی اور اپنی بیوی سے کہا۔ چلو، اب
 یہاں سے رزق اٹھ گیا۔

بیوی نے پوچھا۔ کیسے؟ یہ ایک اچھا ٹھکانا ہے۔ ویسے بھی ان دنوں سفر کرنا دانش
 مندی کے خلاف ہے۔ مولوی احسان الحق نے جواب دیا۔ تحصیلدار پر ادبار آنے والا ہے
 ثبوت یہ ہے کہ میرے لئے کھجڑی جھوٹے برتن میں آئی تھی۔

بیوی نے سامان بندھوانا شروع کر دیا۔ تحصیلدار کو اطلاع ہوئی تو اس نے آ کے بہت
 منت سماجت کی کہ آپ اپنا ارادہ ملتوی کر دیجئے لیکن انہوں نے ایک نہ سنی اور خاموشی سے
 رخصت ہو گئے۔ دوسرے ہی دن خبر آئی کہ تحصیلدار کو بغاوت کے الزام میں کالے پانی کی
 سزا سنائی گئی ہے۔

مولوی صاحب، آغا محمد کے ہمراہ منزل بہ منزل قیام و سفر کرتے ہوئے جبل پور جا نکلے یہاں ضلع کے سرشتے دار قاضی عظیم الدین نے ان کا پر جوش خیر مقدم کیا اور انہیں نہایت معقول مشاہرے پر اپنے لڑکوں کی تعلیم کے لئے مقرر کیا مولوی احسان الحق نے یہ ملازمت جلد ہی چھوڑ دی اور تہیہ کر لیا کہ اب کہیں نوکری نہیں کریں گے جبل پور چھاؤنی میں انہوں نے پہلے مسلم مدرسے کی بنیاد ڈالی اور آغا محمد کے ساتھ تعلیم و تدریس میں مصروف ہو گئے۔

انہی دنوں آغا محمد نے خواب میں دیکھا کہ شاہ مخصوص عالم شادی کی تیاریوں میں مصروف ہیں اور ان سے مخاطب ہو کر کہہ رہے ہیں کہ لو آغا! ہم تمہاری شادی بھی کر چلے آغا محمد نے یہ خواب استاد کو سنایا استاد نے اپنی بیوی سے کہا کہ مبارک ہو۔ پیرو مرشد نے تمہارے بیٹے کی شادی کا انتظام کر دیا ہے مرشد نے شادی کا لفظ استعمال کیا تھا اس لفظ سے ان کی یہ خواہش ظاہر ہوتی ہے، یہ تقریب ایسی دھوم سے ہو کہ سارا شہر دیکھ کہ عیش عیش کر اٹھے۔

آغا محمد کو تعجب تھا کہ انہیں شادی نکلنے کا خیال تک نہیں تھا اور ان کے پاس اخراجات کے لئے پیسے بھی نہیں تھے لیکن مولوی احسان الحق کی بیوی نے جبل پور کے رئیس اعظم خواجہ عطاء اللہ کی بیٹی کے لئے ان کا پیغام بھجوا دیا۔ رشتہ فوراً منظور بھی کر لیا گیا۔ فوجی چھاؤنی میں مولوی احسان الحق کے بہت سے شاگرد موجود تھے وہ فوج کے بڑے بڑے عہدوں پر فائز تھے۔ انہوں نے مل جل کے اس شان و شوکت سے آغا محمد کی شادی کی کہ وہ جبل پور کی تاریخ کا ایک یادگار واقعہ بن گئی۔ شاید مولوی احسان الحق صرف آغا محمد کی دنیوی تکمیل کے لئے زندہ تھے۔ آغا محمد کی شادی کے بعد ایک دن انہیں رات کی کسی دعوت میں جانا تھا۔ مغرب کی نماز پڑھ کے انہوں نے کہا۔ کاش کسٹری پانی برسا دیتا تو مجھے عذر ہو جاتا۔

یہاں تک کہ عشاء کا وقت ہو گیا۔ نماز کے بعد میزبان انہیں لینے کے لئے آ گیا۔ مولوی احسان الحق خود اس کے ساتھ چلے گئے۔ لیکن اس کے بے حد اصرار کے باوجود آغا محمد

کو ساتھ لے جانے کے لئے تیار نہیں ہوئے۔ وہ میزبان کے گھر پہنچے تو خوب پانی برسا۔ میزبان نے تواضع کا خاص اہتمام کیا تھا۔ مولوی احسان الحق نے سیر ہو کے کھانا کھایا لیکن گھر لوٹ کے ان کا اضطراب بڑھ گیا۔ نصف شب کے بعد ان کی وحشت اور زیادہ ہو گئی اور صبح ہوتے ہوتے ان پر بے ہوشی طاری ہونے لگی۔ حکیم کو بلوایا گیا۔ مولوی احسان الحق نے اپنی بیوی سے کہا۔ کھلاڑی کا کھیل ختم ہو گیا اب علاج سے کیا فائدہ؟ ان کی بیوی گریہ و زاری کرنے لگیں۔

”موت تو سب کے لئے ہے۔ روتی کیوں ہے نیک بخت! وقت کم ہے، ایک بات غور سے سن لے مولوی احسان الحق نے اپنی بیوی کو دلاسا دیتے ہوئے کہا۔“ ”میری ایک خواہش ہے، باقی زندگی میرے اور اپنے اعزاء کے بجائے اپنے دینی بیٹے کے پاس گزار دینا۔ بستر کے اطراف علماء اور مرید جمع تھے۔ ان سے انہوں نے کہا۔ ”شاہ مخصوص عالم، آغا محمد کو اپنا جانشین نامزد کر چکے ہیں۔ آپ سب لوگ گواہ رہنے گا کہ میں نے مرشد کی امانت ان تک پہنچا دی ہے۔ آج سے میرے بیٹے کو شاہ مخصوص عالم کا سجادہ نشین تصور کیا جائے۔“ یہ اعلان کر کے مولوی احسان الحق نے مرشد کی سبز دستار اپنے کانپتے ہوئے ہاتھوں سے آغا محمد کے سر پر رکھ دی۔ میں یہ امانت آج سے تمہارے سپرد کر رہا ہوں۔ پھر ان کا انتقال ہو گیا۔

آغا محمد مرشد اور استاد کے انتقال کے بعد خود کو بہت تنہا محسوس کرتے تھے۔ وہ کئی کئی دنوں کے لئے جنگلوں میں نکل جاتے، مجاہدے کرتے، اعتکاف میں بیٹھے رہتے لیکن انہیں سکون میسر نہ آتا۔ ان کا ذہن بہت سے مسائل میں الجھا ہوا تھا۔ شہر میں کوئی اور صاحب باطن نہیں تھا انہوں نے چند علماء سے خط و کتاب کی لیکن ان کی الجھن بڑھتی گئی وہ اکثر پوری پوری رات روتے ہوئے گزار دیتے تھے یہ حال دیکھ کے ایک دن ان کی دینی ماں نے ان سے پوچھا۔ بیٹا ہر وقت روتے کیوں ہوا تنہا اس کیوں رہتے ہو؟

آغا محمد نے ادب سے جواب دیا۔ اپنی بد قسمتی پر روتا ہوں، پہلے مرشد کا ساتھ چھوٹا پھر استاد پچھڑ گئے۔ جس منزل کے شوق نے گھر سے بے گھر کیا تھا۔ میں اب بھی اس سے بہت دور بھٹک رہا ہوں۔ منزل ملنا تو درکنار، راستے تک کا پتہ نہیں چلتا۔ ”تمہیں صبر و سکون سے وقت کا انتظار کرنا چاہیے۔ بانس بڑیلی میں شاہ نظام الدین حسین موجود ہیں۔ تم ان سے اپنا مدعا تو کہہ کے دیکھو“ ماں نے کہا۔

آغا محمد نے شاہ نظام الدین کو ایک خط لکھا اور خط میں شریعت و طریقت کے متعلق کچھ سوالات کئے۔ شاہ نظام الدین نے اتنے جامع جوابات روانہ کئے کہ آغا محمد ان سے ملاقات کے لئے تڑپ اٹھے۔ انہوں نے ماں سے اجازت لی اور بریلی پہنچنے کے شاہ نظام الدین سے ملے شاہ صاحب کے علمی تجرب اور التفات نے ان کا دل موہ لیا۔ وہ ان سے کسب فیض کر کے جبل پور آگئے۔ پھر وہ کئی بار بریلی گئے اور آئے اب ریل چلنے لگی تھی لکھنوء راستے میں پڑتا تھا۔ وہاں رک کے انہوں نے اپنے والدین اور عزیزوں سے بھی ملاقات کی علم کی طلب انہیں چین سے نہیں بیٹھنے دیتی تھی۔ وہ بریلی کی خاک کو سرمہ بنا لینا چاہتے تھے۔ ایک دن انہوں نے کواب میں دیکھا کہ شاہ مخصوص عالم ان کا ہاتھ پکڑ کے انہیں شاہ نظام الدین کے پاس لے گئے اور ان سے کہا کہ ”ہمارے اس فرزند کو اپنے پاس رکھو، آغا محمد صبح اٹھتے ہی بریلی روانہ ہو گئے۔ اہل بار شاہ نظام الدین رحمۃ اللہ علیہ نے انہیں دیکھا تو مسکرا کے کہنے لگے۔

”تو تم آ ہی گئے۔ آؤ۔ آؤ۔ تخت خالی پڑا ہے۔“

اسی وقت بیعت کی تجدید ہوئے۔ شاہ نظام الدین نے انہیں معرفت کے اسرار سے آگاہ کیا۔ پھر خلعت و خلافت سے بھی نوازا وہ سفر میں آغا محمد کو عموماً اپنے ساتھ رکھتے تھے۔ چنانچہ جمیر بھی لے گئے وہاں ایک رات انہوں نے خدام کو عمومی اجازت دی کہ ہر شخص خواجہ کے مزر پر جا سکتا ہے، سب لوگ بصد شوق گئے لیکن آغا محمد نہیں گئے۔ شاہ نظام الدین نے ان سے کہا۔ ”تم شاید خصوصی اجازت چاہتے ہوں؟ اچھا جاؤ خواجہ کے

دربار میں حاضری دو“

آغا محمد نے وہاں جا کے مزار کے پانٹی ایک دروازے کی چوکھٹ پر سر رکھ دیا اور پوری رات راز و نیاز میں گزار دی اور فجر کی نماز کے بعد پیر کے پاس پہنچ کے چپ چاپ بیٹھ گئے۔ اسی شام شاہ نظام الدین اپنے مریدوں کے ساتھ فاتحہ خوانی کے لئے مزار پر حاضر ہوئے۔ آغا محمد بھی ساتھ تھے۔ اچانک سجادہ نشین کے بیٹے نے بلند آواز میں پوچھا۔ ”مرزا آغا محمد کون ہیں؟“

آغا محمد صف سے باہر آگئے اور بولے ”میں ہوں کہو کیا کہنا ہے؟“

”خواجه پیانے حکم دیا ہے کہ آغا محمد کی دستار بندی کی جائے۔“

وہ ایک سفید دستار طشت میں سجا کر لیا اور آغا محمد کی دستار بندی شروع کی شاہ نظام الدین نے درمیان میں دخل دیا۔ ”تم اقلیم طریقت کے ایک شہزادے کے سامنے بیٹھے ہو۔ دستار ذرا اچھی پر ح باندھو۔“

آغا محمد پر جذب کی کیفیت طاری ہو گئی تھی۔ شاہ نظام الدین نے انہیں سنبھالا دیا۔

”آغا ہوش میں آؤ، یہ پہلی منزل ہے، خود کو سنبھالو اور دربار میں نذر پیش کرو۔“

آغا محمد نے عالم مستی میں آنکھیں کھولیں اور آہستہ سے کہا پیر و مرشد واقف ہیں کہ

خاکسار کے پاس جان کے نذرانے کے سوا کچھ نہیں ہے۔

شاہ نظام الدین نے فوراً اپنا صند و قچہ منگوا لیا۔ آغا محمد! لو، پانچ روپے نذر کر دو۔

آغا محمد جبل پور میں عشاء کی نماز کے بعد چند نوالے کھا کے رانی تال کی مسجد میں

چلے جاتے ار صبح تک گلے کی ضرب لگاتے۔ سورج نکلنے کے بعد لوٹتے اکثر کچھ مرید بھی ان

کے ساتھ ہوتے تھے وہ واپسی میں کچھ دیر کے لئے ایک کنویں کے قریب ضرور بیٹھتے اور

کنوئیں کا پانی نکلو کر پیتے۔ کبھی کبھی لوٹا اس پانی سے بھر کر گھر بھی لاتے اور کہتے وہ زمین

سڑک کے کنارے ہے، تالاب کے کنارے ہے، بڑی پر فضا جگہ ہے۔ محرم میں اسی راستے

سے تعزیئے بھی گزرتے ہیں۔ مجھے وہ زمین بہت پسند ہے، اگرچہ ابھی وہ جگہ تم لوگوں کو املی کے درختوں کی وجہ سے تاریک نظر آتی ہے لیکن درخت کٹ جانے کے بعد وہ بہت روشن ہو جائے گی۔“

وہ عبادت کی رات گزار کے لوٹتے تو اکثر انہیں کسی چیز کا ہوش نہ ہوتا۔ ایک بار وہ واپسی میں راستہ بھول کے دوسرے راستے پر چلنے لگے۔ اس راستے میں ایک شراب خانہ پڑتا تھا۔ وہاں کچھ رند جمع تھے اور ایک گانے والی انہیں گانا سنارہی تھی۔ ڈھولک بج رہی تھی آغا محمد سیدھے شراب خانے میں چلے گئے زاہ میں ایک دہکتی ہوئی انگیٹھی رکھی تھی۔ انگیٹھی کے ارد گرد بہت سے مے خوار بیٹھے تھے بے خیالی میں آغا محمد کا پاؤں انگیٹھی میں چا پڑا وہ رقص کے انداز میں حرکت کرنے لگے اور گانے والی سے بولے؟ ہاں، یہی گاؤ۔ یہی گائے جاؤ۔

گانے والی نے گانے کی کوشش کی مگر گانا یک لخت بند ہو گیا اور تمام شرابی زور زور سے کلمہ پڑھنے لگے۔ آغا محمد خود بھی کلمہ پڑھتے ہوئے شراب خانے سے باہر آ گئے۔ ان کے لباس پر آگ کا کوئی اثر نہ ہوا۔

حضرت صاحب آغا محمد نے دل کی شکل جیسے لکڑی کے کئی ظروف بنوائے تھے۔ ان میں سے چند سبز تھے اور چند بادامی، انہوں نے ایک بہت بڑی لائین بھی تیار کروائی تھی۔ لکڑی کے ظروف اور لائین کمرے میں رکھ کے وہ دروازے بند کر لیتے تھے۔ کسی کو معلوم نہیں ہو سکا کہ وہ ان برتنوں پر وہ کیا عمل کرتے تھے۔ اندر سے خوشبو کی لپٹیں اٹھتی رہتی تھیں۔

وہ رات کے پچھلے پہر اٹھ بیٹھتے اور فجر کی نماز کے بعد دن چڑھے تک مصلے پر آنکھیں بند کئے خاموش بیٹھے رہتے۔ اسی طرح ظہر کے بعد سے عشاء تک آنکھ کھول کے کسی کو نہ دیکھتے اور نہ مصلے سے سر اٹھاتے۔

ایک زمانے میں وہ روزانہ گملوں میں گیندے کے پودے منگواتے تھے وہ گملے اپنے

سامنے رکھتے لیکن جیسے ہی پودوں پر نظر ڈالتے، وہ اسی وقت مرجھا کر خشک ہو جاتے۔ پھر ظہر تک پودے دوبارہ تروتازہ ہو جاتے۔ حضرت صاحب ظہر کے بعد گملے پھر سامنے رکھوا لیتے اور جیسے ہی ان پر دوبارہ نظر ڈالتے، وہ پھر خشک ہو جاتے، گھر میں جہاں بھی جگہ ملتی وہ پھول دار پودے لگاتے لیکن ہر پودا ان کی نظر پڑنے کے صرف چند لمحوں بعد خشک ہو جاتا۔

مالی سخت پریشان تھا کیونکہ وہ اس پر بہت خفا ہوتے تھے کہ تم ڈھونڈ ڈھونڈ کے ایسے پودے لاتے ہو جو شاداب ہی نہیں رہتے۔ بیٹا اور خدام ان کی ناراضگی کے خوف سے چھانٹ چھانٹ کر اچھے سے اچھے پودے لاتے تھے۔

لوگوں کا کہنا ہے کہ ان کی آنکھوں میں جو سرخی ہوتی تھی، وہ لفظوں میں بیان نہیں کی جاسکتی۔ سفیدی یا سیاہی کا قطعی نشان نہیں تھا۔ ایسا معلوم ہوتا تھا جیسے دوسورج روشن ہیں۔ دیکھنے والوں پر بلا کی ہیبت طاری ہو جاتی تھی۔ بسا اوقات انجان لوگ ان کی نظروں کی تاب نہ لا کے بے ہوش ہو جاتے تھے۔

صاحب اپنے معمولات کے سختی سے پابند تھے طبیعت ناساز ہوتی اور لیٹنا بھی دشوار ہو جاتا تو بھی معمولات قضا نہ کرتے معین اوقات پر لیٹے لیٹے تیمم کرتے اور اپنے کسی بیٹے سے کلمہ پڑھوا کر سنتے۔ اگر سنتے وقت کبھی غفلت طاری ہو جاتی تو انگلی سے بار بار پڑھنے کا اشارہ کرتے۔ ریل کے سفر میں وہ ریل کے اوقات پہلے سے معلوم کر لیتے تھے۔

جہاں جہاں ان کے معمولات کا وقت آتا، ٹہر جاتے اور معمولات ادا کرتے۔ پھر جب ریل کا وقت شروع ہوتا تو سفر جاری کر دیتے۔ اسی طرح خشکی کے سفر میں بھی جہاں بھی معین وقت آتا۔ قیام کرتے۔ خواہ آبادی ہو یا جنگل، کسی کی موت بھی ان کے اوقات میں خارج نہیں ہو سکتی تھی۔ ان کے کئی بیٹے کم سنی میں معمولات کے وقت انتقال کر گئے لیکن وہ مصلے سے اٹھ کر نہیں گئے، وہ اپنے بیٹے منیر احمد کو شروع سے بے حد چاہتے تھے کیونکہ ان کی چہرے پر انہیں اپنے پیر و مرشد کی شبابہت نظر آتی تھی۔ منیر احمد نے عین جوانی میں عصر کے

بعد انتقال کیا یہ حضرت شاہ کے وظیفے کا وقت تھا۔ منیر احمد نے نزع کے عالم میں باپ کا چہرہ دیکھنے کی خواہش ظاہر کی چنانچہ حضرت صاحب اس کے پاس پہنچے اور چند ثانیوں تک بستر کے قریب کھڑے رہے۔ بیٹا لیٹے لیٹے دیکھتا رہا۔ پھر اس نے آہستہ سے آنکھیں بند کر لیں۔ حضرت صاحب اپنا معمول پورا کرنے کے لئے پھر مصلے پر پہنچ گئے اور وظیفہ ختم کرنے سے پہلے نہیں اٹھے۔ رات بھر اس طرح نشست رہی۔ انہوں نے چند ثانیوں کے لئے بھی اٹھنا صرف منیر احمد کی خاطر گوارا کیا تھا۔ دوسرے بیٹوں کے مرنے پر وہ مصلے سے نہیں اٹھے۔

ایک بار وہ حسب معمول رات کے پچھلے پہر جاگے اور وضو کر کے مصلے پر آگئے۔ نماز ادا کر کے خاموش بیٹھے رہے۔ آج معمول کے مطابق انہوں نے وظائف نہیں پڑھے۔ مقررہ وقت بھی ختم ہو گیا لیکن وہ محویت سے نہیں چونکے۔ ایک خادم کو سخت حیرت ہوئی۔ وہ قریب گیا۔ انہوں نے آہٹ سن کر خادم کی طرف دیکھا۔ نیم وا چشم، دبی ہوئی نظر۔ آنکھوں میں سرخ سرخ ڈورے، وہ خادم کو نہیں پہچانے، تھوڑ دیر بعد ان سے کہا گیا کہ کھانا تیار ہے۔ انہیں کچھ ہوش آیا اور انہوں نے اٹھنے کی کوشش کی مگر جیسے کوئی کچھ بھولا ہوا ہو یا اپنا راز چھپائے ہوئے ہو انہوں نے بہت غور سے چاروں طرف دیکھا جیسے جگہ پہچاننے کی کوشش کر رہے ہوں۔ بہت مشکل سے جوتا پہنا اور لڑکھڑاتے ہوئے چلنے لگے۔ اسی حالت میں زنان خانے آئے۔ معاً انہیں محسوس ہوا کہ راز فاش ہونے والا ہے وہ ناراض ہونے لگے کہ لوگوں کو میرا ذرا بھی خیال نہیں ہے۔ میری طبیعت ٹھیک نہیں ہے مگر علاج کی کسی کو فکر نہیں یہ استغراق کی ابتدا تھی اس کے بعد ان کا استغراق بتدریج بڑھتا چلا گیا اور انہیں ماسوا کا کوئی ہوش نہ رہا۔ وہ نہ کسی کو پہچانتے تھے، نہ انہیں کسی کا نام یاد تھا حتیٰ کہ اولاد کے نام بھی بھول گئے تھے، مگر ایک بات تھی، اس عقلت کے عالم میں بھی بریلی کے مرشد کا ذکر آجاتا تو وہ لرزہ بر اندام ہو جاتے۔ مرشد کے سلسلے میں اگر کوئی شخص محض کچھ سمجھنے کے لئے بھی کوئی بات ادب کے خلاف کہہ دیتا تو چیس بہ جیس ہو جاتے۔ جواب دیتے مگر ناراضگی سے۔

حضرت صاحب شریعت کے سخت پابند تھے سنت کی جزئیات تک کا خیال رکھتے تھے۔ استغراق کے زمانے میں خدام کو خاص طور پر تاکید تھی کہ مجھے نماز کے وقت زبردستی جماعت میں کھڑا کر دیا کرو۔ ایسے موقعوں پر خدام انہیں بہت مشکل سے نماز ادا کرواتے نماز کے دوران اکثر ان پر سکتہ طاری ہو جاتا اور خدام ہزار جتن کر کے انہیں ہوشیار کرتے۔

ایک بار مریدوں نے خشک سالی کی شکایت کرتے ہوئے ان سے کہا۔ اگر اب بھی پانی نہ برسا تو لوگ فاقوں مرجائیں گے۔ حضرت صاحب نے بارش نہ ہونے پر افسوس ظاہر کیا اور سماع کا حکم دیا۔ قوال موجود نہیں تھے۔ ایک شخص نے محض حکم کی تعمیل کے لئے گانا شروع کر دیا۔

”میں مدھ سے بھی متوار مور اکھونکنا کون کرے“

یہ مصرع سنتے ہی آغا محمد وجد میں آگئے۔ وہ جھومتے ہوئے بار بار کھڑے ہو جاتے اور آسمان کی طرف منہ کر کے کہتے انی انا اللہ انی انا اللہ اچانک چاروں طرف سے کالی گھٹا گھر آئی اور ایسی موسلا دھار بارش ہوئی کہ لوگ دنگ رہ گئے۔

ایک بار انہوں نے اپنے مرحوم بیٹے منیر احمد کا عرس کیا اور اس سلسلے میں سماع کی محفل منعقد کی قوالی کے موقع پر وہ اچانک استغراق میں چلے گئے۔ ایسے میں انہیں اپنے لڑکوں کے نام یاد رہتے تھے، نہ اپنا مافی الضمیر ادا کرنے کے لئے الفاظ ملتے تھے وہ مسند سے سر نکائے آنکھیں بند کئے بیٹھے تھے۔ اچانک ایک قوال نے غزل شروع کی۔

شور منصور از کجا و دار منصور از کجا

خود زدی بانگ انا الحق خود سردار آمدی

شعر سنتے ہی حضرت صاحب سنبھل کے بیٹھے گئے۔ ان کی آنکھوں میں ایسا جلال تھا کہ حاضرین نے خوف سے سانسیں روک لیں۔ قوال کوشش کے باوجود شعر دوبارہ نہ ادا کر سکا۔ اس کے ہونٹ ہل رہے تھے لیکن آواز نہیں نکل رہی تھی۔ یہ حالت دیکھ کے ان کے ایک مرید اور ایک خادم گانے میں شریک ہو گئے۔ اس طرح مذکورہ شعر کی تکرار ہونے لگی۔

حضرت صاحب کی بے چینی بڑھتی گئی کچھ ارمریدگانے میں شامل ہو گئے اور شعر کی تکرار کرتے رہے۔ حاضرین پر سخت بیت طاری ہو گئی تھی۔ کسی شخص میں ہمت نہیں تھی کہ حضرت صاحب کی طرف نگاہ اٹھا سکے۔ دیکھتے دیکھتے لوگ اتنے سرا سیمہ ہوئے کہ اٹھ اٹھ کے بھاگنے لگے۔ حضرت صاحب کے بیٹے اور سجادہ نشین مرزا مرتضیٰ حسین نے قریب جا کے ان سے کہا۔ ”حضرت! رحم فرمائیے، فیض کی تقسیم ظرف کے مطابق کیجئے۔“

وہ مسکرائے ”اچھی بات ہے۔ اپنا تماشا جاری رکھو یہ کہہ کے وہ پھر استغراق میں کھو گئے۔“

حضرت صاحب آغا محمد اکثر کہتے تھے۔

- ۱۔ انصاف و حق کے خلاف ہمدردی جائز نہیں ہے۔
- ۲۔ آدمی کا سب سے بڑا عیب، عیب جوئی کی عادت ہے۔
- ۳۔ جب تک ارادہ نہیں، کچھ حاصل نہیں ہوتا۔
- ۴۔ کم سختی سب سے بڑی اہلیت ہوتی ہے۔
- ۵۔ ہر دل عزیز لاندہب کو کہتے ہیں جس نے جیسا کہا، ہاں کہہ دیا۔

ان کے سجادہ نشین مرزا مرتضیٰ حسین کہتے ہیں۔ میں بچپن میں ایک دفعہ موضع کرتیا میں مقیم تھا۔ میں نے شہر سے حضرت صاحب کو آتے دیکھا میں ایک کھیت میں تھا۔ عصر کا وقت ہو رہا تھا۔ میں بھاگتا ہوں ان کے قریب پہنچ گیا۔ انہوں نے ایک مینڈ پر چادر بچھا کے عصر کی نماز ادا کی پھر وظیفے میں مشغول ہو گئے۔ کھیت میں بہت سے سفید گھونگے پڑے ہوئے تھے میں نے سوچا کہ جب تک وہ وظیفے سے فارغ ہوں، میں کچھ گھونگے جمع کر لوں، چنانچہ گھونگے لالا کے میں مصلے پر جمع کرتا رہا۔ مغرب کا وقت آیا تو حضرت صاحب نے مسکرا کر مجھ سے پوچھا، کیا کر رہے ہو؟ میں کہا روپے جمع کر رہا ہوں وہ ہنس کے پوچھنے لگے کیا یہ روپے ہیں؟ میں کہا جی ہاں روپے ہیں، جب بہت ہو جائیں گے تو بازار سے خوب گنے خریدیں گے بڑا مزا آئے گا یہ کہہ کے میں اور گھونگے لانے کے لئے چلا گیا اس بار میں دامن

میں گھونگے بھر کے لیا اور میں نے ڈھیر کی طرف دیکھا تو وہ سب روپے تھے میں نے دامن الٹا اس میں سے بھی گھونگوں کے بجائے چھن چھن کرتے ہوئے روپے گرے میں تمام روپے بیک وقت دامن میں بھر لینا چاہتا تھا حضرت صاحب میری اس کیفیت سے لطف لے رہے تھے۔ مغرب کے بعد کچھ خدام وہاں آ نکلے حضرت صاحب نے گھوڑی منگوائی اور مجھ سے کہا کہ تم گھوڑی پر آگے بیٹھ جاؤ میں دامن میں روپے بھرے ہوئے گھوڑی پر بیٹھ گیا حضرت صاحب نے بازار میں گھوڑی رکوا کے میرے لئے گئے خریدے اور رقم اپنے پاس سے ادا کی گھر پہنچ کے میں نے دیکھا کہ دامن میں پھر گھونگے بھرے ہوئے ہیں حضرت صاحب خوب ہنسے ”گئے آگے تماشا ختم، روپے ہضم“۔

حضرت صاحب کی چھوٹی لڑکی کی شادی تھی۔ وہ کسی سے ادھار لینے یا نذرانے وصول کرنے کے قائل نہیں تھے بڑے لڑکے نے مشکل سے برات کے کھانے کے لئے ایک من چال کا انتظام کیا تھا لیکن برات سے ایک دن پہلے لڑکے والوں نے کہلوا یا کہ ہمارے احباب واعزاء کا حلقہ بہت وسیع ہے اور ہمارے ہاں یہ پہلی شادی ہے ہم سات سو مہمان لے کر آئیں گے یہ خبر سن کر سب پریشان ہو گئے ان کی سمجھ میں نہیں آتا تھے کہ انتظام کس طرح ہو گا اسی دروان میں حضرت صاحب نے کسی سے پوچھ لیا کہ برات کے کھانے کا کیا انتظام کیا گیا؟ انہیں بتایا گیا کہ صرف ایک من چاول کا انتظام ہو چکا ہے۔ انہوں نے تاکید کی کہ دیگ تیار ہو جائے تو اس پر ایک چادر ڈال دینا اور کوئی شخص دیگ کے اندر جھانک کر نہ دیکھے دوسرے روز جب نکاح ہو گیا تو وہ مجمع سے اٹھے اور مصلے پر جا کے بیٹھ گئے دوسری طرف مہمانوں کا کھانا شروع ہوا دس بجے صبح سے چار بجے پہر تک برابر کھانا ہوتا رہا۔ حضرت صاحب نے پوچھا۔ ”کوئی باقی تو نہیں رہا؟“ معلوم ہوا کہ اب صرف گھر کے لوگ اور منتظمین رہ گئے ہیں۔ انہوں نے کہا۔ اچھا دسترخوان بچھاؤ اور سب ساتھ بیٹھ کے کھانا کھا لو۔ دیگ سے کھانا نکلتا رہا اور سب کھاتے رہے ایک عورت حضرت صاحب کے گھر کا

گیہوں پیستی تھی۔ آٹا دیتے ہوئے گیہوں کے وزن سے اکثر کم ہوتا تھا۔ مستورات اس بات پر اس سے بہت شاکی رہتی تھیں ایک روز وہ آٹا لائی۔ سردی کا زمانہ تھا۔ حضرت صاحب صحن میں بیٹھے دھوپ تاپ رہے تھے۔ آٹا تو لا گیا۔ وہ آج بھی وزن میں کم نکلا۔ حضرت صاحب کی بیوی بہت ناراض ہوئی اور عورت سے بولیں۔ ہر روز تاکید کی جاتی ہے لیکن تم اپنی عادت سے باز نہیں آتیں۔ عورت نے کچھ نازیبا الفاظ اور سخت لہجے میں جواب دیا۔ حضرت صاحب نے مداخلت کی بی بی ”چوری اور سینہ زوری“؟ یہ اچھی بات نہیں ہے۔ جو نیک کمائی سے ملے، وہی سب سے اچھا ہے۔“

عورت نے کہا۔ ”آپ بھی مجھے چور سمجھتے ہیں؟ میں سچ کہتی ہوں، میاں! اگر میں نے چوری کی ہو تو میری آنکھیں پھوٹیں۔“ انہوں نے آہستہ سے کہا ”بد بخت! کاش اپنا فیصلہ تو نے اللہ پر چھوڑا ہوتا۔ وہ بڑا مہربان ہے مگر تو نے اپنا فیصلہ خود کر لیا۔“ ایک ہفتہ بھی نہ گزرا تھا کہ عورت کی آنکھوں میں درد ہوا اور دونوں آنکھوں کی بینائی جاتی رہی وہ حضرت صاحب کی خدمت میں حاضر ہوئی کہ میرا ”قصور معاف کر دیجئے۔“ انہوں نے کہا۔ ”تم نے اگر میرا کوئی قصور کیا ہوتا تو میں ضرور معاف کر دیتا لیکن جو فیصلہ تم نے خود اپنے متعلق کیا تھا۔ اسے کوئی دوسرا کیسے بدل سکتا ہے؟“

ایک ڈاکٹر ہری بابو بتگالی بخار میں مبتلا ہوئے بخار جلد ہی نمونیا میں بدل گیا۔ ان کی حالت اتنی خراب ہو گئی کہ ڈاکٹروں نے قطعی جواب دے دیا۔ آخر اس سلسلے میں حضرت صاحب سے رجوع کیا گیا وہ گاجر کی فصل کا زمانہ تھا۔ حضرت صاحب نے کہا گاجر کے عرق میں تھوڑی سی شکر ملا کے پلا دو چنانچہ جاں بلب مریض کے منہ میں گاجر کا عرق پٹکایا گیا۔ منٹوں میں لوگوں نے ایسا محسوس کیا جیسے وہ کبھی بیمار ہی نہ پڑا ہو۔ چند روز بعد ایک اور شخص کو نمونیا ہو گیا حضرت کے صاحب کے ایک مرید کو ہری بابو کا واقعہ یاد تھا۔ اس لئے اس نے گاجر کا تھوڑا سا عرق شکر ملا کے مریض کو پلا دیا۔ مریض کی حالت ایسی بگڑی کہ سانس اکھڑ گئی۔ اس کے رشتے دار پریشان ہو گئے۔ مرید پر الزام آ گیا کہ اس نے جام بوجھ کر مریض

کو مارنے کی کوشش کی ہے۔ مرید دوڑا دوڑا حضرت صاحب کے پاس پہنچا حضرت صاحب سخت برہم ہوئے اور کہنے لگے کہ وہ شربت صرف ہری بابو کے لئے تھا نہ کہ مریض کے لئے بھاگ کر جاؤ کہیں وہ مرنے جائے اب دوبارہ اسے یہی شربت پلانا۔ مرید فوراً مریض کے گھر پہنچا۔ اس کی زندگی کی کوئی امید باقی نہیں رہی تھی۔ مرید نے جب اسی گاجر کا شربت دوبارہ پلانا چاہا تو لوگ مرنے مارنے کے لئے تیار ہو گئے لیکن مرید کے سمجھانے بھجانے پر آمادہ ہو گئے کیونکہ زندگی کی امید تو ویسے بھی ختم ہو چکی تھی۔ شربت کے چند قطرے جیسے ہی مریض کے منہ میں گئے اس نے آنکھیں کھول دیں اور تھوڑی دیر بعد بالکل تندرست ہو گیا۔

جبل پور کا مشہور سیٹھ جیون داس بہت نیک اور مخیر آدمی تھا دولت کی وجہ سے دور دور تک اس کی رسائی تھی۔ اتفاق سے وہ ایک ایسے مقدمے میں پھنس گیا کہ اگر فیصلہ اس کے خلاف ہوتا تو اس کی ساکھ برباد ہو جاتی ہر عدالت میں اس کے خلاف فیصلہ ہو چکا تھا اب آخری عدالت باقی رہ گئی تھی حضرت صاحب ان دونوں سیٹھ جیون داس کے مکان میں کر ائے پر رہتے تھے۔ سیٹھ جیون داس کی طرف سے حضرت صاحب کے ایک عزیز کو یہ یقین دلا یا کہ اگر حضرت نے ان کی مدد کی اور وہ مقدمہ جیت گیا تو نقد رقم کے علاوہ ایک گاؤں اور جس مکان میں حضرت صاحب مقیم ہیں، وہ ان کی نذر کر دیا جائے گا۔ حضرت صاحب کے عزیز نے ایک روز موقع دیکھ کے ان سے کہا کہ دنیا میں اچھے آدمیوں کی قدر نہیں ہے۔ سیٹھ جیون داس بہت نیک آدمی ہے، مگر لوگوں نے اسے پریشان کر کے رکھ دیا ہے، اگر اس کی داد رسی ہو جائے تو بہت اچھا ہوگا۔ حضرت صاحب نے سیٹھ کو بلوا کے ایک تعویذ دیا اور کہا کہ یہ لے جاؤ مگر یاد رکھنا کہ میں فقیر ہوں تا جبر نہیں ہوں اور کسی لالچ سے تمہاری مدد نہیں کر رہا ہوں۔ سیٹھ چند روز بعد با عزت بری کر دیا گیا وہ نذرانہ لے کے دوڑا ہوا حضرت صاحب کے پاس پہنچا لیکن اسے سے پہلے کہ وہ انہیں نذر پیش کرتا، حضرت صاحب نے کہا۔ جیون داس! یہ کبھی نہ بھولنا کہ جو کام بنا سکتا ہے، وہ بگاڑ بھی سکتا ہے۔

وصال سے دو ہفتے پہلے حضرت صاحب پر استغراق طاری ہو گیا تھا۔ ایک دن چونک

کے انہوں نے کہا۔ میرا مہمان آرہا ہے۔

تین بجے دن کو بمبئی میل سے ان کے ایک مرید سید مظفر یزدانی جبل پور پہنچے۔ سجادہ نشین نے ان سے اس طرح اچانک آنے کی وجہ پوچھی انہوں نے بتایا کہ بمبئی کی ایک دولت مند خاتون شیریں بانی حضرت صاحب کی مرید ہے وہ آج کل سخت علیل ہے اور ڈاکٹر جواب دے چکے ہیں۔ استغراق کے عالم میں حضرت صاحب سے کوئی بات کہنا ہوتی تو پہلے یہ کوشش کی جاتی کہ وہ محویت کے عالم سے اس کوشش میں خاص وقت صرف ہوتا تھا۔ عموماً یہ طریقہ کار گر ہوتا تھا کہ ان کے کان کے پاس بلند آواز سے کہا جاتا۔ بریلی شریف والا نامہ آیا ہے۔ تین چار بار زور زور سے یہ کہنے پر وہ متوجہ ہو جاتے تھے اس بار بھی یہی کیا گیا وہ ہوش میں آئے تو شیریں بانی کی حالت بیان کی گئی اور تعویذ کے لئے کاغذ قلم ان کے سامنے کر دیا گیا، انہوں نے کانپتے ہوئے ہاتھوں سے لکھا۔ دربار آغا محمد شیریں بانی مراد برآئی۔ بمبئی میں اچانک شیریں بانی کو صحت ہو گئی۔

جیسے جیسے دن گزر رہے تھے۔ ان کا استغراق بڑھ رہا تھا۔ وہ نہ کسی کو پہچانتے تھے، نہ انہیں ماسوا کا ہوش تھا۔ صرف دودھ اور پھلو کے رس پر گزرتھی بعد میں انہوں نے ان چیزوں کے لئے بھی منع کر دیا اور کہا کہ یہ چیزیں پینے سے تکلیف ہوتی ہے۔ وصال سے دو ہفتے پہلے انہوں نے اپنے بیٹے اور سجادہ نشین شاہ نذیر احمد کو ایک زمین دکھائی اور کہا کہ فقیر یہاں رہے گا۔ سخت مشکلات کے بعد وہ زمین مزار کے لئے خرید لی گئی۔ انہوں نے ایک مہینے قبل ہی خاص خاص مریدوں کو اپنے وصال کا صحیح دن اور وقت بتا دیا تھا اور کہا تھا کہ اس وقت ہلکی ہلکی پھوار پڑ رہی ہوگی۔

13 ذیقعد 1334ھ مطابق 17 اگست 1918ء کو جمعہ کی شب حسب معمول خدام

حاضر تھے۔ بارہ بجے کے قریب حضرت صاحب کو بہت سکون تھا۔ سجادہ نشین مطمئن ہو کے گھر کے اندر چلے گئے۔ حاضر باش خدا بھی ان کے سکون کے خیال سے اپنی اپنی جگہ لیٹ

گئے صرف ان کے بھانجے یہ سوچ کے جاگتے رہے کہ کسی ایک آدمی کو ہوشیار رہنا ضروری ہے مگر چار بجے کے قریب ان کی بھی آنکھ لگ گئی۔ انہوں نے خواب دیکھا کہ فٹ بال جیسی ایک بہت بڑی گیند سارے مچن میں پٹے کھا رہے ہیں اور ہر پٹے میں اونچی ہوتی جا رہی ہے۔ خاصی دیر تک گیند اسی طرح پٹے کھاتی رہی اور آہستہ آہستہ اونچی ہوتی رہی۔ حتیٰ کہ اس نے ایک زور کا ٹپا کھایا اور سیدھی آسمان پر جا کے وہ گیند آتش بازی کی طرح پھٹی اور اس میں سے سینکڑوں روشن ستارے نکل کر آسمان پر پھیل گئے۔ اسی وقت اندر حجرے میں حضرت صاحب نے نہایت بلند آواز سے لا الہ الا اللہ کا نعرہ لگایا اور ان کا وصال ہو گیا، ہلکی ہلکی پھوار پڑنے لگی۔

جنگ یمامہ

حضور اکرم ﷺ کی رحلت کے ساتھ ہی جو سب سے بڑا فتنہ اٹھ کھڑا ہوا وہ اسلام لا کر پلٹ جانے والوں کا فتنہ تھا۔ ان میں بنو حنیفہ سب سے آگے آگے تھے۔ ان کی تعداد بھی زیادہ تھی اور ان کے پاس مال و اسباب بھی خوب تھا اس لئے سارے عرب میں مرتدین کی کوئی بغاوت اتنی خطرناک نہیں تھی۔ جتنی مسلمہ کذاب کی جب حضرت عکرمہ اور حضرت شرجیل بن دحسہ سے کام نہ بنا تو حضرت ابو بکر صدیقؓ نے حضرت خالد بن ولید کو خاص طور پر اس مہم کے لئے نامزد فرمایا۔ احتیاط کا یہ تقاضا تھا کہ اسلامی لشکر کی حفاظت کا زیادہ سے زیادہ سامان کیا جائے۔ چنانچہ حضرت سلیط کو بھی کمک دے کر روانہ کیا گیا اور انہیں حکم ملا کہ خالد کے ل پیچھے پیچھے رہو اور پوری طرح چوکس، تاکہ دشمن مسلمانوں کے پیچھے سے حملہ نہ کر سکے۔

وادی ریاض میں عقرباء کے مقام پر مسلمہ کذاب اور حضرت خالد کا مقابلہ ہوا۔ اہل یمامہ کے پاس بہترین ہتھیار تھے جس میدان جنگ کا انہوں نے انتخاب کیا تھا، اس کے ۶ چپے چپے سے وہ خوب واقف تھے۔ ان کے مورچے بنے ہوئے تھے اور انہیں معلوم تھا کہ

مسلمانوں کو گھیرے میں لینے کے لئے کس طرف دھکیلنا بہتر ہوگا۔

حضرت خالد نے بطاح کے مقام پر کچھ دیر رک کر اپنی فوج کا معائنہ کیا۔ کچھ ہدایات دیں اور آگے بڑھ گئے۔ مسلمہ کذاب کا ایک ہراول دستہ جو شب خون مارنے نکلا تھا، یمامہ کی گھاٹی کے پاس پکڑا گیا۔ اس جھڑپ میں مجاہد مسلمانوں کے ہاتھ آیا جسے چھڑانے کے لئے اہل یمامہ بڑے بے قرار تھے۔ مسلمانوں کا علم عبداللہ بن حفص کے پاس تھا۔ ادھر زید بن خطاب اور ابو حذیفہ بڑھ بڑھ کر مسلمانوں کو لڑا رہے تھے ادھر محکم اور رجال، مسلمہ کے دو بڑے جنرل اپنا سارا زور اس بات پر صرف کر رہے تھے کہ ان کی فوجیں جلد سے جلد حضرت خالد بن ولید کے خیمے تک پہنچ جائیں کیونکہ مجاہد یہیں قید تھا۔ مسلمہ کا حکم تھا کہ۔ ”یمامہ کے اس سردار کو بہر صورت کی قید سے چھڑا لیا جائے۔“

لڑائی زوروں پر تھی۔ کبھی مسلمان اہل یمامہ پر بھاری نظر آتے۔ کبھی مسلمہ کی فوج مسلمانوں کو ان کے خیموں تک دھکیل دیتی۔ ایک ایسے ہی معرکے میں دشمن حضرت خالد بن ولید کے خیمے تک پہنچ گئے مجاہدان کی آنکھوں کے سامنے تھا۔ چاہتے تھے کہ اس کی رسیاں کاٹ کر چھڑالے جائیں کہ حضرت خالد اس موقع پر پہنچ گئے خالد سیف اللہ تھے۔ اہل یمامہ ان کے نام ہی سے خوف کھاتے تھے جب انہوں نے یا محمد کا نعرہ لگایا تو دشمن کچھ ایسے گہرائے کہ مجاہد کو چھوڑ کر پیچھے ہٹ گئے۔ بس دشمن کی یہ جھجک حضرت خالد کے لئے کافی تھی۔ زید بن خطاب، ثابت بن قیس، ابو حذیفہ، براء اور ابو دجانہ رضی اللہ عنہم کو لے کر انہوں نے جوابی حملہ کیا اور اس زور شور سے کہ دشمن دبنے لگا جان یا آن کا معاملہ تھا۔ اللہ کے سپاہیوں نے بڑھ چڑھ کر جان کی بازی لگادی۔ ثابت بن قیس پکارے کہ۔

”مسلمانو! تم اللہ والے ہو اور یہ شیطان کے پیرو۔ غلبہ اللہ والوں کے لئے ہے۔ آؤ میرے ساتھ، دیکھو میں کیسا لڑتا ہوں۔“ اور مسلمانوں نے دیکھا کہ اللہ کا یہ سپاہی یوں دشمنوں پر ٹوٹ پڑا جیسے بجلی ٹوٹی ہے ادھر ابو حذیفہ چلائے کہ۔ ”اے قرآن والو! اپنے عمل سے قر

آن کو زینت دو اور اپنے عمل سے قرآن کو زینت دینے کے لئے جان کی بازی لگا دی۔ بنو حنیفہ کے ایک بہت بڑے گروہ نے انہیں گھیر لیا یہاں کیا دیر تھی۔ چاروں طرف تلوار مارتے تھے۔ پھر کر جب بھی پیتر ابد لیتے، دشمن دہشت سے گر پڑتے۔ یوں اسلامی لشکر ان جیالوں کی قوت بازو کے بل پر آہستہ آہستہ بڑھنے لگا۔ لیکن بڑی بھاری قیمت پر ابو حذیقہ شہید ہوئے۔ زید بن خطاب شہید ہوئے عبد اللہ بن حفص شہید ہوئے۔ “اب حضرت خالد نے اعلا ن کیا۔” ہر قبیلہ الگ الگ ہو کر لڑے۔ دیکھیں آج کون دشمن پر پہلے قابو پاتا ہے۔ “جنگ کی بھی بری طرح سلگ گئی اور مسلمانوں نے دشمن کو تلوار کی نوک پر دھر لیا۔ ایسے کہ بنو حنیفہ کا کی ہمت جواب دے گئی۔

حضرت خالد نے دیکھا، جنگ کا پانسہ پلٹ رہا ہے تو اپنے خاص دستے کو حکم دیا کہ۔ تیزی سے میرے ساتھ آگے بڑھو! دیکھتے رہنا کہ کوئی مجھ پر پیچھے سے وار نہ کرے۔ اور اب جو سیف اللہ کے جوہر کھلے تو دشمن مبہوت ہو گیا۔ خالد دائیں بائیں کو ہاتھ چلاتے آندھی کی طرح آگے بڑھے زبان پر رجز طاری تھا کہ۔

”میں سرداروں کا فرزند ہوں۔ مقابل پر جب میری تلوار اٹھتی ہے۔ خون نشاں ہو جاتی ہے۔“ وہ چاہتے تھے، جنگ جلد سے جلد ختم ہو جائے اس کی ایک ہی صورت تھی کہ مسلمہ کذاب کا خاتمہ کر دیا جائے اپنے مٹھی بھر ساتھیوں کو لے کر خالد دشمن کے قلب لشکر پر ٹوٹ پڑے۔ دیکھا مسلمہ گھوڑے پر سوار اپنے فدائیوں میں گھرا ہوا ہے۔ تو انہوں نے اس کے جاں نثاروں کا حلقہ توڑ اور مسلمہ کو لکارا۔ یہ سب کچھ اس قدر تیزی سے ہوا کہ مسلمہ کذاب کے حواری سنبھل نہ سکے۔ حضرت خالد نے دیکھا کہ چھوٹے سے قد، پیلی رنگت اور عورتوں کے سے ناک نقشے کا آدمی سامنے ہے، تو پکارے.....

”مسلمہ آ جا دو دو ہاتھ ہو جائیں۔“

مسلمہ نے دیکھا کہ خالد کی تلوار ہوا میں لہرا رہی ہے، تو سمجھ گیا موت سر پر کھیل رہی

ہے۔ چاہتا تھا، صلح کی کچھ شرائط پر بات چیت کرے۔ حضرت خالد اس پر جھپٹ پڑے مسیلمہ اور اس کے ساتھی جان بچا کر بھاگے محکم چلایا کہ۔

”باغ میں گھس جاؤ، باغ میں بنو حنیفہ پاس کے ایک باغ میں گھس گئے اور دروازہ بند کر لیا۔“ حضرت براء اور حضرت ابو دجانہ یہ دیکھ کر فصیل پر چڑھ گئے اور باغ میں کود پڑے۔

دشمنوں کے بیچ میں! موت کے منہ میں! اللہ رے جگر واری، دشمن بھی دنگ ہو گئے بڑا گھمسان کارن پڑا۔ مسلمانوں نے اپنے ساتھیوں کی جرات اور ہمت دیکھی تو ان کے دل بڑھ گئے۔ خود بھی باغ میں کود پڑے اور اب جو میدان جنگ گرم ہوا تو مسلمانوں ہلکی تلواروں سے خون ٹپکتا تھا۔ آخر بنو حنیفہ نے ہتھیار ڈال دیئے۔ وہ باغ جس میں یہ لوگ جان بچا کر گھس گئے تھے بعد میں حدیقۃ الموت کہلایا۔ یہیں محکم کو حضرت عبدالرحمن ابو بکر نے قتل کیا اور مسیلمہ وحشی غلام کے ہاتھوں مارا گیا۔ وحشی اوس لڑائی میں خاص طور پر اس لئے شریک ہوا تھا کہ مسیلمہ کو مار کر حضرت حمزہ کو شہید کرنے کا کفارہ ادا کرے۔

جنگ ختم ہوئی تو یمامہ کے ہر گھر میں صف ماتم بچھ گئی۔ ان کے اکیس ہزار آدمی مارے گئے تھے۔ نصف سے زیادہ لشکر! مسلمانوں نے پھر ایک بار ثابت کر دکھایا کہ قوت ایمانی کے آگے نہ تعداد کی کثرت کوئی چیز ہے، نہ تیغ و سنان کی بہتات کوئی چیز۔

حضرت خواجہ عثمان ہارونی رضی اللہ عنہ

نیشاپور کے ہارون نامی قصبہ میں ایک عام گھرانے میں بچہ پیدا ہوا گھر والوں نے اس کا نام عثمان رکھا۔ یہ بچہ عام بچوں کی طرح پرورش پاتا رہا۔ اس کی تاریخ پیدائش اور روزمرہ واقعات اور حالات پر لوگوں نے کوئی خاص توجہ نہیں دی، کیونکہ انہیں بچہ کے درخشاں مستقبل کا کوئی علم نہ تھا۔ یہ خاموش طبع بچہ بڑا ہوتا رہا اور لوگ اس کی عظمتوں سے لاعلم اپنے اپنے مشاغل میں مبتلا غافل رہے یہاں تک کہ یہ بچہ جوان ہو گیا اور اس نے اپنے وطن

ہارون کو خیر باد کہا۔ اس کا خدا کی ذات میں انہماک اتنا بڑھا کہ کھانا، پینا اور آرام کرنا تک حرام ہو گیا۔ عثمان نے محسوس کیا کہ وہ جس شاہراہ پر چل رہے ہیں، وہاں کسی رہنمائی از حد ضروری ہے۔ انہوں نے ابھی تک جن صاحبان کرامت و تصوف کا ذکر لوگوں سے سنا تھا، ان میں حضرت حاجی شریف زندانی کا نام سرفہرست تھا۔ یہ ان کی خدمت میں پہنچ گئے اور درخواست کی کہ انہیں حلقہ ارادت میں شامل فرمایا جائے۔

حضرت حاجی شریف زندانی نے اس نوجوان کو روح میں اتر جانے والی نظروں سے دیکھا اور سوال کیا ”برخوار دار! یہ بتاؤ تمہیں تصوف کی بابت کتنا علم حاصل ہے؟“

عثمان نے جواب دیا۔

”میں اور تو کچھ نہیں جانتا، لیکن میرا عمل شاید آپ کے سوال کا جواب دے سکے۔“

حاجی صاحب نے پوچھا۔

”وہ کس طرح؟“

عثمان نے کہا۔

”میں چار چار اور پانچ پانچ فاقوں کے بعد کہیں تھوڑا سا کھانا کھا کر اپنے نفس کو

تسکین دیتا ہوں اس کے علاوہ نیند کو میں نے اپنے قابو میں کر رکھا ہے۔“

حضرت خواجہ حاجی شریف زندانی نے آپ کو سعادت بیعت سے مشرف فرمایا۔

انہوں نے حضرت کو سر پر مقراض چلائی اور کلاہ چہارتر کی حضرت کے سر مبارک پر اپنے

دست مبارک سے رکھی۔ پھر حضرت سے فرمایا اے عثمان! اس کلاہ کے چار گوشے ہیں۔

جانتے ہو کہ ان چار گوشوں سے کیا مراد ہے؟ سنو ان چار گوشوں سے چار چیزوں کا ترک مراد

ہے اول، ترک دنیا، دوم، ترک عقی، یعنی ذات پاک حق سبحانہ تعالیٰ کے سوا اور کچھ مقصود نہ

ہو۔ سوئم ترک حوز و خواب، بقدر ضرورت کے سوا۔

چہارم: ترک خواہشات نفسانی۔ جو نفس کہے اس کے خلاف کرے۔

پھر فرمایا ”پس یہ کلاہ اس شخص کو سر پر رکھنا روا ہے جو ان چار چیزوں کو ترک کرے۔ جو یہ کلاہ اوڑھے اس کو چاہیے کہ سب کو اپنے سے بہتر و برتر سمجھے اور اپنے آپ کو سب سے ادنیٰ و کم تر جانے۔ جس نے ایسا نہ کیا اس کے لئے یہ کلاہ سر پر رکھنا حرام ہے۔“

اے عثمان! ”میں نہیں جانتا کہ تم کیا کرو گے، لیکن اب جب کہ تم نے اپنے سر پر کلاہ چہاڑ کر رکھا ہے تو اس کی آبرو بھی رکھنا اور میری باتوں پر عمل کرنا اگر تم نے میری نصیحتوں پر عمل کیا تو کل قیامت کی شرمندگی سے بچ جاؤ گے۔“

پھر قدرے تحمل و سکوت کے فرمایا۔

”اگر تم نے ایسا نہ کیا تو سمجھ لینا کہ تم اس خرقے کے مستحق نہیں تھے، تم ڈاکو ہو۔“

عثمان نے ان نصیحتوں کو گرہ میں باندھ لیا اور وعدہ کیا کہ وہ اپنے پیرومرشد کو شرمندہ نہ ہونے دیں گے۔

حضرت خولجہ عثمان ہارونی رضی اللہ عنہ بیعت ارادت سے مشرف ہونے کے بعد اپنے پیرومرشد کے فرمان کے مطابق عبادت، ریاض اور مجاہدات میں مشغول ہو گئے۔ حضرت کے پیرومرشد نے حضرت کی تعلیم و تربیت پر خاص توجہ دی۔ تیس سال ریاضت و مجاہدہ میں گزارنے کے بعد حضرت کے پیرومرشد حضرت خولجہ حاجی شریف زندی نے آپ کو اہل پا کر آپ کو خرقہ خلافت سے سرفراز فرمایا، صاحب اجازت کیا، اپنا جانشین اور سجادہ نشین مقرر کیا۔ پیران عظام کے تبرکات آپ کے سپرد فرمائے اور یہ تاکید فرمائی: ”ان کو اسی طرح رکھنا جس طرح میں نے رکھا ہے جس کو اہل پانا یہ تبرکات اس کو دے دینا“ پھر اسم اعظم جو سینہ بسینہ چلا آتا تھا آپ کو تلقین فرمایا۔ اسم اعظم کی برکت سے حضرت پر تمام علوم ظاہری و باطنی منکشف ہو گئے۔

آپ نے سیر و سیاحت اختیار کی اور مختلف شہروں اور ملکوں کا سفر کرنا شروع کر دیا۔ آپ کے ساتھ چند دوسرے لوگ بھی تھے اور یہ وہ لوگ تھے جنہیں وہ فنا و فنا آپ کی بزرگی اور عظمت کا علم ہوتا رہا تھا۔ دوران سفر آپ ایک ایسے گاؤں میں داخل ہوئے، جہاں کے لوگ آتش پرست تھے آپ نے اپنے ساتھیوں سمیت ایک گنے درخت کے نیچے قیام فرمایا۔ شام قریب تھی۔ آپ عصر کی نماز

پڑھنے کے لئے کھڑے ہو گئے۔ نماز شروع کرنے سے پہلے آپ نے ایک ارادت مند شیخ فخر الدین سے فرمایا۔ ”شیخ! سامنے کے گاؤں سے آگ لے آنا۔ رات کا کھانا اسی درخت کے نیچے تیار ہوگا۔“

ارادت مند شیخ نے جواب دیا۔

”بہتر ہے۔“

حضرت عثمان رضی اللہ عنہ نماز پڑھنے لگے اور شیخ فخر الدین رضی اللہ عنہ آگ لینے چلے گئے۔ گاؤں کے لوگ آتش کدے میں جمع تھے۔ یہ مغال سات سالہ بچے کو گود میں لئے نہایت عقیدت و احترام سے آگ کے شعلوں کو دیکھ رہا تھا دوسرے لوگ بھی مودب بیٹھے تھے۔ فخر الدین رضی اللہ عنہ نے ان سب کو مخاطب کیا۔

”لوگو! ہم پر دیسی لوگ سامنے درخت کے نیچے ٹھہرے ہوئے ہیں۔ ہمیں تھوڑی سی آگ دے دو تا کہ ہم رات کا کھانا پکالیں۔“ لوگوں نے شیخ کو نفرت کی نظروں سے دیکھا، ان میں سے ایک نے جواب دیا۔ ”جاہل پر دیسی! کیا تم یہ نہیں جانتے کہ جس آگ کے سامنے تم کھڑے ہو، یہ مقدس آتش کدے کی آگ ہے۔ ہم اس میں سے ذرا سی آگ بھی نہیں نکال سکتے ہیں۔“

فخر الدین رضی اللہ عنہ نے اصرار کیا۔

لوگو! آگ کی تقدیس کیا ہوتی ہے، ہم نہیں جانتے، ہمیں تو بس اتنا معلوم ہے کہ دنیا کی بہت ساری دوسری چیزوں کی طرح یہ آگ بھی ہم انسانوں کی خادم ہے۔

پیر مغال ایک دم مشتعل ہو گیا۔

زبان قابو میں رکھا اے اجنبی شخص! مقدس آگ کو انسان کا خادم کہہ کر اپنے ساتھ ہم سننے والوں کو بھی گناہگار نہ کر۔ فخر الدین رضی اللہ عنہ آگ کی حصول یاہلی پر مصر رہے، اور آتش پرست نہ دینے پر اڑے رہے۔ آخر فخر الدین رضی اللہ عنہ مایوس ہو کر واپس چلے گئے۔ مغرب کا وقت قریب تھا۔ حضرت عثمان رضی اللہ عنہ نے پوچھا ”بابا فخر الدین رضی اللہ عنہ آگ لائے؟“

فخر الدین نے مایوسی سے جواب دیا۔

”حضرت! یہ آتش پرستوں کا گاؤں ہے، ان گمراہوں نے آگ دینے سے انکار کر دیا۔“

آپ نے تبسم ہو کر کہا۔

ہاں مجھے پہلے ہی معلوم تھا کہ وہ ایسا کہیں گے۔ نماز مغرب پڑھ چکنے کے بعد میں تمہارے ساتھ ان کے پاس چلوں گا۔ اور ان شاء اللہ آگ لے کر ہی واپس آؤں گا۔
فخر الدین عظیمی نے عرض کیا۔

”مجھے امید نہیں کہ وہ اپنے آتش کدے کی آگ آپ کو واقعی دے دیں گے۔“

کچھ دیر بعد ان سبھوں نے مغرب کی نماز پڑھی اور ادھر سے فارغ ہو کر حضرت عثمان ہارونی عظیمی کے ساتھ آتش کدے کی طرف روانہ ہو گئے۔ کچھ ہی دیر میں یہ لوگ آتش کدے میں داخل ہو گئے پیرمغاں اپنے بچے سے آگ کی پرستش کر رہا تھا آپ نے اندر داخل ہوتے ہی پیرمغاں سے کہا۔

”بابا! مجھے تھوڑی سی آگ درکار ہے۔ براہ کرم ذرا سی آگ دے کر ہمیں شکر گزار فرمائیں۔“ پیرمغاں نے حضرت عثمان ہارونی عظیمی کو سر سے پیر تک دیکھا اور جواب دیا۔ کیا تمہارے آدمی نے تمہیں یہ نہیں بتایا کہ آتش کدے کی مقدس آگ یہاں سے کہیں اور نہیں جاسکتی ہے۔

آپ نے ہنس کر کہا۔ ”یہ مقدس آگ کیا شے ہے؟“

پیرمغاں نے حیرت سے پوچھا۔ ”تم مقدس آگ نہیں جانتے؟“

آپ نے جواب دیا۔ ”میں جس آگ کو جانتا ہوں وہ مقدس نہیں ہوتی، بلکہ خدا کی کمترین شے ہوتی ہے۔ پھر یہ تم کس مقدس آگ کی بات کر رہے ہو؟“
پیرمغاں نے نفرت سے کہا۔ ”براہ کرم مقدس آگ کو خدا کی کمترین مخلوق مت کہو، اس سے ہمارے مذہبی جذبات مجروح ہوتے ہیں۔“

آپ نے اسی شان سے کہا۔ ”ارے بے وقوف انسان! ذرا یہ تو بتا کہ بقول خود اس مقدس آگ کی کب سے پرستش کر رہا ہے؟“ پیرمغاں نے جواب دیا۔ نسلوں سے، یاد نہیں کتنی مدت سے، کیونکہ آتش پرستی ہمارا آبائی مذہب ہے۔“

آپ نے پوچھا۔ ”اچھا اب یہ بتاؤ کہ اگر تم کسی شخص کی عمر بھر خدمت کرو تو وہ شخص اپنی عمر کے کسی بھی حصے میں تمہاری مخالفت کرنے کی جرأت کرے گا؟“

پیرمغاں نے جواب دیا۔ ”کبھی نہیں، اپنی زندگی کے کسی حصے میں بھی نہیں کرے گا۔“

آپ نے کہا۔ اب تم خود ہی فیصلہ کر لو، جس آگ کی تم نسلوں سے پرستش کرتے چلے آ رہے ہو، کیا اگر تم اس میں اپنا ہاتھ ڈال دو تو وہ تمہیں جلانے سے باز رہے گی؟“

”ایسا کیوں کر ممکن ہے، آگ کا کام جلانا ہے، وہ تو جو کوئی بھی ہاتھ ڈالے گا، جلے گا۔“

آپ نے کہا تب پھر میری بات ذرا غور سے سنو، یہ آگ تمہارے ساتھ اتنی مروت بھی نہیں کر سکتی، کہ تمہیں جلانے سے باز رہے، تو تمہارا اس کی پرستش کرنا بے سود ہے، عبث ہے، وقت گنوانا ہے۔ ادھر آ جاؤ۔ میرے ساتھ، خدائے واحد کی طرف، اس معبود حقیقی کے سایہ عاطفت میں، جو لا شریک ہے اور جس کی عبادت کبھی رائیگاں نہیں جاتی؟“

”پیرمغاں نے پوچھا“

”اس کا ثبوت کیا ہے کہ تمہارے معبود کی عبادت رائیگاں نہیں جاتی؟“

آپ نے جواب دیا۔ اس کا ثبوت ابھی لو، ”اسی وقت اپنی آنکھوں سے اس کا مشاہدہ کر لو! آپ نے پیرمغاں کے بچے کو اپنی گود میں لے لیا اور پوچھا۔ آگ کا کیا کام ہے؟“

پیرمغاں نے جواب دیا۔ جلانا۔

آپ نے کہا۔

”وہ آگ جو پانی کے چھینٹوں سے بجھ جاتی ہے، تمہاری معبود بنی ہوئی ہے۔ اس آگ کو

اللہ کا حکم بے اثر کر سکتا ہے کسی طرح؟ اس کا تم سب اپنی آنکھوں نظارہ کر سکتے ہو؟“

پیرمغاں اور دوسرے آتش پرستوں کی کچھ سمجھ میں نہ آیا کہ کیا ہو رہا ہے اور کیا ہونے والا ہے۔ آپ نے پیرمغاں کے بچے کو اپنی گود میں اٹھا رکھا تھا۔ آپ اسی حالت میں آتش کدے کی آگ میں داخل ہو گئے۔ آگ کے اٹھتے شعلوں نے حضرت عثمان ہارونی رضی اللہ عنہ کے ارد گرد سانپ کے پھنوں کی طرح لہرانا شروع کر دیا۔ پیرمغاں کی جان نکل گئی کہ اس کا سات سالہ بچہ

اپنی جان سے گیا۔ لیکن وہ یہ بھی دیکھ رہا تھا کہ بچہ نہایت اطمینان اور سکون سے اپنے باپ اور دوسرے آتش پرستوں کی طرف دیکھ دیکھ کر مسکرا رہا ہے۔





حضرت عثمان ہارونی رضی اللہ عنہ آگ کے شعلوں میں کچھ دیر تک ٹہلتے رہے اور وہیں سے پیرمغاں کو مخاطب کیا۔ ”یہ وہی آگ ہے نا، جسے تم لوگ مقدس کہتے ہو اور یہ بتاتے ہو کہ اس کا کام جلانا ہے، اس میں جو بھی داخل ہوگا، جل جائے گا۔ میں اس میں تمہارے سامنے کھڑا ہوں، ذرا یہ بتاؤ کہ تمہاری آگ کی گرمی کہاں گئی؟ یہ مجھے اور اس بچے کو جلاتی کیوں نہیں؟“

پیرمغاں یا آتش پرستوں میں سے کسی کے پاس بھی اس کا کوئی جواب نہ تھا۔ کچھ دیر بعد حضرت عثمان ہارونی رضی اللہ عنہ آگ سے نکل آئے اور بچے کو پیرمغاں کی گود میں دے دیا اور بولے۔ ”اسے خوب اچھی طرح دیکھ لو، کہیں سے یہ جھلسا تو نہیں؟ جیسا تم سے لیا گیا تھا، تمہیں ویسا ہی واپس کیا ہے۔“ پیرمغاں اور دوسرے آتش پرست اتنے دم بخود تھے کہ ان کی قوت گویائی ہی سلب ہو کر رہ گئی۔ وہ سب بے اختیار حضرت عثمان ہارونی رضی اللہ عنہ کے قدموں میں گر گئے۔ اور بولے! ”حضرت! ہم سب گمراہی میں مبتلا ہیں، خدا کے لئے ہمارے دلوں میں معبود حقیقی کی شمع روشن فرمادیں۔“

آپ نے انہیں اسی وقت مسلمان کر لیا۔ آپ نے پیرمغاں کا نام عبداللہ اور سات سالہ بیٹے کا نام ابراہیم رکھ دیا۔ آتش پرستوں نے آتش کدہ بچھا دیا اور اس کی جگہ ایک چھوٹی سی مسجد بنا ڈالی۔



ہماری دیگر مطبوعات



ناشر
اکبریا پبلشرز
زینت پور
اردو بازار
لاہور
042-7352022

grafix
0300-4284881
لاہور